

राधास्वामी दयाल की दया
राधास्वामी सहाय

प्रेमपत्र राधास्वामी

दूसरा भाग

राधास्वामी दयाल की दया राधास्वामी सहाय

राधास्वामी गाय कर, जनम सुफल कर ले
यही नाम निज नाम है, मन अपने धर ले



प्रेमपत्र राधास्वामी

दूसरी जिल्द

जिसको

परम संत सतगुरु हुजूर महाराज ने
ज़बान-ए-मुबारक से फ़रमाया

राधास्वामी मौज से प्रेम पत्र जारी ।
दृढ़ विश्वास होय चरन में और प्रीत गाढ़ी ॥
सुमिरन ध्यान और भजन में नित नया आनंद पाय ।
सतसंगी सब उमँग उमँग राधास्वामी महिमा गाय ॥

प्रकाशक

राधास्वामी ट्रस्ट

स्वामी बाग, आगरा-२८२००५

प्रकाशक :
राधास्वामी ट्रस्ट
स्वामीबाग, आगरा-२८२ ००५

सर्वाधिकार प्रकाशक द्वारा सुरक्षित

छटवीं बार १००० सन् १९८६ ई०
सातवीं बार ३००० सन् १९९२ ई०

मूल्य :
अजिल्द : २८.००
सजिल्द : ३१.५० 37/50

मुद्रक :
सुरेन्द्रभाई शाह
पारिजात प्रिन्टरी
२८८/१, रानीप-अहमदाबाद-३८२ ४८०

प्रेमपत्र दूसरा भाग जो कि १ मई सन् १८९४ ई० से ३० एप्रिल
सन् १८९५ ई० तक खतम हुआ, उसके

बचनों के सूचीपत्र

नम्बर

नम्बर

सुरखी यानी खुलासा मजमून बचन

बचन

सफ़ा

१ राधास्वामी मत वालों का बरताव अपने मन और इन्द्रियों
के साथ

१५

२ राधास्वामी मत वालों का बरताव साथ अपने कुटुम्ब-परिवार और
बिरादरी के

२१

३ राधास्वामी मत में जो हुक्म दिये हैं उनके मानने के वास्ते
जुगत भी बताई है । और मतों में यह बात बहुत कम
पाई जाती है

२६

४ होशियार करना राधास्वामी मत के अभ्यासियों को, वास्ते
सम्हाल अपने मन और इन्द्रियों के, और दुरुस्ती से
करने अभ्यास के, अपने अन्तर में

३७

५ राधास्वामी मत में जो गुरु-भक्ति जारी है, उस पर तान
मारने वालों को जबाब, और वर्णन इस बात का कि सच्चे
परमार्थ और सच्चे उद्धार की प्राप्ति के लिए अपने समय
के भेदी और अभ्यासी, मनुष्य-स्वरूप गुरु से मिलना और
उनके साथ दीनता और भाव और प्यार करना बहुत
जरूर है

५५

अर्थ शब्द नम्बर २३, बचन ४१, पोथी सार बचन छंद बंद
"गूंगे ने गुड़ खाइया"

७०

६ राधास्वामी मत करनी का है, सिफ विद्या और बुद्धि की समझ
और विचार का नहीं है

७४

नम्बर	सुरखी यानी खुलासा मज़मून बचन	नम्बर
बचन		सफ़ा
७	संग का बयान सार बचन छन्द बन्द बचन ४१ "सोधत सुरत शब्द धुन अन्तर"	८५ ९१
८	सब जीवों को जो कुल्ल मालिक राधास्वामी दयाल के बाल- बच्चे हैं, अपने निज घर और सच्चे माता-पिता की सुध लेकर चलने और उनके चरनों में पहुँचने का जतन करना चाहिए	९४
९	परमार्थी को सतसंग में और सतगुरु के सन्मुख परमार्थ की रीत और क्रायदों के मुवाफ़िक़ बर्ताव करना चाहिए	१०१
१०	संतों के बचन हरचन्द अधिकारी प्रति हैं, पर कुल्ल जीवों को अपनी २ ताक़त के मुवाफ़िक़ उनका मानना और उनके मुवाफ़िक़ अपनी रहनी और बर्तावा दुरुस्त करना ज़रूर चाहिये	१०८
११	राधास्वामी मत केवल दया का मत है और इस मत में जीव का उद्धार सहज होता है	११४
१२	चेत कर सतसंग और अभ्यास करके, परमार्थी चिन्तन और खटक हिरदे में पैदा करना कि जिससे पूरा काम बन जावें	१२६
१३	मज़बूत करना प्रतीत और प्रीत का, राधास्वामी दयाल के चरन कँवल में	१३१
१४	वर्णन प्रीत और प्रतीत का गुरु-चरनन में	१५०
१५	राधास्वामी मत संदेश	१६९
१६	राधास्वामी दयाल के चरनों में जैसी-तैसी प्रीत करना चाहिए, तब सहज २ सच्चा उद्धार होता जावेगा और एक दिन काम पूरा बन जावेगा	२५०

नम्बर

नम्बर

सुरखी यानी खुलासा मज़मून बचन

बचन

सफ़ा

१७ हर शख्स को अपने जीव-चैतन्य के भण्डार का खोज और पता लगाकर वहाँ पहुँचने का जतन करना चाहिये कि जिससे परम आनन्द को प्राप्त होवे, और जनम-मरन और देह के दुख-सुख से बचाव हो जावे

२५६

अर्थ शब्द नम्बर २, पोथी सार बचन छन्द बन्द, बचन ४१,
“सुन्नी सुरत शब्द बिन भटकी”

२६८

१८ मालिक का संसार में नर रूप धर कर औतार लेना जीवों के सच्चे उद्धार और कल्याण के वस्ते निहायत दरजे की दया और मेहर का निशान है।

२७२

१९ 'इतसे मोड़ और उतसे जोड़' यानी संसार और माया के पदार्थों से चित्त को हटाकर, राधास्वामी दयाल के चरणों में यानी स्वरूप और शब्द की धार से जोड़ना चाहिये

२८४

२० मन और सुरत का मुख, अन्तर में, ऊपर की तरफ मोड़ने, और आहिस्ता २ चढ़ाने में, हमेशा सुख और आनन्द ज़्यादा से ज़्यादा मिलेगा, और दुख, तकलीफ़ और चिन्ता, दूर और कम होने जावेंगे। इस वास्ते यह अभ्यास कुल्ल जीवों को, चाहे औरत होवे या मर्द, वास्ते अपने असली फ़ायदे के, करना लाज़िम और मुनासिब है

२९३

२१ वर्णन रौशन और अँधेरी किरनियों का, जो कि पिण्ड और ब्रह्माण्ड की रचना में चैतन्य और जड़ की प्रकट अंस हैं, और उपदेश वास्ते पहुँचने निरमल चैतन्य यानी हमेशा के नूरानी देश में, जहाँ अँधेरा यानी काल और माया बिल्कुल नहीं हैं

३०३

शब्द १२, बचन ४१, सार बचन छन्द बन्द
“निरखो री कोई उठकर पिछली रतियाँ”

३०६

२२ चैतन्य को, विशेष चैतन्य और महा चैतन्य से मेल करना चाहिये,
न कि सामान्य चैतन्य और जड़ से

३११

नम्बर	सुरखी यानी खुलासा मजमून बचन	नम्बर
बचन		सफ़ा
२३	ध्यान में आसानी अश्भास की, और भजन में किसी क्रुदर कठिनता का वर्णन	३२२
२४	वर्णन निर्मल और कपट या लपेट की भक्ति का	३३५
२५	सच्चे परमार्थ की कमाई के वास्ते सच्ची और निर्मल चाह, और प्यार और खौफ़ जरूर है, और जो यह बातें न होंगी तो जो कुछ कार्रवाई परमार्थ की, की जावेगी, वह कर्म में दाखिल होगी। प्रेम और भक्ति की तरक्की नहीं होगी	३४१
२६	सतसंग, अंतर और बाहर, सम्हाल कर करना चाहिए, तब फल और फ़ायदा उसका प्रकट होगा	३५१
२७	जीवों को, वास्ते बचाव तकलीफ़ और दुखों से, और प्राप्ति सच्चे और अमर सुख और आनन्द के, अपने घट में, संतों की जुगत के मुवाफ़िक़ स्वरूप का ध्यान और शब्द के सुनने का थोड़ा-बहुत अभ्यास जरूर करना चाहिये	३६१
२८	साध के संग की महिमा और उसका फ़ायदा, जो सच्ची दीनता और प्रेम के साथ संग किया जावे	३६७
२९	वर्णन महिमा सुरत-शब्द मार्ग और संत सतगुरु और कुल्ल मालिक राधास्वामी दयाल की मेहर और दया का, कि जिससे सहज में, जीवों का सच्चा उद्धार होता है	३७६
३०	कुदरती सबूत इस बात का कि सिर्फ़ राधास्वामी मत में, असल भेद सच्चे मालिक और उसकी कुदरत का, और सच्चा और पूरा तरीक़ा जीव यानी सुरत के सच्चे और पूरे उद्धार का वर्णन किया है, और जिसके समझने	

नम्बर

नम्बर

सुरखी यानी खुलासा मज़मून बचन

बचन

सज़ा

और अभ्यास करने के वास्ते कुछ खास ज़रूरत विद्या के पढ़ने की नहीं है, यानी राधास्वामी मत के भेद और जुगत को, मर्द और औरत, पढ़े-लिखे और अनपढ़, सब आसानी से समझ सकते हैं और उसका अभ्यास मेहर और दया से बे-खतरे और निर्विघ्न कर सकते हैं

३६१

३१ वर्णन इस बात का कि संत-मत के मुवाफ़िक़ राधास्वामी पद कुल्ल का अखीर और सिद्धान्त है और यही अपार और अनन्त है। इसके परे और कोई पद नहीं है और न हो सकता है

४०५

३२ शब्द, द्वारे सुरत के, अपने निज घर में (जो कि राधास्वामी धाम है) पहुँच सकती है। और द्वारों से धुर मंज़िल तक नहीं पहुँचेगी। कहीं न कहीं रास्ते में अटक रहेगी और कारज पूरा नहीं बनेगा

४१०

३३ मन और सुरत, नौ द्वारों से झाँक कर इस लोक के भोगों में फँस गये हैं। सो दसवें द्वार की तरफ़ झाँकने और चलने से उन बन्धनों से छुटकारा होगा, और सन्त सतगुरु की दया से एक दिन निज घर में पहुँच कर परम आनन्द को प्राप्त होंगे

४३२

अर्थ शब्द नम्बर १६, बचन नम्बर ३५, पोथी सार बचन छन्द बन्द

“आरत गाऊं स्वामी सुरत चढ़ाऊं”

४४५

अर्थ शब्द नम्बर १६, बचन ४१, पोथी सार-बचन राधास्वामी छन्द बन्द (दूसरा भाग)

“सुत बन्नी गुरु पाया बन्ना”

४५०

३४ कुल्ल मालिक राधास्वामी दयाल की महिमा और भेद सुन कर (हर एक जीव को जो उनके बाल-बच्चे हैं)

प्रेमपत्र राधास्वामी

दूसरा भाग

बचन १

राधास्वामी मत वालों का बरताव अपने मन और इन्द्रियों के साथ

१—जो कोई सच्चा होकर परमार्थ में लगे और राधास्वामी मत में शामिल होकर उसके मुवाफिक अभ्यास शुरू करे, तो उसको चाहिए कि अपने मन और इन्द्रियों की चौकीदारी करने की आदत डाले, यानी इनकी चाल-ढाल की निरख-परख करता रहे कि फ़िज़ूल कामों और फ़िज़ूल ख़यालों और फ़िज़ूल चीज़ों में किस क्रूर मन और इन्द्रियाँ बहती रहती हैं, और उन कामों और ख़यालों और चीज़ों से इनको, जब २ वे उस तरफ़ को जावें, रोकता रहे।

२—यह काम एक दिन या जल्दी का नहीं है। जन्मान-जन्म और जुगान-जुग और सालहा-साल से यह मन, इन्द्रियों के वसीले से, मुनासिब और ना-मुनासिब और

ज़रूरी और फ़िज़ूल ख़्यालों और कामों और पदार्थों में भटकता रहता है, और कहीं भी इसको पूरी शान्ति या ठहराऊ आनंद कि जिसके पीछे फिर तृष्णा या इच्छा उससे बढ़ कर दूसरे भोग की पैदा न होवे, नहीं मिलता है। इस सबब से यह मन हमेशा दुखी और भोगों की चाह की चिंता में सदा मलीन और उदास रहता है, और जब देखो, किसी न किसी मतलब के वास्ते जतन यानी मेहनत और मशक्कत करता रहता है।

३-असल बात यह है कि असली स्थान सुरत यानी रूह का, राधास्वामी के चरणों से लगा कर सत्तलोक तक है, और असली स्थान मन का त्रिकुटी में है, और जो कि वहाँ का थोड़ा-बहुत सुख और आनन्द यह मन भोगे हुए है, और उसी स्थान के मसाले का इसका खमीर है, इस सबब से यह मन जब तक कि उलट कर त्रिकुटी में न जावेगा, तब तक नीचे के स्थानों में, भूल और भ्रम करके हर एक काम और ख़्याल और पदार्थ में, उस असली स्थान के आनंद को ढूँढता है, और जैसे २ अपने २ संगियों से जिस २ बात या पदार्थ की महिमा और उसकी प्राप्ति में आनंद और मान-बड़ाई वगैरा का हाल सुनता है, उसी मुवाफ़िक़ उस पदार्थ के हासिल करने के लिये मेहनत और जतन करता है, और जब वह पूरा आनंद नहीं मिलता, तब उसी पदार्थ और उसी काम से चित्त

इसका किसी क्रदर हट जाता है । यानी फिर उसकी तरफ़ इसकी वैसी तवज्जह नहीं रहती है, और दूसरे पदार्थों या कामों या ख्यालों की तरफ़ जिनकी ज़्यादा तारीफ़ सुनी है, लग जाता है । और ऐसे ही कभी किसी और कभी किसी चीज़ में इसका शौक़ लगता रहता है । और कभी ख़ाली नहीं रहता है, यानी अपनी चंचलता नहीं छोड़ता है ।

४—सच्चे परमार्थी को मुनासिब है कि अपने मन और इन्द्रियों की चाल की जाँच करता रहे । और जब वह ना-मुनासिब और ग़ैर-ज़रूरी और फ़िज़ूल ख्यालों या कामों में तवज्जह करें, उसी वक़्त या जिस क्रदर जल्दी होश और समझ आवे, उनको रोक कर या तो चरनों की तरफ़ अपने अंतर में लगावे, या सुमिरन और ध्यान करे, या पोथी का पाठ करे । और नहीं तो जो ज़रूरी और मुनासिब कार या ख़्याल दुनियावी होवे, उसमें लगावे । खुलासा यह कि मन और इन्द्रियों को बाहर की तरफ़ या अपने अन्तर में नीचे की तरफ़, बे-फ़ायदा बहने से, जहाँ तक मुमकिन होवे, रोकता रहे । और जब कभी इसका बल पेश न जावे, तब चरनों में प्रार्थना करे, और अपनी नालायक़ी पर अफ़सोस करके आइंदा को हिम्मत बाँधे कि फिर ख़्याल या तरंग के उठते ही रोक लगाऊँगा । और जब ऐसा मौक़ा होवे, उस वक़्त फ़ोरन नाम के सुमिरन या स्वरूप

के ध्यान या शब्द के श्रवण में लग जावे, तो वह तरंग जो बहुत ज़बर न होगी, हट जावेगी । और जो पूरी-पूरी न हटा सके, तो भी इस खँचा-तानी में उसका ज़ोर बहुत कम हो जावेगा, यानी यह उसको ऊपर की तरफ़ खींचेगा और वह तरंग नीचे या बाहर की तरफ़ । जो इसकी ताक़त ज़बर होगी तो वह तरंग दूर हो जावेगी और मन अंतर में चरनों में लग जावेगा । और जो तरंग ज़बर हुई, तो भी उसका ज़ोर बहुत घट जावेगा, और धार उसकी बाहर या नीचे की तरफ़ बहुत कमज़ोर होकर जारी होगी । इसी तौर से लड़ाई करते २ अभ्यासी की ताक़त बढ़ती जावेगी । और फिर वह हर क्रिस्म की तरंग को उसके उठते ही राधास्वामी दयाल की दया से जीत सकेगा ।

५—मालूम होवे, कि मन और उसकी तरंग का ऐसा हाल है कि जब खयाल करके अंतर में पहिले हिलोर होकर कोई तरंग काम, क्रोध, लोभ, मोह या अहंकार या दस इन्द्रिय के भोग की प्रकट हुई, और इस शरूस् ने उसको मदद देकर बढ़ाना शुरू किया, और उसकी धार बढ़ कर उस इन्द्रिय के द्वारे तक आ गई कि जिस इन्द्रिय के विषय का भोग लेना मंज़ूर है, तो इस वक़्त जो कोई अभ्यासी उस तरंग की धार को रोकना या उलटना चाहे, तो उसका उलटना बहुत मुशिकल मालूम होवेगा । जो किसी तरह से उस वक़्त वह भोग नहीं भोगा जा सकता है, तो यह तरंग

की धार दूसरा रूप धरके बाहर निकलेगी, यानी अक्सर तो वह क्रोध रूप धर कर प्रकट होवेगी और अभ्यासी इसके रोकने में अपने आप को बे-इख्तियार और बे-ताक़त देखेगा । एक तरकीब से अलबत्ता यह तरंग की धार उलट सकती है, और वह सच्चा ख़ौफ़ और सच्चा रंज और सच्ची शर्म और हया है । यानी जब तेज़ ख़ौफ़ ग़ालिब होवे, या अपनी बे-इज़्जती का ख़्याल दिल में पैदा हो जावे, या कोई सख्त मुसीबत या रंज का खटका मन में आजावे, तो उस वक़्त कैसी ही ज़बर तरंग किसी क्रिस्म की क्यों न होवे, फ़ौरन इन्द्रिय द्वार से लौट कर मन की मन में समा जावेगी ।

६—इसी वास्ते सच्चे परमार्थियों ने ख़ौफ़ और रंज और फ़िक्र को वास्ते इलाज अपने मन की बीमारी के, मुक़द्दम रक्खा है । बल्कि बाज़ों ने अपने मालिक से आप यह बात माँगी है कि किसी क्रिस्म की बीमारी यानी रोग और किसी क्रिस्म की चिंता उनको ज़रूर बख़्शिश होवे, कि उसके सबब से उनका मन किसी क्रदर दुबला और कमज़ोर रहा आवे और भोगों में बहुत चंचलता न करे । संतों ने डर की महिमा इस तौर पर करी है :—

डर करनी डर परम गुर, डर पारस डर सार ।

डरत रहे सो ऊबरे, ग़ाफ़िल खाई मार ॥

७—और रोग और सोग और चिन्ता की निस्वत
ऐसा कहा है :-

रोगी सद जीवित रहे, बिन रोगहि मर मर जाय ॥
सोगी नित हरखत रहे, बिन सोग चौरासी जाय ॥
चिन्ता में जो नित रहे, सो मिले अचिन्ते आय ॥

८—खुलासा यह है कि जो अपने मन को परमार्थ की चिन्ता में रक्खेगा और सच्चे मालिक और सतगुरु की अप्रसन्नता का खौफ़ दिलाता रहेगा और अपने प्रीतम के बिछुड़ने यानी जुदाई का सोग और रंज उसके मन में जब-तब पैदा होता रहेगा और दुनिया और अपने मन की बीमारी का हाल देख कर सुस्त और उदास होता रहेगा, वही शरूब जल्दी मन और इन्द्रियों को क्राबू में लावेगा और परमार्थ का असलो फ़ायदा उठावेगा ।

९—और चंचल मन हमेशा धक्के खाता रहेगा, क्योंकि उसको दरबार में दखल नहीं मिल सकता । और रास्ते ही में से काल और माया उसको उसकी चाह के मुवाफ़िक़ अनेक तरह की तरंगें उठवा कर गिरा देंगे, यानी नीचे की तरफ़ को वापिस कर देंगे और उसकी चढ़ाई नहीं होने देंगे ।

१०—अब, विचारना चाहिए कि सच्चे परमार्थी को किस क्रूर ज़रूरत अपने मन और इन्द्रियों के सम्हाल की है । इसी का नाम निरख और परख है । निरख से यह

मतलब है कि अपने मन और इन्द्रियों की चाल पर नज़र रखे, और परख यह है कि जब वे ग़ैर-वाजिब या ना-मुनासिब या ग़ैर-ज़रूरी और फ़िज़ूल कामों या ख़्यालों या चीज़ों या बातों में लगें, तो उसी वक़्त उनको उस तरफ़ से हटा कर मुनासिब और फ़ायदेमंद काम और ख़्याल में लगावे । बहुत से इल्म वाले लोग भी अपना बरताव और व्यवहार बहुत सम्हाल के साथ रखते हैं और अपना वक़्त फ़िज़ूल कामों या बातों में ख़र्च नहीं करते । फिर परमार्थी पर तो उनसे भी ज़्यादा फ़र्ज़ है कि अपने वक़्त की सम्हाल रखे कि बे-फ़ायदा ख़र्च न होवे । और अपने मन और इन्द्रियों की भी रोक रखे कि ना-मुनासिब और फ़िज़ूल कामों और बातों की तरंगें न उठावें । तब कोई दिन के इस क्रिस्म के अभ्यास से, वह अपने मन और इन्द्रियों की सच्ची और पूरी चौकीदारी और सम्हाल कर सकेगा और फिर परमार्थ का गहरा फ़ायदा हासिल करता जावेगा ।

बचन २

राधास्वामी मत वालों का बरताव साथ अपने कुटुम्ब-परिवार और बिरादरी के

१—राधास्वामी मत के अभ्यासियों को हुक्म है कि अपने घर में रह कर और पेशा या रोज़गार ब-दस्तूर जारी रख कर, जो जुगत कि उनको बताई जावे, उसका

अभ्यास दो बार, तीन बार, या चार बार हर रोज एक-एक घंटे या कुछ कम, करते रहें और दुनिया की फ्रिज़ूल और बे-फ़ायदा चाहें उठानी मौक़ूफ़ करें। और जिस वक़्त अभ्यास करें, उस वक़्त तो ज़रूर इस क्रूर होशियारी रक्खें कि दुनिया के ख़याल उनके मन में जहाँ तक मुमकिन होवे, न आवें, और जो बग़ैर इरादे के ऐसे ख़याल उठें, तो उनको जिस क्रूर जल्दी मुमकिन होवे, हटा दें ।

२—सतसंगी को चाहिए कि अपने कुटुम्ब-परिवार के संग, प्रीत-भाव के साथ बरताव करे और जिसका जो हक़ होवे, जहाँ तक मुमकिन होवे, उसको अदा करे । जो कुटुम्बी इसके साथ सच्चे परमार्थ में शामिल हो जावें तो बहुत अच्छा, नहीं तो, एक दो या तीन मरतबा इसको चाहिए कि उनको राधास्वामी मत की बड़ाई और उसके अभ्यास का फ़ायदा खोल कर समझावे । जो यह बात उनकी समझ में आजावे और वे अपनी राज़ी से जिस क्रूर शामिल होवें, उनको अपने साथ परमार्थ में लगा लेवे । और जो वे टेकी या करमी और भरमी होवें और संतों के बचन को न मानें और भेख और पंडितों की चाल के मुवाफ़िक़ अपना बरताव जारी रक्खें, तो राधास्वामी मत के अभ्यासी को चाहिए कि उनके साथ ज़िद्द और अदावत न करे । उनको उनके हाल पर छोड़ देवे और दुनिया का व्यवहार उनके साथ ब-दस्तूर बर्तता रहे ।

३—जो इसके कुटुम्बी बे-फ़ायदा भगड़ा और लड़ाई इसके साथ इस निमित्त करें कि यह राधास्वामी मत को छोड़ कर उन्हीं का संग देता रहे, तो (जो इसकी समझ में राधास्वामी मत की बड़ाई अच्छी तरह आ गई है) उनसे साफ़ कह देवे कि वह उनका संग नहीं दे सकता है, चाहे वे उससे प्रीत भाव और दुनिया के व्यवहार का बरतावा रखें या नहीं, लेकिन उनके दीन और दुनिया के मुआमले में किसी तरह से दखल न देवे, जिस तरह का परमार्थ और व्यवहार उनको भावे, वे ब-दस्तूर करते रहें। धन की मदद जिस क्रूर हो सके उनकी करता रहे और एहतियात रखे कि इसकी बे-परवाही के सबब से उनको किसी तरह की तकलीफ़ न होवे।

४—जो इसकी स्त्री और पुत्र परमार्थ में इसके संगी हो जावें और माता, पिता और भ्राता और बहन भी संग देवें, तो इन सब की ज़्यादा ख़ातिरदारी और प्यार-भाव करे, क्योंकि यह सब धुर मंज़िल तक का संग देकर, आखिर को, सब मिल के एक ही स्थान यानी सत्तलोक और राधास्वामी धाम में बासा पावेंगे, और जब तक दुनिया में उनका संग है, तब तक एक दूसरे को दोनों काम में यानी स्वार्थ और परमार्थ में मदद देवेगा। धन्य भाग है ऐसे सतसंगा के कि जिसका कुल्ल घर परमार्थ में उसके शामिल है, और जो सब शामिल न होवें और थोड़े से ही

जैसे स्त्री और पुत्र शामिल हों, तो भी भागवान है कि उसको घर में भी मदद मिल सकती है और सतसंग में भी मदद तैयार है ॥

५—अपनी बिरादरी से भी राधास्वामी मत के सतसंगी को जहाँ तक मुमकिन होवे, ऐसी होशियारी और सम्हाल के साथ बरताव करना चाहिए कि जिसमें कोई भगड़ा और बखेड़ा पैदा न होवे और न किसी से दुश्मनी या अदावत क्रायम होवे । हर जगह और हर हालत में दीनता यानी नियाज़-मंदी बड़ा भारी असर वाला औज़ार काम देने के वास्ते सतसंगी के पास मौजूद रहता है । जहाँ जैसा मौक़ा और मुनासिब देखे, वहाँ उसी मुवाफ़िक़ कार्रवाई करे, और बे-परवाही और धमकी और सख़्ती के बचन किसी से या किसी की निस्बत ज़बान से निकालना मुनासिब नहीं । इसमें नाहक़ तकरार और फ़िसाद खड़ा होता है और सतसंगी को फ़िसाद और भगड़े को हमेशा जहाँ तक मुमकिन होवे, बचाना चाहिए ताकि उसके परमार्थ में ख़लल और नुक़सान न आवे ।

६—अपने दोस्तों से भी राधास्वामी मत के सतसंगी को प्यार भाव के साथ बरताव रखना चाहिए । पर जो वे और रिश्तेदार और बिरादरी के लोग जब २ मिलें इसके परमार्थ की हँसी या खिल्ली उड़ावें और तान और तंज़ के बचन कहते रहें, तो एक, दो, या तीन बार उनको सहूलियत

के साथ जबाब साफ़ देकर उनकी ग़लती पर उनको ख़बर-दार कर देवे, और राधास्वामी मत की महिमा और बढ़ाई उनके रू-ब-रू बयान कर देवे । और जो फिर भी वे अपनी आदत हँसी और खिल्ली की न छोड़ें और जब २ मिलें, तब २ उस सतसंगी के साथ छेड़-छाड़ करते रहें, तो मुनासिब है कि उनसे कम मिले और अपने वक़्त फुर-सत को सुमिरन, ध्यान या भजन या पाठ में लगाना शुरू कर देवे । राधास्वामी दयाल की मेहर से वे सब आहिस्ता २ आपही उस सतसंगी की तरफ़ से हट कर अलेहदा सोहबत इख़्तियार कर लेंगे और इससे आइन्दा को बहुत सरोकार न रक्खेंगे । जब ऐसी सूरतें होती जावें तो जानो कि राधास्वामी दयाल की दया है कि वे आप अपने अभ्यासी सतसंगी का पीछा हर एक से छुड़ाते जाते हैं । और एक दिन इसी तरह सब रिश्ते और डोरियों को बिल्कुल ढीला करके सुरत को सहज में अपने निज घर पहुँचा देंगे ।

७—सतसंगी को चाहिये कि जो उसके घराने में पुरानी रस्में जारी हैं और उसके कुटुम्बी उनको बिरादरी की खातिर ब-दस्तूर जारी रखना चाहें तो उनको उन रस्मों में बर्तने देवे । और जो वे परमार्थ में इसका संग दे रहे हैं, तो इसको भी मुनासिब है कि जाहिरी तौर पर उन रस्मों में अपने कुटुम्बियों का संग देवे । और अंतर में यह भी और कुटुम्बी भी राधास्वामी का ध्यान करें । इसमें किसी तरह

का परमार्थी हर्ज नहीं होगा । जब तक सतसंगी गृहस्थ में बैठा है, तब तक उसको अपनी बिरादरी से थोड़ा-बहुत व्यवहार करना जरूर और मुनासिब है । और इस वास्ते उनकी खातिर कोई २ पुरानी रस्म और चाल भी जारी रखना मुनासिब है । और जिसमें बिरादरी के शरीक होने या दखल देने की खास जरूरत नहीं है, उस रस्म में कमी-बेशी करने का इखितयार है, और जिस रस्म के सबब से कोई खास तकलीफ़ या नुक़सान या मुशकिल उठानी पड़े और ऐसी रस्म को बदलना मुनासिब मालूम होवे और बिरादरी का उसमें खास दखल नहीं है, तो इखितयार है कि उस रस्म को जिस तौर से मुनासिब होवे बदल देवे । पर इस क्रदर एहतियात रक्खे कि कोई काम अहंकार और ज़बरदस्ती (और लोगों के दिल दुखाने को) दिखावे के साथ न करे कि इसमें नाहक़ तकलीफ़ और नुक़सान उठाना पड़ेगा ।

॥ शब्द ३ ॥

राधास्वामी मत में जो हुक्म दिये हैं, उनके मानने के वास्ते जुगत भी बताई है । और मतों में यह बात बहुत कम पाई जाती है ।

१—मालूम होवे कि हर एक मत में हुक्म दिये गए हैं—कोई मानने के वास्ते और कोई छोड़ने के वास्ते । इन हुक्मों का पढ़ लेना और ज़बान से कह देना और सुना देना बहुत आसान है । पर उनके मुवाफ़िक़ बरताव करना, इस तौर पर कि जो बात करना चाहिये, उसको थोड़ा बहुत ज़रूर करना, और जो बात मना है, उसको जहाँ तक मुमकिन होवे, न करना—यह काम बहुत मुश्किल है । क्योंकि इस बरताव में मन और इन्द्रियों पर चोट पड़ती है और उस चोट की बरदाश्त हर किसी को नहीं हो सकती है ।

२—यही सबब है कि कुल्ल मतों में (१) बहुत से लोग तो अपने मत से बिल्कुल ना-वाफ़िक़ यानी मूरख हैं और (२) जो थोड़ी-बहुत समझ-बूझ रखते हैं, वह बाचक हैं, यानी ज़बानी अपने मत के हुक्म और क़ायदे सब सुना सकते हैं पर उनके मुवाफ़िक़ बरताव बिल्कुल नहीं है और (३) कोई बिरले यानी बहुत कम ऐसे लोग होंगे जो थोड़ी-बहुत कोशिश, हुक्म और क़ायदों के मुवाफ़िक़ अपना बरताव दुरुस्त करने की, कर रहे हैं, और जाँच कर देखते हैं कि उनकी मेहनत और कोशिश बहुत कम फ़ायदा देती है, यानी मन और इन्द्रियाँ और उनकी तरंगें बहुत ज़बर हैं और उनकी रोक आर अटक बहुत मुश्किल बल्कि ना-मुमकिन मालूम होती है ।

३—इससे जाहिर है कि जितने हुक्म हर एक मत के आचार्य ने दिये हैं, वह सब बेकार और बे-फ़ायदा हो गये। क्योंकि आम तौर पर उनके मुवाफ़िक़ कार्रवाई कहीं नज़र नहीं आती है, बल्कि बहुत से मुआमलों में साफ़ उन हुक्मों के बर-ख़िलाफ़ यानी उलटा बरताव होता है। और फिर वे लोग अपनी उलटी कार्रवाई देख कर न शरमाते हैं न पछताते हैं, और न ख़ौफ़ मालिक या अपने आचार्य का दिल में लाते हैं। अब किस तरह यक़ीन किया जावे कि इस क्रिश्म के लोग अपने आचार्य का हुक्म मानते हैं? या उनसे उम्मीद अपने उद्धार की रखते हैं? ऐसे लोगों की कार्रवाई पर पूरा २ भरोसा और एतबार न दुनिया के मुआमलों में हो सकता है, न दीन के मुआमले में। क्योंकि जब उनका कोई ख़ास मतलब या नफ़े का मुआमला होगा, उसमें फ़ौरन अपनी बुद्धि और चतुराई के साथ सत्य और असत्य और हक़ और ना-हक़ और दूसरे का नुक़सान और हक़-तल्फ़ी का ख़याल छोड़ कर, जो कुछ कार्रवाई होगी, उसको फ़ौरन अपने, दुनिया के मतलब के पूरा करने के वास्ते उलट-पलट कर देंगे।

४—कोई २ मत में ऐसा लिखा है कि जो कोई हुक्मों को न मानेगा, वह जहन्नुम यानी नरकों में सज़ा पावेगा और उद्धार उसका नहीं होगा। पर यह डर बहुत कम असर लोगों के दिल पर पैदा करता है, क्योंकि प्रत्यक्ष यानी

मौजूदा हाकिम का खौफ सजा वगैरा का, यह मन बहुत कम मानता है, और अनेक तरह की तदबीर और जुगती निकाल कर कानून के पंजे से अपनी निकासी ढूँढ़ लेता है। फिर गायब हाकिम यानी मालिक का डर कौन माने ? सिवाय इसके, विद्या और बुद्धिवान लोगों ने बहुत सी किताबें हर एक मत में ऐसी बनाई हैं कि जिससे लोगों के दिल से इस बात का यक्रीन भी जाता रहा कि आया नर्क, चौरासी और सहन्नुम वगैरा, मौजूद हैं। बल्कि ऐसी समझौती उनको दी गई है कि यह मुकामात और सजायें, वास्ते डर न और धमकाने नादान जीवों के, उस्ताद लोगों ने अपनी मान-बड़ाई और धन पैदा करने के मतलब से तजवीज की हैं, और असल में उनका कहीं वजूद नहीं है।

५—इस तौर पर आम लोग हर एक मत में थोड़े या बहुत निडर होकर बर्तते हैं और वहाँ के हुकमों के मानने या न मानने की कुछ परवाह नहीं करते। और जो लोग कि आम लोगों के अफसर और अगुवा और समझाने-बुझाने वाले हैं, वे आपही उन हुकमों पर जैसा कि चाहिये, नहीं चलते। फिर औरों की सम्हाल उनसे क्या हो सकती है ?

६—यहाँ तक हाल, और मतों का, बयान किया गया। अब राधास्वामी मत का हाल लिखा जाता है कि इस मत में जितने हुकम हैं वह बतौर नसीहत-नामे के लिखे

गये हैं और यह उपदेश है कि उनका मानना, वास्ते अपने फ़ायदे और भले के जीवों को मुनासिब और जरूर है ।

७—और उन हुकमों के साथ ही अपदेश, वास्ते कमाने सुरत-शब्द योग के, लिखा गया है कि जब तक कोई अभ्यास करके अपने मन और सुरत को इन्द्रिय घाट से हटा कर, ऊँचे की तरफ़ अपने घट में नहीं चढ़ावेगा, तब तक उसका उद्धार नहीं हो सकता है ।

८—और यह भी संग २ उपदेश है कि कुल्ल मालिक, सत्त पुरुष, राधास्वामी दयाल की, जो घट २ में मौजूद हैं सच्चे मन से सरन लेकर जो कोई अभ्यास में लगेगा, उसी को मेहर और दया प्राप्त होगी । और वही मेहर और दया आहिस्ता २ एक दिन उसके जीव का सच्चा उद्धार कर देगी, यानी उसकी सुरत को सत्तलोक और राधास्वामी के चरनों में पहुँचा देगी । कि जहाँ पहुँच कर वह अमर और अजर आनंद पाकर हमेशा को भगन और सुखी हो जावेगी और जनम-मरन और दुख-सुख के भगड़ों से हमेशा को उसका बचाव हो जावेगा ।

९—और राधास्वामी मत में यह भी पहिले ही समझाया जाता है कि जो कुछ रचना बाहर ब्रह्माण्ड वगैरा में मौजूद है, वह सब छोटे नमूने के तौर पर हर एक आदमी के पिंड में मौजूद है । और जो कि कुल्ल

मालिक सब जगह मौजूद कहा जाता है, तो हर एक जीव के संग उसके पिंड में भी मौजूद है । इस वास्ते सच्चे मालिक से मिलने का रास्ता राधास्वामी मत में हर एक जीव के घट में बताया जाता है ।

१०—अब मालूम करो कि कर्म तीन क्रिस्म के हैं । एक, संचित कर्म जो कि आइन्दा जनमों में भोगे जायँगे । दूसरे, प्रारब्ध कर्म जो कि इसी जनम यानी देह में भोगने पड़ेंगे । और तीसरे, क्रियमान कर्म जो इस जनम में बनते हैं और जिनका फल कुछ इसी जनम में और कुछ आगे के जनमों में भोगना पड़ेगा । और जब तक कि यह तीनों क्रिस्म के कर्म काटे नहीं जावेंगे, तब तक सच्चा और पूरा उद्धार होना मुमकिन नहीं है ।

११—अब समझना चाहिए कि राधास्वामी मत की खूबी और बड़ाई इस बात में है कि राधास्वामी दयाल और संतों ने ऐसी जुगत दया करके बताई है कि उसके कमाने से दिन २ जीव का घाट यानी स्थान बदलता जावेगा । और इसी कमाई के साथ इसके कर्म सहज में कटते जावेंगे । और इसी जन्म में वह संतों की दया से निःकर्म होता जावेगा । फिर जो हुक्म कि नसीहत के तौर पर लिखे हैं, संतों का जीव, उनकी मेहर और दया से आप ही अपने मन और इन्द्रियों पर जोर देकर मानता जावेगा । और रफ़ता २ एक दिन ऐसे मुक्काम पर पहुँच

जावेगा कि जहाँ पर कर्म और भर्म और काल और माया का असर इस पर हरगिज्ञ नहीं पहुँच सकेगा । और इस तौर पर एक दिन अपना पूरा उद्धार जीते जी आप देख लेगा ।

१२—अब वह तरकीब कि जिससे सुरत, मन और इन्द्रिय और पिंड और ब्रह्माण्ड से न्यारी होकर अपने निज घर में पहुँचे और तीनों क्रिस्म के कर्म यहाँ के यहाँ ही कट जावें, तफ़्सील के साथ आगे बयान की जाती है, कि जिससे संतों की दया का हाल अच्छी तरह समझ में आवेगा, और तब राधास्वामी मत की बड़ाई का थोड़ा बहुत यक्रीन मन में आवेगा ।

१३—जिस वक़्त कि जीव राधास्वामी मत में शामिल हुआ, उसी वक़्त से उसको दो क्रिस्म का अभ्यास करना पड़ता है, एक वास्ते समेटने मन और सुरत बिखरी हुई के, असली बैठक की जगह पिंड में, और दूसरा वास्ते उनको चढ़ाने के आकाश में, और फिर उसके और पिंड के परे ब्रह्माण्ड में, और फिर उसके भी परे संत अथवा दयालु देश में, जहाँ सच्चा और पूरा और अमर आनन्द प्राप्त हो सकता है । और मालूम होवे कि इससे नीचे के देश में ऐसा पूरा और अमर आनन्द ब-सबब मिलौनी माया के हासिल नहीं हो सकता है ।

१४—पहिले अभ्यास का यह फ़ायदा है कि मन और सुरत जो जगह २ पिंड में और बाहर अनेक पदार्थों और जीवों में बँधे और बिखरे हुए हैं, सिमट कर मध्य में आँखों के परे जमा होंगे । वही असली बैठक का स्थान है ।

१५—इतने ही अभ्यास में जो दुरुस्ती से बन आवे, इस क्रूर रस और आनंद मिलेगा और कैफ़ियत नज़र आवेगी कि इस जीव के दिल में सच्चा शौक और प्यार अपने सच्चे और कुल्ल मालिक के चरनों में पैदा हो जावेगा, और अपने घट में सब सामान के भंडार होने का यक़ीन दिल में आवेगा ।

१६—दूसरे अभ्यास का यह फ़ायदा है कि मन और सुरत धुन की डोरी पकड़ के ऊपर को चढ़ेंगे, और अपने सच्चे और प्यारे मालिक की दया और मेहर के परचे अंतर में सिवाय मामूली रस और आनंद और कैफ़ियत वगैरा के, देखने लगेंगे । तब सच्चा प्रेम जागना शुरू होगा और सच्चा यक़ीन मालिक के हाज़िर और नाज़िर और हर वक़्त अंग-संग मौजूद होने का दिल में आता जावेगा । और जिस क्रूर यह हालत पैदा होती, और आइन्दा बढ़ती जावेगी, उसी क्रूर इस जीव के मन में सच्चा ख़ौफ़ अपने सच्चे मालिक की अप्रसन्नता, यानी नाराज़गी, का पैदा होता जावेगा और उसी क्रूर यह जीव ना-पसंद और बुरे कामों से आप बचता जावेगा, और जिन कामों के वास्ते

हुक्म है और मालिक की प्रसन्नता उसमें हासिल होने की उम्मीद है, उसमें यह जीव आप बर्तने लगेगा ।

१७—खुलासा यह कि जब कोई काम इस जीव से नाक्रिस या ना-पसन्द बनेगा, फ़ौरन उसको मालिक की अप्रसन्नता का हाल, अपने अन्तर में, वक़्त अन्तर अभ्यास के, मालूम हो जावेगा । यानी उस रोज़ मामूली रस और आनन्द भजन का नहीं मिलेगा और न कुछ ख़ास मेहर और दया मालूम पड़ेगी । इस भारी नुक़सान के खौफ़ से यह जीव आप कोशिश करेगा कि जिस से इस पर दया और मेहर दिन २ ज़्यादा होती रहे, और भजन का रस और आनन्द मिलता रहे । इस तरकीब के साथ जीव सच्चे तौर पर आसानी के साथ, तामील सच्चे हुक्मों की, कर सकता है, और नहीं तो चाहे जिस क्रदर पढ़ो और समझो, और चाहे जिस क्रदर बातें बनाओ, यह मन और इन्द्रियाँ हरगिज किसी के क़ाबू में नहीं आवेंगे । कहीं २ अगर किसी ख़ास ख़ौफ़ या दुनियावी नुक़सान के ख़्याल से जो कोई बच रहा, या उसने दुरुस्ती से बरताव किया, यह आम जीवों के वास्ते काफ़ी नमूना नहीं हो सकता है । आम तौर पर, जो कोई बचेगा, वह राधास्वामी दयाल कुल्ल मालिक की दया, और अपने वक़्त के संत सतगुरु की मदद से बचेगा, और उस दया और मदद हासिल करने को राधास्वामी मत के

मुवाफ़िक़ अभ्यास करना ज़रूर दरकार है और उसके उसूल आर क़ायदों के मुवाफ़िक़ समझ और बूझ समहालना चाहिये ।

१८—अब राधास्वामी मत के अभ्यासी के कर्मों के कटने का हाल सुनो कि जिस क्रूर यह जीव अभ्यास करके ऊपर को चढ़ता जाता है, उसी क्रूर उसके कर्मों का दफ़्तर साफ़ होता जाता है । यानी अन्दर में जो चैतन्य आकाश है, उसमें सब संचित कर्मों के नक्श मौजूद हैं । जैसे २ सुरत और मन उस आकाश मण्डल से गुज़र करते हैं, वे कर्म जिंदा हो कर, घड़ियों और पलों में, अपना भोग दे देते हैं और कर्मों का मैदान इस तरह साफ़ होता चला जाता है । दूसरे, प्रारब्ध कर्मों का असर ब-सबब नित्त अभ्यास चढ़ाई मन और सुरत के, बहुत कम व्यापता है । यानी जब सुरत आँख के मुक़ाम पर, जैसे जाग्रत अवस्था में, बैठती है, उस वक़्त संसार और देह के दुख-दर्द और चिंता और फ़िक़ सब व्यापते हैं । और जिस क्रूर कि सुरत की धार अपने अन्तर में मुतवज्जह होवे यानी खिंच जावे, जैसे सोने के वक़्त या गहरे नशे या ग़श की हालत में, या जब कि डाक्टर लोग शीशी सुँघा कर फोड़ा चीरते हैं या बदन काटते हैं, उस वक़्त देह और संसार का दुख और सुख बहुत कम बल्कि बिल्कुल नहीं व्यापता है । इसी तरह जिस क्रूर अभ्यास करके सुरत

का अन्तर में खिंचाव और चढ़ाव हुआ है, उसी क्रूर प्रारब्ध कर्मों का वेग यानी असर उस अभ्यासी को कम मालूम होवेगा। तीसरे, क्रियमान कर्मों का फल इस तौर पर दूर हो जावेगा कि राधास्वामी मत का अभ्यासी जिसने सच्ची सरन राधास्वामी दयाल की ली है, जो कुछ काम जरूरी करेगा, वह उनकी मेहर और दया और मौज के आसरे करेगा और फल की इच्छा उनकी मौज और दया के आसरे रखेगा। जो मौज मुवाफिक्र हुई तो बहुत अच्छा, और जो ना-मुवाफिक्र हुई तो भी बहुत अच्छा। हर हाल में अपने प्यारे मालिक की मौज और मरजी के मुवाफिक्र अपने मन को चलाना और उसी में राजी रहना।

१६—जब इस तौर पर अभ्यासी ने कर्म किये तो उसका बन्धन उन कर्मों और उनके फल में मुतलक नहीं हुआ। इस तरह रफ़ता २ सब कर्म कटते जावेंगे। और जब अभ्यासी मेहर और दया से त्रिकुटी के मुक़ाम तक पहुँचेगा, तब सब भगड़े और बखेड़े, काल और कर्म और माया और भरम वगैरा के, नीचे रह जावेंगे। और अभ्यासी की सुरत इन सब से न्यारी होकर अपने निज घर में, यानी सत्तलोक और राधास्वामी धाम में, पहुँच कर परम और अमर आनन्द को प्राप्त होवेगी।

बचन ४

होशियार करना राधास्वामी मत के अभ्यासियों को, वास्ते सम्हाल अपने मन और इन्द्रियों के, और दुरुस्ती से करने अभ्यास के, अपने अन्तर में

१—जो लोग कि राधास्वामी मत में शामिल हुए हैं, उनको चाहिए कि जिस क्रूर बन उसके मन के विकारों में न बरतें, और अपना भजन और ध्यान होशियारी के साथ करें कि जिसमें मन, दुनिया के खालों में, बहता न फिरे, और थोड़ी देर को जरूर एकाग्र होकर शब्द या स्वरूप में लग जावे। और थोड़ा बहुत रस और आनन्द अन्तर में पावे।

२—जो इस क्रूर होशियारी नहीं की जावेगी कि थोड़ा बहुत मन एकाग्र होकर अभ्यास में लगे, तो अन्तर में कुछ भी रस नहीं आवेगा। और न कुल्ल मालिक राधास्वामी दयाल की दया का परचा अन्तर में मिलेगा। क्योंकि राधास्वामी दयाल का बचन है कि जो कोई मन के विकारों में बर्तेगा, वे उसका संग नहीं दे सकते, यानी कुछ मदद नहीं कर सकते।

३—मन के विकारों से मतलब यह है कि पाँचों दूत—अहंकार, काम, क्रोध, लोभ, मोह के साथ, और दसों इन्द्रियों की तरंगों में निडर और निलज्ज होकर, और ज़रूरी और फ़िज़ूल चाहों का फ़र्क न करके बे-तकल्लुफ़ बरताव करना। अब इन विकारों का थोड़ा सा हाल लिखा जाता है।

१-अहंकार का अंग

४—इस अंग की जड़ वहीं समझनी चाहिये जहाँ से कि 'अहं' शब्द का ज़हूर हुआ। यह अंग सब से ज़बर है और सबसे पीछे इसका पूरा-पूरा अभाव होगा।

५—मान और बड़ाई की चाह हर एक के दिल में इसी अंग के सबब से पैदा होती है।

६—सन्तों ने कहा है कि हर एक आदमी के मन में अनेक तरह के मान धसे रहते हैं, जैसे (१) ज्ञात-पांत का अहंकार (२) खानदान यानी घराने का अहंकार (३) धन और हुकूमत का अहंकार (४) विद्या और हुनर का अहंकार (५) रूप, ज़ेवर और पोशाक और सवारी वग़ैरा का अहंकार (६) देह, बल और कुटुम्ब और बिरादरी का अहंकार (७) क़ौम की बड़ाई का अहंकार (८) बुद्धि, चतुराई और गुण का अहंकार (९) औलाद और नौकर-चाकरों का

अहंकार (१०) मकान और जायदाद का अहंकार (११) इफ़्तत और हुरमत का अहंकार (१२) बुजुर्गों की अमीरी और बड़ाई का अहंकार (१३) राजों और अमीरों और साहूकारों और बड़े आदमियों से दोस्ती और जान-पहचान होने का अहंकार (१४) बैराग और त्याग का अहंकार और (१५) अभ्यास का अहंकार वगैरा २ ।

७—जब तक यह मान मन से दूर न होंगे या किसी कदर ढीले नहीं पड़ेंगे, तब तक सच्चे मालिक और सतगुरु के चरणों में सच्ची दीनता और सच्चा प्रेम मन में नहीं आवेगा । इस वास्ते हर एक आदमी को चाहिए कि जहाँ तक बन सके सतगुरु और उनके सतसंग से निष्कपट होकर दीनता के साथ बरताव करे तो कुछ फ़ायदा पर-मार्थी प्राप्त होगा । और इसी तरह अभ्यास के समय अन्तर में भी दीनता के साथ भजन और ध्यान में लगे, तब अन्तर में रस आवेगा ।

मान मद त्याग करो गुरु संग ॥टेक॥

जब लग सजनी मान न छोड़ो ।

तब लग रही तुम तंग ॥ १ ॥

करम भरम जब लग नहिं छूटे ।

नहिं धारो गुरु रंग ॥ २ ॥

बैर ईषी नित्त सतावे ।
 करत रहो तुम सव से जंग ॥ ३ ॥
 याते कहना मान पियारी ।
 सीखो भक्ती ढंग ॥ ४ ॥
 दीन होय गुरु सरनी आओ ।
 चित्त से चेत करो सतसंग ॥ ५ ॥
 गुरु भक्ती की रीत सम्हालो ।
 धुन में सुरत लगाओ उमंग ॥ ६ ॥
 नित अभ्यास करो अस कोई दिन ।
 प्रेम बसे तुम्हरे अँग अँग ॥ ७ ॥
 राधास्वामी मेहर से सुरत चढ़ावें ।
 होयँ करम सव भंग ॥ ८ ॥

२-काम का अंग

८-यह अंग भी बहुत जबर है और जड़ इसकी दसवें ठार में है, और रचना की तरक्की का सबब यही अंग है ।

९-और सब तरह की कामना यानी चाहें इसी अंग के सबब से जीवाँ के मन में पैदा होती हैं ।

१०-ब्रह्माण्ड में इस अंग की धार बहुत सूक्ष्म है, लेकिन पिंड में जिस क्रूर कि उतार नीचे को होता गया, उसका जोर बहुत बढ़ता गया है ।

११—परमार्थी अभ्यासियों को लाजिम है कि इस अंग से बचते रहें । और जो गृहस्थी हैं, वह एहतियात के साथ अपना बर्ताव करें । यानी ज़्यादाती न होने पावे, नहीं तो अभ्यास के फ़ायदे में कसर पड़ेगी, क्योंकि काम अंग के साथ चैतन्य की धार नीचे को उतरती है ।

१२—काम अंग का असर मन पर बहुत जल्द होता है । इस क्रिस्म के बचन सुन कर या पढ़ कर या उनका खयाल करके या कोई खूबसूरत स्त्री को देख कर या उसका जिक्र सुन कर या उसकी तसवीर देख कर या औरतों के पास बैठने-उठने से या उनके लिबास और पोशाक वगैरा के देखने से, कामी पुर्षों के मन में, फ़ौरन काम अंग जागता है । और चाहे उनको उसका भोग प्राप्त न होवे, लेकिन इसके खयाल करने ही में बहुत सा हर्ज और नुक़सान परमार्थी अभ्यासी का हो जाता है । यानी उसके मन की हालत किसी क्रदर बदल जाती है । यानी इस क्रदर चैतन्य धार का उतार या बहाव हो जाता है कि कुछ देर तक उसका मन अभ्यास के क़ाबिल नहीं रहता है । इस वास्ते राधास्वामी मत के अभ्यासी को मुनासिब और लाजिम है कि ऐसी हालतों में अपना बचाव रखे । यानी ऐसे खयालों और जिक्रों में और ऐसे तमाशों वगैरा में शामिल न होवे, और पहिले ही दम अपने मन को उस तरफ़ से हटा लेवे । नहीं तो थोड़ा बहुत शामिल हो जाने पर मन का हटाना बहुत मुश्किल मालूम पड़ेगा, बल्कि ना-मुमकिन होगा ।

१३—मालूम होवे कि यह मन आप ही चोर है यानी रसों का रसिया है। इस सबब से काम की तरंग और ख्याल और जिक्र और तमाशे वगैरा में आप ही दौड़ कर जाता है और उन बातों में रस और मजा लेता है।

१४—चाहे उस वक्रत परमार्थी बुद्धि याद भी दिलावे, और इसको होशियार भी करावे, पर यह मन रस में आसक्त होकर तवज्जह नहीं करता है और उन ख्यालों से नहीं हटता, जब तक कि पूरा रस अपने ख्याल में नहीं ले लेता है। इस वास्ते परमार्थी को चाहिये कि जिस क्रदर होशियारी और एहतियात बने, शुरू में, ऐसे ख्याल या बातों के, करे। और जब उसमें लिपट गया तब जल्दी से नहीं हटता है।

१५—जो काम की निस्वत ऊपर बयान किया गया, यही हाल कुल्ल कामनाओं का समझना चाहिये। यानी जो कामना जिसके दिल में जबर है, वह उस कामना के ख्याल या बात-चीत और विस्तार वगैरा और पूरे करने में ऐसा ही आधीन और आसक्त और बेहोश है, जैसे कामी, कामिन के साथ होता है। इस वास्ते परमार्थी अभ्यासी को कोई कामना संसार की बहुत जबर नहीं उठाना चाहिये, और न काम अंग में ना-मुनासिब और ना-जायज़ और बे-मौक़े बर्ताव करना चाहिये। अपनी सब चाहें राधास्वामी दयाल

के चरणों में अर्पण करके, जो कुछ जिस-जिस मुआमले में मौज से होता जावे, उसको राधास्वामी दयाल की मौज समझ कर, उसी पर राजी होवे और शुकर करे । और जो किसी मुआमले में जरूरत ज्यादा होवे, तो राधास्वामी दयाल के चरणों में भजन के वक्रत प्रार्थना करे । वे अपनी मेहर और दया से कोई न कोई तरह से इसका काम बनावेंगे, या वह जरूरत दूर कर देंगे ।

३-क्रोध का अंग

१६-यह अंग भी बहुत जबर है और जड़ इसकी लिकुटी में है । जब २ कामना मन के मुवाफिक्र पूरी नहीं होती है, तब ही क्रोध अंग जागता है, कभी अपने ऊपर जो कसर अपनी नजर आती है, और कभी दूसरे पर, जो उसकी तरफ़ भरम, कसर डालने का, इसके मन में पैदा होता है ।

१७-इस अंग के साथ चैतन्य की धार शरीर में या बाहर फैल कर किसी क्रूर भस्म हो जाती है । और इस वास्ते अभ्यासी को चाहिये कि इस अंग से बहुत डरता रहे और जहाँ तक हो सके, इसमें जान कर या भूल कर कभी बर्ताव न करे । सिर्फ़ मसलहत के मुवाफिक्र बर्ताव चाहिये कि जिसमें बन्दोबस्त अन्दर या बाहर दुरुस्ती के साथ जारी रहे, और हर एक अंग या शरूस् अपनी अपनी कार्रवाई मुनासिब करता रहे ।

१८-जो कोई मामूल से ज़्यादा जोर, सुरत के चढ़ाने के लिये, भजन या ध्यान में देते हैं, उनको अकसर यह दोनों अंग, यानी काम और क्रोध, अंतर में ज़्यादा सताते हैं। बल्कि क्रोध अंग ज़्यादा ज़बर होकर ज़रा २ सी बात में बाहर प्रकट हो जाता है।

१९-सबब इसका यह है कि जब सुरत ऊपर को किसी क्रूर चढ़ेगी, तो जो वह निर्मल और साफ़ है तो ऊपर ठहर सकेगी। नहीं तो, जिस अंग की मलीनता उसमें विशेष करके है, वही अंग प्रकट होकर सुरत को नीचे उतार लावेगा, जैसे काम का धार अन्तर में तरंग उठा कर सुरत को नीचे को गिरा देवे या क्रोध की धार उठ कर सुरत को फैला देवे। इस वास्ते अभ्यासी को अपनी सफ़ाई का ज़्यादा ख्याल रखना चाहिये, इस तौर पर कि जाग्रत और स्वप्न की हालत में उसके होश दुरुस्त रहें, यानी मन और इन्द्रियाँ उसकी काम और क्रोध की तरंग के साथ न बहें। तो भजन और ध्यान के समय और उसके पीछे भी थोड़ा बहुत यकीन पड़ेगा कि यह तरंगें उसकी सुरत को नहीं उतारेंगी। और जो जाग्रत के समय मन चलायमान हो जाता है और होश नहीं लाता है, तो अभ्यास के समय या उसके पीछे भी इसकी होशियारी काम नहीं देगी।

४-लोभ का अंग

२०—यह अंग बहुत ओछा और नाक़िस है, और शुरूआत इसकी सहसदलकँवल और उसके नीचे से सम्भना चाहिये । जिस किसी में यह अंग ज़बर है, वह परमार्थ से ख़ाली रहेगा, क्योंकि उसकी वृत्ति का ज़बर झुकाव बाहर की तरफ़ पदार्थों में होगा, और ऐसी हालत वाले से अभ्यास, सुरत और मन को समेटने और चढ़ाने का, नहीं बन सकता ।

२१—सिवाय इसके लोभी पुरुष कभी संतों के बचन के मुवाफ़िक़ कार्रवाई नहीं कर सकेगा, क्योंकि वह अपने लोभ की तरंग को पूरा करने के वास्ते जीवों को दुख पहुँचाने और उनका हक़ मेटने में ज़रा ख़ौफ़ नहीं करेगा और इस सबब से उसको परमार्थ का लाभ नहीं मिल सकेगा ।

२२—यहाँ लोभ से मतलब यह है कि अपने वाजिबी हक़ से ज़्यादा हासिल करने की चाह उठा कर, जिस तरह वह चाह पूरी होवे, उसके निमित्त जतन करे, चाहे उसमें जीवों को दुख और नुक़सान पहुँचे ।

२३—लोभी पुरुष सच्चे परमार्थ और सच्चे प्रेमियों की हमेशा निंदा करेगा और आप अपने जीव के सच्चे कल्याण के निमित्त कुछ ख़र्च नहीं कर सकेगा, बल्कि सच्चे प्रेमियों को ख़र्च करते हुए देख कर, अपने मन में बहुत

जलेगा और कुढ़ेगा । और उनको नादान और मूर्ख कहेगा, जिसके सबब से अपने सिर पर निंदा का भार और पाप चढ़ावेगा ।

२४—राधास्वामी मत के अभ्यासियों को लोभ अंग से जरूर बचते रहना चाहिये, बल्कि अपने हक और वाजिबी आमदनी से मालिक के प्रसन्न करने और जीवों के उपकार के निमित्त कुछ खर्च करना चाहिये । तब कुछ परमार्थ मिलेगा यानी मालिक के चरणों का प्रेम हिरदे में पैदा होगा ।

५-मोह का अंग

२५—यह अंग भी लोभ अंग के मुवाफ़िक़ बहुत ओछा और परमार्थ के वास्ते नाक़िस है, और शुरूआत इसकी सहसदलकँवल और उसके नीचे से है । वाजिबी और मुनासिब तौर का मोह इस क्रूर दुखदाई नहीं है । पर ज़्यादाती इसकी बहुत नुक़सान और तकलीफ़ पैदा करती है । और ऐसा आदमी परमार्थ में बहुत कम लग सकता है, क्योंकि वह हमेशा उन लोगों का जिनमें उसको मुहब्बत और मोह विशेष है आधीन रहेगा । और जैसे वह उसको चलावेंगे, वैसी चाल चलेगा । फिर उससे सतगुरु और मालिक का बचन, जो कि उसके मोहब्बत वालों के मन के खिलाफ़ होगा, नहीं माना जावेगा, और न मालिक के चरणों में उससे गहरी प्रीत करी जावेगी ।

२६—मोही आदमी दुनियादारों और कुटुम्बी और बिरादरी के डर और लज्जा से सतसंग भी नहीं कर सकेगा, और इस सबब से उसकी आँख भी नहीं खुलेगी, और बुद्धि भी मलीन यानी संसारी रही आवेगा, और परमार्थ की बड़ाई और ज़रूरत उसके मन में नहीं समावेगी। बल्कि सच्चे परमार्थ और परमार्थियों की निंदा करने को तैयार होगा, और जो भक्ति के अंगों में सच्चे परमार्थी और प्रेमी जन बरतेंगे, उनको देख २ करके वह अपने मन में जलता और कुढ़ता रहेगा। इस सबब से सच्चा परमार्थ इस को कभी हासिल न होगा।

ईर्ष्या और विरोध का अंग

२७—सिवाय ऊपर के लिखे हुए अंगों के दो अंग और भी हैं कि वह अहंकार और क्रोध से क़रीब २ मिले हुये हैं। यानी जिसके मन में अहंकार ज़्यादा है, उसको दूसरे की मान और बड़ाई देख कर ज़रूर ईर्ष्या आवेगी। और जो कोई विशेष अहंकारी और क्रोधी है, वह दूसरे से, जो बक़त क्रोध या मान बड़ाई के मुआमले में थोड़ा बहुत उसका मुक्ताबला करेगा, विरोध यानी दुश्मनी करने लगेगा। इस तरह यह दोनों अंग, ईर्ष्या और विरोध के, उन पाँचों अंगों से थोड़े बहुत मिले हुए हैं। अब इनका थोड़ा सा हाल जुदा २ लिखा जाता है,

ताकि अभ्यासी जीव इन अंगों से डरते रहें और जहाँ तक बने, इनके चक्कर में न आवें ।

ईर्ष्या का अंग

२८—अभ्यासी के वास्ते यह अंग बहुत नुकसान देने वाला है, क्योंकि जब ईर्ष्या किसी की तरफ़ से, उसकी बड़ाई देख कर, या भ्रम के सबब से, मन में बस जाती है, तब हमेशा उसको देख कर या उसका जिक्र सुन कर एक क्रिस्म की जलन पैदा होती है कि वह विरह और प्रेम अंग को थोड़ा बहुत सुखा देती है और भजन और ध्यान का रस नहीं आने देती है । और जो २ तरंगों कि ईर्ष्या के सबब से उस शख्स की तरफ़ उठती हैं, वे भी विरोध की बढ़ाने वाली और भजन के रस और आनन्द से दूर डालने वाली होती हैं । यानी ऐसे ही ख्याल उठा करते हैं कि किस तरह उस आदमी को नुकसान या दुख पहुँचे, और उसकी निंदा सुनने में चित्त मगन होता है । और आप भी अनेक तरह से उसकी बुराई और निंदा करता है । यानी अपने ऊपर पाप पर पाप बढ़ाता है । और जो दूसरी तरफ़ से भी बराबर मुक्काबला होता जावे, तो यह ईर्ष्या का अंग विरोध की सूरत पैदा करता है, यानी पूरी दुश्मनी आपस में हो जाती है । और फिर उसके बढ़ाव में और जारी रहने में दोनों का परमार्थी नुकसान

होता है। इस वास्ते अभ्यासी परमार्थी को ईर्ष्या के अंग में बर्ताव करने से बहुत परहेज करना चाहिये। बल्कि जो किसी वक्त अपना थोड़ा बहुत नुकसान या हर्ज भी हो जावे तो कुछ ख्याल न करे, और जहाँ तक बने ईर्ष्या को चित्त में न धसने देवे।

२६—जो किसी अपने बराबर वाले की बड़ाई या मान प्रतिष्ठा होवे तो उसको देख कर अंतर में जलन न लावे और यह समझे कि बिना मौज मालिक के कोई बड़ा या छोटा नहीं हो सकता। फिर जो कोई उसके साथ ईर्ष्या करेगा, वह मालिक के हुक्म के साथ बर-खिलाफ़ी करेगा, और हुक्म अदूली के पाप का भागी होगा। इस वास्ते परमार्थी को मुनासिब है कि अपने काम का फ़िक्र करे और दूसरों के काम के भ्रमेले में न पड़े, और अपने चित्त में सदा दीनता रखे, और जिसको मालिक बड़ाई देवे, उसके सामने जो अपना काम पड़े, जरूर दस्तूर के मुवाफ़िक़ दीन होवे और वहाँ अहंकार न करे, नहीं तो अपना नुकसान करेगा।

विरोध का अंग

३०—यह अंग अकसर क्रोध या ईर्ष्या के पीछे पैदा होता है और कभी भरम करके भी मन में धस जाता है और फिर बढ़ता चला जाता है। यह अंग भी दूसरे की

तरफ़ से अंतर में जलन और गुस्सा पैदा करने वाला है और जब, और जिस घट में, यह अंग प्रकट होगा, भक्ति और दीनता और विरह और प्रेम को सुखा देगा ।

३१—यह संसारी जीवों का हाल है कि जिस किसी से किसी बात पर नाराज़ हो जावें तो उसके विरोधी हो जावें । पर सच्चे परमार्थी जीवों को हुकम है कि जहाँ तक मुनासिब होवे, औरों के क्रसूरों को मुआफ़ करें और उनकी बुराई और ऐब को याद न लावें, यानी अपने मन में धसने न देवें, क्योंकि इसमें उनके परमार्थ का नुक़सान है ।

३२—सच्चे मालिक को यह अंग जैसे ईर्षा और बिरोध और क्रोध वगैरा निहायत ना-पसंद हैं । और जिस घट में इनका थाना है, वहाँ उसका नूर प्रकट नहीं हो सकता । सच्चा मालिक दीनता और प्रेम को पसंद करता है । सो सच्चे परमार्थी को चाहिये कि अंतर में अपने इन्हीं अंगों का, जहाँ तक बने, बर्ताव रक्खे और ईर्षा और विरोध और क्रोध को न आने देवे । लेकिन बाहर बन्दोबस्त के वास्ते और ख़ास कर संसारी लोगों से व्यवहार और बर्ताव के वास्ते, जैसा जहाँ मुनासिब होवे, जाहिरी तौर पर बर्ताव करे । पर अपने मन में किसी से असली विरोध या ईर्षा को ठहरने न देवे, और जिस क्रदर जल्दी हो सके इन ख़्यालों

को हटा कर सफ़ाई कर लेवे, ताकि अभ्यास और सतसंग में बहुत विघन न डालने पावें ।

मन और इन्द्रियों का वर्णन

३३—यह मन जाहिरा इन्द्रियों का आधीन मालूम होता है, यानी जिस तरफ़ इन्द्रियाँ जाती हैं, मन भी उसी तरफ़ जाता है । पर असल में इन्द्रियों की चाल मन के हाल पर मौक़ूफ़ है । यानी जो मन भोगी और विलासी है, वह हमेशा इन्द्रियों के संग चंचल रहेगा, और उसकी इन्द्रियाँ भी, भोगों में भरमती रहेंगी । पर जो मन परमार्थी है, वह आप भी किसी क्रदर निश्चल रहता है और उसकी इन्द्रियाँ भी मुनासिब तौर पर और मुनासिब तरफ़ जाती हैं । अंधाधुंध चाल उनकी नहीं होती है ।

३४—इस मन की अजीब बनावट है कि अपनी मानन यानी समझ के मुवाफ़िक़ जल्द दुखी और सुखी हो जाता है और असली दुख-सुख का ख़्याल बहुत कम करता है । इस वास्ते इस बात की बड़ी ज़रूरत है कि परमार्थी जीव पहिले कोई दिन सतगुरु या साध गुरु या सच्चे अभ्यासी सतसंगी का सतसंग करें और बचन चित्त देकर होशियारी के साथ सुने और उनका मनन भी करे । और जो अपने फ़ायदे की बातें होवें उनको फ़ौरन ग्रहण करता जावे । और जो नुक़सान की बातें होवें, उनको छोड़ता जावे । तो कुछ

अरसे में ऐसे परमार्थी की समझ और विचार बदल जावेगा, यानी उसकी समझ और हालत परमार्थी होती जावेगी । और संसारी अंग और खवास जो कि थोड़े बहुत पशुओं के मुवाफ़िक़ होते हैं, दूर होते जावेंगे । और तब इस मन की मानन और समझ बदलेगी यानी दुनियादारों के मुवाफ़िक़ इस का व्यवहार और बर्ताव नहीं रहेगा । बल्कि सच्चे भक्त और प्रेमी जनों की समझ और चाल इसमें आती जावेगी ।

३५—मालूम होवे कि परमार्थियों की चाल दुनियादारों की चाल के बर-खिलाफ़ यानी उलटी होती है । दुनियादार धन, स्त्री, पुत्र और नामवरी के वास्ते जान देने को तैयार होते हैं, और परमार्थी अपने सच्चे मालिक के चरनों पर इन सब को, बल्कि अपने तन मन और जान को, वारने को तैयार रहता है ।

३६—उसकी नज़र में मालिक की प्रसन्नता और उसके नूर के दर्शन के बराबर कोई चीज़ रचना भर में नहीं ठहरती है । और दुनियादार, धन और नामवरी की, सबसे ज़्यादा क्रूर करते हैं और मालिक की तरफ़ से बे-ख़बर रहते हैं ।

३७—परमार्थी हर एक के साथ दीनता और प्यार के साथ बर्तना चाहता है, पर दुनियादार अहंकार और मान और बे-परवाही की नज़र से हर एक को देखता है ।

३८—परमार्थी को दुनिया के सामान सब नाशमान और ना-चीज़ और दुखदाई नज़र आते हैं और संसारी इन चीज़ों की बड़ी क्रूर करता है और उनको बड़ी न्यामत, और अपने वास्ते निहायत सुखदाई, देखता है । इस सबब से परमार्थी और संसारी जीवों का आपस में मेल नहीं हो सकता, क्योंकि उनके मन और समझ की हालत जुदी २ है ।

३९—दुनियादारों की मानन और समझ ग़लत है । और यह ग़लती उनको अख़ीर वक़्त पर या निहायत सरूत तकलीफ़ के वक़्त पर नज़र आती है कि उस वक़्त कोई शरूब या सामान जिसका उन्होंने बड़ा भरोसा बाँधा था, उनकी मदद नहीं कर सकता, बल्कि उनको छोड़ कर सब जुदा हो जाते हैं । और परमार्थी ने जो समझ धारन की है, उसका फ़ायदा उसको हर वक़्त और तकलीफ़ या अख़ीर के वक़्त बहुत ज़्यादा मालूम होता है । यानी जिस सच्चे मालिक को उसने अपना सच्चा माता और पिता मान कर पकड़ा है और उसकी याद अंतर में बढ़ाई है, वह मालिक-दयाल हर वक़्त उसकी ख़बरगीरी करता है और तकलीफ़ के वक़्त ज़रूर मौजूद होकर और अपने दर्शन देकर और कुल्ल तकलीफ़ को फ़ौरन दूर करके महा सुख और आनन्द अपने बच्चे को देता है ।

४०—अब समझना चाहिये कि हर एक परमार्थी जीव

को परमार्थियों की चाल और समझ धारण करके और चेत कर सतसंग और अभ्यास करके अपने मन और इन्द्रियों की हालत, जिस क्रम जल्दी हो सके, बदलना चाहिये कि जिससे हमेशा आनन्द ही आनन्द प्राप्त होता रहे । क्योंकि जब तक यह संसारी या मिलौनी के अंग में थोड़ा बहुत बर्ताव रक्खेगा, तब तक सतसंग में भी कभी सुखी और कभी दुखी होता रहेगा । और जब संसारी ख्वास और चालें मन से निकल जावेंगी, तब दुख भी इसके पास नहीं आवेगा । और जो आवेगा तो यह उसको जल्द अपनी समझ और विचार की मदद से दूर कर देगा ।

४१—खुलासा यह है कि जिस मन में दुनिया और दुनियादार और माया के पदार्थों का भाव जबर है और दुनियादारों के स्वभाव और चाल के मुवाफ़िक़ उसका बर्ताव और व्यवहार है, वही मन संसारी है । और जिस मन में सच्चे मालिक और सतगुरु और सतसंग और सच्चे मालिक के नाम यानी शब्द और प्रेम का भाव जबर है, और भक्तों और प्रेमियों की चाल के मुवाफ़िक़ उसका व्यवहार और बर्ताव जारी है, वही परमार्थी मन है ।

४२—ऐसे परमार्थी मन की चाल, संसारी मन की चाल से जुदी होगी । और इस वास्ते उसकी इन्द्रियों की

चाल और रीत भी संसारी जीवों की इन्द्रियों से जुदी होगी। यानी परमार्थी की इन्द्रियों चंचल नहीं होंगी और संसारी जीव और माया के पदार्थ और संसारी बातों में उनकी तवज्जह बे-ज़रूरत और बग़ैर किसी खास काम के नहीं जावेगी।

४३—जो परमार्थी अभ्यासी इस तरह की सम्हाल अपने मन और इन्द्रियों की रखेगा, उसको बहुत कम माया और भ्रम और काल और करम का झटका लगेगा, और अपने अंतर में थोड़ा बहुत रस और आनन्द अभ्यास का लेता रहेगा, और सतगुरु राधास्वामी दयाल की दया और मेहर के भी परचे उसको अन्तर और बाहर बराबर मिलते जावेंगे, और उसके सुरत और मन को परमार्थ में पुष्ट और मज़बूत करते जावेंगे।

—

बचन ५

राधास्वामी मत में जो गुरु-भक्ति जारी है, उस पर तान मारने वालों को जवाब, और वर्णन इस बात का कि सच्चे परमार्थ और सच्चे उद्धार की प्राप्ति के लिये अपने समय के भेदी और अभ्यासी, मनुष्य-स्वरूप गुरु से

मिलना और उनके साथ दीनता और भाव और प्यार करना बहुत जरूर है ।

१-राधास्वामी मत के मुवाफ़िक़ सुरत यानी रूह कुल्ल मालिक, सत्त पुरुष, राधास्वामी की अंस है और उन्हीं के चरणों से निकस कर और नीचे उतर कर पिंड में, नेत्रों के मुक्काम पर, बैठ कर अपनी देह और दुनिया की कार्रवाई करती है । और रास्ते में जितने मुक्काम हैं, उन हर एक मुक्काम पर ठहरती हुई उतरी है । इसी तौर पर जब संत सतगुरु की दया से उलटने की जुगती का भेद लेकर उसका अभ्यास करेगी तब हर एक मुक्काम पर चढ़ती हुई, और वहाँ कुछ दिन ठहर कर, सैर करती हुई, कुछ अरसे में अपने निज स्थान पर जा पहुँचेगी ।

२-हर एक स्थान का जो रूप है, वह आदि में सुरत ने ही वक्रत उतार के धारण किया और इसी तरह लौटते वक्रत वही रूप उसका हर एक स्थान पर होता जावेगा ।

३-उतार के वक्रत जो रूप कि सुरत ने जिस मुक्काम पर कि धारण किया, वह रूप नीचे की रचना का करता और मालिक है ।

४-उलटते वक्रत जब तक कि सुरत अपने से ऊपर के स्थान के रूप में प्यार और भाव लाकर और उससे मिलने

की चाह ज़बर उठा कर, जो जुगत कि संतों ने दया करके बताई है, उसका अभ्यास रोज़मर्रा शौक के साथ न करेगी, तब तक उस स्थान और स्वरूप की प्राप्ति न होगी, यानी वह मुक्काम फ़तह न होगा ।

५-इसी तरह, हर एक स्थान की भावना करके रास्ता चलेगा, और धुर मुक्काम यानी राधास्वामी के चरनों में पहुँचने का इरादा पक्का और सच्चा करके, हर एक रास्ते की मंज़िल को तै करती हुई, सुरत चलेगी और हर स्थान पर अपना असली रूप धारण करती हुई जावेगी ।

६-जो कि हर एक स्थान का धनी यानी मालिक नीचे की रचना का करता और मालिक है, इस वास्ते इसी क्रिस्म का भाव अपने से ऊपर के स्थान के स्वरूप में धारण करके सुरत को चलना पड़ेगा ।

७-लेकिन जो कि धार आदि में राधास्वामी दयाल के चरनों से जारी होकर, हर एक स्थान पर ठहरती हुई, और रूप धर कर रचना करती हुई चली आई है और जो कि अभ्यासी सुरत को धुर मुक्काम पर पहुँच कर अपने सच्चे माता-पिता और कुल्ल मालिक का दर्शन करना मंज़ूर है, इस वास्ते उसको मुनासिब और लाज़िम है कि बजाय इसके कि हर एक मुक्काम के धनी को मालिक समझ कर उसमें प्यार और भाव लाकर चले, सिर्फ़ कुल्ल मालिक

राधास्वामी का ध्यान, और उन्हीं के चरनों में प्यार और भाव धर कर रास्ता तै करे । इसमें उसको पूरी मदद और दया हर जगह मिलती जावेगी । और हर मुक्काम पर इष्ट के बदलने की ज़रूरत न होगी क्योंकि एक से ज़्यादा स्वरूप में सच्चा और पूरा भाव और प्यार नहीं आ सकता है । और जब कि वे सब स्वरूप, रास्ते के, सिर्फ़ अपनी अपनी हह में कार्रवाई कर सकते हैं और अपने से ऊपर के स्थान में उनका कुछ दखल नहीं पहुँच सकता है, तो वह पूरे और सच्चे करता और मालिक नहीं हो सकते । यह सब कार-परदाज़ यानी कारिन्दे हैं, और राधास्वामी दयाल कुल्ल मालिक । और उनका हुकम सब जगह जारी है । इस वास्ते उन्हीं का इष्ट मज़बूत बाँध कर और उन्हीं के चरनों में पूरा प्यार और भाव लाकर चलना चाहिये, तो रास्ता सुखाला और आसानी से तै होगा, और किसी क्रिस्म का ख़तरा और विघ्न रास्ते में वाक़ै न होगा ।

८—यहाँ पर इस बात का जताना बहुत ज़रूर है कि जो लोग सत्त पुरुष राधास्वामी से बे-ख़बर रहे, और जिनको सतगुरु, भेदी धुर धाम के, नहीं मिले, उन्होंने रास्ते में धोखा खाया । यानी जिस मुक्काम तक जिसकी रसाई हुई, वह उसी मुक्काम के धनी को मालिक और करता समझ कर वहीं ठहर गये, और आगे चलने का रास्ता उनका बंद हो गया । और इसी सबब से अनेक मत दुनिया में जारी

हो गये । पर जिन को कि संत सतगुरु भाग से मिले, उनको धुर मुक्काम यानी राधास्वामी पद का भेद मिला । और वही रास्ते के सब मुक्कामों को तै करते हुए, सच्चे मालिक के चरणों में पहुँचे । और जिस खतरे में कि और लोग जिनको धुर मुक्काम का भेद नहीं मिला, पड़ कर धोखा खा गये, वे उस खतरे से बच गये ।

६-मालिक के चरणों में प्यार और भाव भी कई तरह पर करते हैं । बाजों ने (१) पुत्र-भाव यानी मालिक को बाल स्वरूप मान कर प्रीत करी । और किसी किसी ने (२) सखा-भाव यानी मित्र-भाव माना, और कोई (३) स्वामी और सेवक यानी दास-भाव क्रायम करते हैं, और बहुत से (४) पति और स्त्री-भाव मानने हैं, और बिरले (५) पिता पुत्र-भाव मान कर प्रीत करते हैं । हरचंद कि सब का मतलब मालिक के चरणों में प्रीत पैदा करने और बढ़ाने का है, पर इन सब में पति और स्त्री और पिता-पुत्र भाव बहुत उम्दा है, बल्कि पिता पुत्र-भाव सब में बेहतर और सुखाला और निर्मल और निर्विघ्न है । और खास कर इस जमाने में कि जीव निहो-यत निबल और कमजोर हो गया है और काल के झकोले और माया का लुभाव अनेक रीत से जबर हो रहा है, पिता-पुत्र भाव में सहज जीव का गुजारा यानी उच्चार मुमकिन है । इस वास्ते मुनासिब मालूम होता है कि हर

एक सच्चा परमार्थी अभ्यासी राधास्वामी दयाल के चरणों में माता और पिता भाव धारण करके, तब अपनी प्रीत और प्रतीत बढ़ावे, और संतों से जुक्ति लेकर निश्च उसका अभ्यास विरह और प्रेम अंग के साथ करे, तो आहिस्ता आहिस्ता एक दिन उसका कारज बन जावेगा । और सच्चे माता-पिता राधास्वामी दयाल की दया और मेहर और रक्षा के परचे जीते जी अंतर और बाहर देख कर दिन २ उसकी प्रीत और प्रतीत बढ़ती जावेगी, और अपने सच्चे और पूरे उच्चार की निस्वत कोई शक उसके दिल में बाकी न रहेगा ।

१०—ऊपर के लिखे हुए हाल से मालूम होगा कि राधास्वामी मत में जो अभ्यास मन और सुरत के समेटने और चढ़ाने का मुकर्रर है, उसमें इष्ट और ध्यान, सिर्फ एक सच्चे और कुल्ल मालिक राधास्वामी दयाल का धारन किया जाता है, और उन्हीं के चरणों में प्रीत और प्रतीत दिन २ बढ़ाई जाती है । और जो कि हर एक स्थान पर उनके चरण मौजूद हैं, सो उन्हीं का ध्यान करता हुआ और शब्द की धुन सुनता हुआ अभ्यासी रास्ता तै करता है ।

११—अब खयाल करो कि अभ्यासी या उलटने वाली सुरत, हर एक स्थान पर, अपने ही स्वरूप को सम्हालती हुई, यानी धारन करती हुई, चली जाती है और राधास्वामी

दयाल के चरनों की धार अथवा धुन की डोरी पकड़ कर, रास्ता सुखाला तै करती है, और किसी गौर की पूजा और ध्यान का, सिवाय कुल्ल मालिक के, इस मत के अभ्यास में दखल नहीं है। जब कुल स्थान तै हो गये, तब सुरत अपने सच्चे माता-पिता राधास्वामी दयाल के सम्मुख पहुँच कर, दर्शन का आनन्द और विलास करती है। और उसको ताकत हासिल हो जाती है कि जब चाहे जब चरनों में मिल जावे और जब चाहे जब अलेहदा हो कर सम्मुख दर्शन का रस लेवे।

१२—चरन से मतलब यह है कि सुरत यानी चैतन्य की धार, जो ऊँचे देश से उतर कर आई है और उसी ही धार का सिलसिला धुर पद से लगा हुआ है, वही उस कुल्ल मालिक का चरन है। यानी उसकी धार दूर से दूर तक फैली और पसरी हुई है। और चैतन्य शक्ति उसी के वसीले से हर जगह पहुँचती है, और दया और मेहर की धार भी उसी धार के साथ रवाँ होती है।

१३—अब ख्याल करो कि जो संत सतगुरु की रसाई, यानी पहुँच, ऊँचे से ऊँचे स्थान तक शब्द की धार के साथ है, उनमें और उस धार में और फिर उस धार के भंडार में किसी तरह का फ़र्क और भेद नहीं रहा। हर एक स्थान का स्वरूप, उनका स्वरूप हुआ, और वही स्वरूप असल में सब सुरतों के स्वरूप हैं जो बक़्त उतार के राधास्वामी

दयाल के चरनों से हर एक सुरत धारन करती हुई चली आई है । फिर ऐसे संत सतगुरु की पूजा और उनके चरनों में भाव और प्यार करना ऐसे है जैसे अपने स्वरूपों में प्यार और भाव और कुल्ल मालिक की पूजा और उसके चरनों में प्यार और भाव करना ।

१४—जिनकी दृष्टि स्थूल और मोटी है, और अंतरी भेद की उनको खबर नहीं है, वे ऐसा ख्याल करेंगे कि ऐसे संत सतगुरु की पूजा आदमी की पूजा है, और ऐसा कहेंगे कि यह पूजा और प्यार और भाव मालिक की पूजा और प्यार और भाव के मुक्काबिले में किसी तरह दुरुस्त और सही नहीं हो सकती । पर इस बात के कहने से उन लोगों की निहायत दरजे की बे-खबरी और बिना सोच और बिचार के ओछी समझ जाहिर होती है, जैसा कि नीचे के लिखे हुए बयान से मालूम होगा ।

१५—इस लोक की रचना में सब में उत्तम और श्रेष्ठ मनुष्य-शरीर है, यानी कुल्ल जानदारों का हाकिम और अफसर है और सब चीज पर थोड़ा या बहुत उसका हुक्म जारी है, और सब जानदारों और चीजों से वह जैसा २ मुनासिब समझता है काम लेता है, और कुल्ल इल्म और अक़ल और हुनर और फ़न और कारीगरी और चालाकी और बंदोबस्त की तजवीज़ें उसी मनुष्य-स्वरूप से जाहिर हुए ।

१६—जो ईश्वर और परमेश्वर या मालिक या कोई उसकी अंस या कला इस लोक में वास्ते सिखाने या जारी करने नई और फ़ायदेमन्द चाल या इल्म या अक़ल के, प्रकट हुई, उसने भी वही उत्तम और श्रेष्ठ मनुष्य-स्वरूप धारण करके कार्रवाई करी। इसी तरह जो कोई भारी विद्यावान या नीति के बनाने और चलाने वाले या हकीम या वैद्य या डाक्टर या और कोई हुनर और कारीगरी वाले जाहिर हुए, वह भी मनुष्य-स्वरूप में प्रकट हुए, और उसी स्वरूप से सब चालें चलाई और लोगों को विद्या और बुद्धि और हुनर और कारीगरी की बातें सिखलाई।

१७—इसी तरह संत सतगुरु ने अपने साथ, और मालिक के चरणों में प्यार और भाव करने की विधि समझाई, और मालिक का पता और भेद भी उन्होंने, यानी संत सतगुरु ने, मनुष्य स्वरूप धर कर प्रकट किया। और यह संत सतगुरु स्वतः संत थे, यानी आप ही आप उस ऊँचे स्थान से आये और बिना किसी से सीखे हुए या सुने हुए असली भेद सच्चे मालिक का उन्होंने प्रकट किया। इसी तरह स्वतः जोगेश्वरों ने ब्रह्म-पारब्रह्म पद का भेद और जुगत उसके प्राप्ति की, प्रकट करी और उनके बचन और बानी को सब कोई बड़ा और ईश्वर का हुक्म मानते हैं।

१८—बल्कि इसी तरह नई २ बात विद्या और बुद्धि

की भी आदि में, और वक्रत २ पर, किसी न किसी मनुष्य ने, बिना किसी से सीखे हुए जाहिर करी । और सब लोग इस बात के क्रायल हैं कि वे मनुष्य उन नई बातों और चालों के पैदा करने वाले हुए । और उनको आज तक सब कोई बड़ा मान कर उनकी ताज़ीम और अदब करते हैं, और उनकी बानी और बचन को सनद मानते हैं, और उसके मुवाफ़िक़ औरों के बचन और बानी की तौल और जाँच करते हैं ।

१६—जिस क्रदर कि आसमानी किताबें हैं जैसे कि चारों वेद और सरावगियों का आदि पुरान और मुसलमानों का क़ुरान और ईसाइयों की अंजील, सब मनुष्य स्वरूप ऋषीश्वरों या मुनीश्वरों या आचार्यों या पैगम्बरों से प्रकट हुए हैं और जो कि वह परमेश्वर के कलाम यानी वाक्य मान जाते हैं, तो जाहिर है कि परमेश्वर ने अपने बचन मनुष्य द्वारे कहे और प्रकट किये और उन ऋषीश्वरों और पैगम्बरों को, जो कि मनुष्य स्वरूप थे, परमेश्वर के ख़ास मेली या मुसाहव या उसके भेद की ख़बर देने वाले मानते हैं, और उनकी बानी और बचन को ख़ास मालिक का कलाम समझते हैं और उन्हीं के वसीले से अपना उद्धार और मालिक के दरबार में पहुँचने का यक़ीन करते हैं, और उनका दरजा मालिक के दरजे से दूसरा मान कर उनकी ताज़ीम और अदब और उनके चरनों में भाव और

प्यार थोड़ा बहुत मालिक ही के मुवाफ़िक़ करते हैं ।

२०—यह दस्तूर जो ऊपर लिखा गया, कुल्ल मज़हबों में जारी है, यानी जो लोग कि मालिक का औतार स्वरूप मानते हैं, या उसके भेद का हासिल होना ष्ठीश्वर या आचार्य या पैग़म्बरों की मार्फ़त मानते हैं, यह दोनों फ़िरक़े मनुष्य स्वरूप की पूजा या उसी स्वरूप में भाव और प्यार कर रहे हैं । इन दोनों गिरोह से खारिज कोई नहीं है । सब लोग चाहे किसी मत में हों, इन्हीं दोनों फ़िरक़ों में से हैं, सिवाय नास्तिकों के, कि वे मालिक के क़ायल नहीं हैं । पर वे भी किसी न किसी मनुष्य-स्वरूप आचार्य के, जिसने उनकी किताबें बनाईं और नास्तिक मत जारी किया, क़ायल हैं, और उसको अपने से बड़ा और अपना पेशवा मान कर उसके बचन के मुवाफ़िक़ कार्रवाई करते हैं ।

२१—जो लोग कि औतार स्वरूप या देवताओं की मूरतें या तसवीरें बना कर पूजते हैं या उनकी ताज़ीम करते हैं, वह सब सूरतें मनुष्य स्वरूप की हैं ।

२२—इसी तरह से जो कोई किसी महात्मा या बुर्ज़ग़ के निशान, या उनकी कोई बरती हुई चीज़, या उनके क़लाम और बचन, या उनकी समाध या तुरबत या मज़ार की पूजा, भेंट या ताज़ीम करते हैं, या उनकी कोई चीज़

वास्ते अपनी रक्षा के, इस्तेमाल में लाते हैं, वह भी किसी मनुष्य स्वरूप की परशादी या निशान या बचन है, जैसे गुरु और महात्माओं की खड़ाऊँ या जूता या पलंग या कोई कपड़ा या बर्तन या विशूल या सूली का निशान या छोटी तसवीर, या मुसलमानों में कलमा या कोई आयत कुरान की, हिन्दुओं में कोई मंत्र या जंत्र सोने, चाँदी या ताँबे या भोजपत्र या कागज़ वगैरा पर लिख गले में डालते हैं, या बाजुओं पर बधाँते हैं या अँगूठी में रखते हैं ।

२३—ऊपर के लिखे हुए हाल से साफ़ ज़ाहिर है कि क्या परमार्थ में और क्या स्वार्थ में, जितनी बातें या चीज़ें हैं, सब मनुष्य स्वरूप से प्रकट हुईं, और सब जगह मनुष्य स्वरूप का ही भाव और प्यार और पूजा और अदब और ताज़ीम जारी है, और मनुष्य स्वरूप ही के बानी और बचन और क्रायदे बाँधे हुये पर अमल-दरामद और कार्रवाई हर मुआमले में हो रही है ।

२४—और जिस वक़्त में कि वे महात्मा और बुर्जर्ग, जिनकी ऐसी महिमा है, मौजूद होंगे, उस वक़्त में उनके संगी और मानने वाले उनके साथ ऐसा ही, बल्कि इससे ज़्यादा, बरताव करते रहे होंगे, जैसा कि अब उनकी नक़ल यानी मूर्ति और निशानों से कर रहे हैं ।

२५—फिर जो राधास्वामी मत में परम पुरुष पूरन धनी राधास्वामी दयाल की (जो संत रूप धर कर प्रगट हुए और जिन्होंने दया करके निज भेद सच्चे मालिक यानी अपने निज रूप का और सहज जुगत उसकी प्राप्ति की समझाई) जिस क्रूर भक्ति और भाव और प्यार और अदब और ताज़ीम की गई या की जाती है या करी जावे, वह उनके दरजे और दया के मुक्ताबिले में थोड़ी से थोड़ी और कम से कम है ।

२६—जो लोग कि ऐसी भक्ति और भाव और प्यार को देख कर खयाल करते हैं या तान मारते हैं कि इस मत में मनुष्य-गुरु की पूजा है, वे किस क्रूर गलती और गफलत और नादानी के घेर में पड़े हुए हैं ? और कैसे वे सोचे और वे समझे और वे विचारे बातें बना कर हँसी उड़ाते हैं ?

२७—इस समय में कितनी ही संगत और सभायें इस क्रिस्म की जारी हैं, जो गुरु स्वरूप और मालिक के मनुष्य स्वरूप को अपनी आँखी बुद्धि और समझ के मुवाफ़िक नहीं मानते हैं और न उससे मदद लेने की कुछ ज़रूरत समझते हैं । फिर ऐसे लोगों को सच्चा परमार्थ, जिसकी प्राप्ति निज घट के मानसी और रूहानी अभ्यास के पूरे होने पर मुनहसर है, कैसे हासिल हो सकता है ? विद्या पढ़ कर बुद्धि की मदद से पोथियों का पाठ कर लें

और स्तुति और भजन बगैरा गा लेवें, मगर भेद के ग्रन्थों से भेद और जुगती का दरियाफ्त करना और उसके मुवाफिक अपने अंतर में अभ्यास और कार्रवाई करके रस और आनन्द लेना, बगैर मदद भेदी और अभ्यासी गुरु के, हरगिज़ २ मुमकिन नहीं है। यही सबब है कि विद्यावान और अनपढ़ और कर्मी-जीवों की हालत कभी नहीं बदलती, चाहे वे सालहा-साल और जुगान-जुग पोथी पढ़ने और पढ़ाने और भजन और स्तुति गाने और सुनने और मूर्ति पूजा और तीर्थ-व्रत का अभ्यास करते रहें, क्योंकि उनकी सुरत यानी जीवात्मा का घाट उन कामों से नहीं बदलता है। बल्कि दिन २ संसार में लिपट कर धन और मान और बड़ाई की आसा और तृष्णा बढ़ती जाती है, और सच्चे मालिक के चरणों का प्रेम या उसके मिलने की चाह एक ज़र्रा भी उनके मन में पैदा नहीं होती।

२८—विद्या पढ़ कर जो कोई चाहे कि इल्म हिसाब और नजूम, यानी ज्योतिष और इल्म-ए-कीमिया और इल्म-ए-पैमाइश और बहुत से इल्मों की किताबें पढ़ कर सीख लेवे, तो बगैर मदद उस्ताद के वह किताबें हरगिज़ समझ में नहीं आवेंगी। इसी तरह कोई विद्यावान परमार्थी भेद और अभ्यास की किताबें पढ़ कर जो समझना चाहे और उनके मुवाफिक घट में अभ्यास करने का इरादा करे, वह बगैर भेदी और अभ्यासी गुरु के हरगिज़ २ नहीं कर सकता है।

२६—इससे साफ़ ज़ाहिर है कि जो लोग भेदी और अभ्यासी गुरु का खोज नहीं करते, और जो वे मिलें तो अपनी विद्या और बुद्धि के अहंकार में उनसे कुछ मदद लेना या दरियाफ़्त करना नहीं चाहते, और न उनको अपने से बड़ा मान कर उनके सामने दीन-अधीन होना चाहते हैं, और जिनका परमार्थ सिर्फ़ इखलाक़ी और मालिक की सिफ़त यानी कर्म और धर्म और स्तुति की पोथियों के पढ़ने और पढ़ाने पर मुनहसर है, या बाहरमुखी कर्म के शास्त्र या किताबें पढ़ कर उनके मुवाफ़िक़ कार्रवाई करते या कराते हैं, और जो पिछली टेक में बंधे हुए हैं, यानी पुराने, गुज़रे हुए महात्माओं को या औतारां या बुज़ुर्गों या देवताओं को मानते हैं, और अपने वक़्त के भेदी और अभ्यासी गुरु और महात्मा का खोज नहीं करते, और न उन से किसी क्रिस्म की मदद लेने की ज़रूरत समझते हैं--इस क्रिस्म के सब जीव कर्मी और शरई हैं, और सच्चे परमार्थ से, जिससे जीव का सच्चा उद्धार और सच्ची मुक्ति हासिल होना मुमकिन है, बिलकुल खाली हैं। और जब तक ऐसी हालत उन की रहेगी, यानी अपने वक़्त के भेदी और अभ्यासी गुरु से मिल कर और जुगत दरियाफ़्त करके अभ्यास नहीं करेंगे, तब तक वे सच्चे परमार्थ से खाली रहेंगे, और उनका जनम-मरन और देह सम्बन्धी दुख-सुख भोगने का चक्कर कभी नहीं छूटेगा।

यानी शुभ-अशुभ कर्मों के अनुसार ऊँच-नीच देश और योनि में दुख-सुख भोगते रहेंगे ।

अर्थ शब्द नम्बर २३, वचन ४१, पोथी सार वचन छंदबंद

१-गूंगे ने गुड़ खाइया । वह कैसे कहे बनाय ।

अर्थ

जिसने कि अपने घट में शब्द का गहरा रस पाया, वह उसको क्योंकर बयान कर सकता है ? उसका हाल वही होगा, जैसे कि गूंगे का, जो गुड़ खा कर उसके स्वाद के बयान करने से लाचार है । और यह कि जिस किसी को गहिरा रस अंतर में आया, वही उसके प्रकट करने में आम लोगों के सामने गूंगा हो गया ।

२-बहरे ने धुन पाइया । वह क्योंकर कहे सुनाय ।

अर्थ

जिसने कि दुनिया की तरफ़ से अपने कान बन्द किये, उसी को अंतर में शब्द खुला । फिर वह उस शब्द और आनन्द के भेद को आम लोगों को कैसे जतावे या सुनावे ?

३—अंधे मोती पो लिया । वह किसे दिखावन जाय ।

अर्थ

जिसने कि अपनी नज़र दुनिया की तरफ़ से खींच ली यानी आँखें बन्द कर लीं, उसी ने अपनी सुरत की धार को दसवें द्वार में पहुंचाया, यानी मोती पो लिया । फिर वह इस कैफ़ियत को अवाम को कैसे दिखा सकता है ?

४—लूले ने नभ थामिया । यह अचरज कहा न जाय ।

अर्थ

जो मन कि दुनिया में दौड़ने से रह गया यानी जिसने चंचलता छोड़ दी, उसी ने चढ़ कर नभ यानी आकाश को थाम लिया और यही अचरज की बात है ।

५—पिंगला परवत चढ़ गया । कोई साधू जाने ताहि ।

अर्थ

जो मन कि निश्चल हो गया, वही पिंगला है, और वही सतगुरु की दया से सुमेर पर्वत, यानी लिकुटी, पर चढ़ गया । इस हाल को कोई अभ्यासी यानी साधू समझता है ।

६--रोगी सद जीवित रहे । बिन रोगहि मर मर जाय ।

अर्थ

जो कोई मालिक के चरणों के इशक यानी प्रेम का बीमार हुआ । और जिस किसी ने अपने मन को बीमार जान कर सतगुरु से उसका इलाज कराना शुरू किया, वही एक दिन अमर पद में पहुँच कर, अमर हो जावेगा । और जिस किसी को प्रेम की बीमारी नहीं लगी या जिसने अपने मन की बीमारी की खबर न ली यानी अपने को निर्मल और चंगा समझा, वह बारम्बार जनमेगा और मरेगा ।

७--सोगी नित हर्षित रहे । बिन सोग चौरासी जाय ।

अर्थ

जो अपने प्रीतम, सच्चे मालिक, के वियोग की विरह में उदास और गमगीन रहता है, वह दिन २ अंतर में चरन-रस पाकर मगन होता जावेगा । और जिस किसी के हिरदे में मालिक के चरणों की विरह और प्रेम नहीं है, वही मनुष्य चौरासी यौनि में भरमता रहेगा ।

८--चिंता में जो नित रहे । सो मिले अचिते आय ।

अर्थ

जो कोई अपने मालिक के मिलने और अपने जीव का सच्चा उद्धार और कल्याण करने की चिंता में रहता है, वही एक दिन अर्चित पुरुष यानी सच्चे मालिक से मिल कर निर्चित हो जावेगा ।

९-बैरागी भरमत फिरे । रागी मुक्ति समाय ।

अर्थ

जिस किसी ने संसार से बैराग किया यानी घर-द्वार छोड़ कर भेष ले लिया, और मालिक के चरनों का प्रेम और प्यार उसके मन में नहीं आया, तो वह हमेशा चारों खानों में भरमता रहेगा । और जिस किसी के मन में मालिक के चरनों का राग और प्रेम समाया, वही एक दिन मुक्ति पद में पहुँच जावेगा ।

९०—सतगुरु यह परचा दिया । कोई बिरले खोज कराय ।

अर्थ

सतगुरु ने इस तरह से सच्चे प्रेमियों को, उनके घट में, परचे दिये । सो इस बात को सुन कर कोई बिरले जीव उसके खोज और तलाश में लगेंगे ।

१२—अंतरमुख जो शब्द में । लेंगे बूझ बुझाय ।

अर्थ

और जो अपने अंतर में शब्द का अभ्यास करेंगे, वही इस कैफ़ियत को समझेंगे और अपने घट में निरख और परख कर बूझेंगे ।

१२—राधास्वामी कह दिया । तुम लेना शब्द कमाय ।

अर्थ

इस वास्ते सतगुरु राधास्वामी दयाल, सब जीवों को पुकार कर, कहते हैं कि हे भाइयों ! शब्द की कमाई करो और अपने घट में रस और आनन्द लो, और दया और मेहर के परचे देखो ।

—

वचन ६

राधास्वामी मत करनी का है, सिर्फ
विद्या और बुद्धि के समझ और
विचार का नहीं है

१—राधास्वामी मत करनी का है, निरी समझ-बूझ और बातों का मत नहीं है । जिस किसी को कि सच्चा

फ्रिक्र अपने जीव के कल्याण का है और जनम-मरन का दुख और देह धर कर जो दुख-सुख सहना पड़ता है, उसका खोफ़ दिल में आया है, और अपने सच्चे मालिक माता-पिता की माहिमा को सुन कर, दर्शनों का सच्चा दर्द मन में पैदा हुआ है, उसी से थोड़ा बहुत अभ्यास, उस जुक्ति यानी सुरत-शब्द मार्ग का, जो वास्ते प्राप्ति सच्चे उच्चार के, राधास्वामी दयाल ने उपदेश की है, बन पड़ेगा । और उसका फ़ायदा अंतर में थोड़ा बहुत मालूम होता जावेगा, जिससे शोक्र कमाई करने का और प्रीत और प्रतीत राधास्वामी दयाल के चरणों में बढ़ती जावेगी ।

२-जो ऐसे जीव राधास्वामी मत में शामिल हों, उनको पहिले इन पाँच बातों का दुरुस्ती से समझ कर यकीन करना चाहिये ।

३-पहली यह बात कि राधास्वामी दयाल कुल्ल मालिक और सर्व समर्थ और ऐन आनन्द और प्रेम स्वरूप हैं, और उनका धाम ऊँचे से ऊँचा है, जहाँ से कि उनकी अंस यानी धार अथवा किरनियों के वसीले से कार्रवाई कुल्ल रचना की हो रही है ।

४-इसका सरासरी या जाहिरा सबूत यह है कि इस देश की कुल्ल रचना और उसका पालन और जिन्दगी यानी ठहराव, सूरज की रोशनी और गरमी के आसरे है,

जो कि ब-निस्वत इस लोक के चैतन्य के, विशेष चैतन्य है। इसी तरह यह सूरज और उसको रचना और उसका ठहराव दूसरे सूरज के आसरे है, जो इससे निहायत बड़ा और विशेष चैतन्य है, और जिसके गिर्द यह सूरज, मय सब अपने तारों यानी कुटुम्ब और परिवार के, घूम रहा है।

५-इस सूरज का नाम परमात्मा है। ऐसे ही परमात्मा-रूपी सूरज मय अपने सूरजों के (जो उसका कुटुम्ब और परिवार है) ब्रह्म-रूपी सूरज के गिर्द, जो त्रिलोकी नाथ है, घूम रहा है। और यह ब्रह्म-रूपी सूरज सत्तपुरुष स्वरूप निज सूरज की अंस है और उसी के आसरे उसकी कार्रवाई जारी है। और सत्तपुरुष कुल्ल मालिक राधास्वामी दयाल के, जो सब के निज भंडार और स्रोत-पोत हैं, आधीन है।

६-यह हमारा सूरज और उसकी कार्रवाई इस आँख से नजर आती है। और परमात्मा-रूपी सूरज की मौजूदगी आकाशी रचना के इल्म वालों के बचन से, जिन्होंने बड़ी से बड़ी और उम्दा दूरबीन लगा कर जाँच करी है, साबित है। वह सूरज उन को दूरबीन से भी दिखलाई नहीं दिया, पर इस सूरज का उसकी तरफ़ चलना यानी उसके गिर्द घूमना अच्छी तरह से मालूम हुआ और उसके ऊपर ब्रह्म-रूपी सूरज का इशारा जोगीश्वरों ने किया है। और उसके परे के, दो स्थान सत्तपुरुष और राधास्वामी का भेद

संत और परम संतों ने खोल कर अपनी बानी और बचन में लिखा है। और वह दोनों धाम निर्मल-चैतन्य देश की हद में हैं। और ब्रह्म-रूपी सूरज ब्रह्माण्ड में है, जहाँ शुद्ध माया है। और आत्मा रूपी सूरज जो हमारा सूरज है और यह हमारा लोक, मलीन-माया के देश में है। जब कि तीन सूरज यानी आत्मा और परमात्मा और ब्रह्म स्वरूप का मौजूद होना किसी क्रम इस आँख से दीखता है, और कुछ नजूमियों और जोगीश्वरों के बचन से मालूम हुआ तो बाकी दो स्थानों का भेद और उनका मौजूद होना संतों के बचन के मुवाफिक मानना चाहिये। खुलासा यह कि यह रचना बराबर एक से एक बड़े की ताकत और सम्हाल से हो रही है और ठहरी हुई है। तो जो इन सब में ऊँचे से ऊँचा और सब का आखीर है, वह सब का निज भंडार और कुल्ल मालिक और सर्व-समर्थ है और उसी का नाम राधास्वामी दयाल है।

७—इस वास्ते कुल्ल जीवों को, जो राधास्वामी मत में, वास्ते अपने जीव के उद्धार के, शामिल हों, इस धुर पद राधास्वामी दयाल का निश्चय करके, और उसी धाम में पहुँचने का इरादा सच्चा और मजबूत करके, जो जुगत सुरत-शब्द मार्ग की बताई जाती है, उसका अभ्यास प्रेम और अनुराग के साथ शुरू करना चाहिये। और जो कि और मत वाले इस धुर धाम तक नहीं पहुँचे और उन में

से कोई परमात्मा और कोई ब्रह्म तक पहुँच कर रास्ते में ठहर गये, इस वास्ते राधास्वामी मत के अभ्यासियों को, इन मतवालों की बातें सुन कर भूलना और भ्रमना या अपने अभ्यास में ढीले और सुस्त नहीं हो जाना चाहिये ।

८—जो कि सर्व-ज्ञान और समझ-बूझ और सब तरह का रस और आनंद और सखर, सुरत की धार के आसरे है, जो इन्द्रियों के वसीले से कुल्ल कार्रवाई पिंड में और उसके बाहर करती है, इस वास्ते जो सुरत का निज भंडार है, वह कुल्ल ज्ञान और आनन्द और प्रेम का भंडार है । और मालूम होवे कि कुल्ल रचना प्रेम के आसरे ठहरी हुई है । और प्रेम के ही वसीले से कार्रवाई कुल्ल रचना में हो रही है । यानी जहाँ और जिस काम में जिसकी थोड़ी बहुत मोहब्बत है, वह उसी जगह और उसी काम में तवज्जह और कोशिश करता है । और प्रेम से मतलब खैच और मिलाव शक्ति से है, जिसको फ़ारसी में क़ुव्वते जाज़बा कहते हैं ।

९—दूसरी यह बात कि सुरत या रूह या जीव-आत्मा राधास्वामी दयाल की अंस यानी धार है और उसका निज घर उनके चरणों में है ।

१०—इस बात का सबूत जाहिर है कि इस लोक में बल्कि कुल्ल रचना में दो वस्तुएँ—यानी चैतन्य और जड़ - माजूद हैं और चैतन्य ही की मदद से रचना होती है, और

उसी के संग उसका ठहराव है, और जब वह किसी पिंड को छोड़ देता है, तब उस पिंड के नाम और रूप का अभाव हो जाता है, तो कुल्ल रचना में सत्त और समर्थ वही चैतन्य यानी सुरत की धार है। जिस जगह यानी जिस पिंड में कि यह दाखिल होती है या धार रूप होकर बीज से प्रकट होती है, वहीं कर्वाई देह के बनाव और बढ़ाव और सम्हाल की जारी हो जाती है। और पाँचों तत्त्व और तीनों गुण जो कि कुल्ल रचना के मसाले के असली जुज्ज यानी बड़े पदार्थ हैं, वहाँ हाज़िर और मौजूद हो कर और आपस में रल-मिल कर सुरत की धार की ताबेदारी में दुरुस्ती से उस कर्वाई में मदद देते हैं। और जब सुरत की धार पिंड से खिच कर अलेहदा हो जाती है, तब छिन-पल में देह की सूरत बदलती जाती है और थोड़े अरसे में उसका अभाव हो जाता है।

११—इससे साफ़ जाहिर है कि यह सब रचना सुरत की धार के आसरे ठहरी हुई है, और इसी की शक्ति से प्रकट हुई, और इसके वियोग से उसका अभाव हो जाता है, तो इस अंस की ताकत थोड़ी-बहुत वैसी ही हुई जैसी कि कुल्ल मालिक की ताकत है। यानी जो चैतन्य कि इस लोक में और तमाम रचना में मौजूद है और सुरत यानी धार रूप होकर जुदा २ पिंड की सम्हाल कर रहा है और जिस के सबब से यहाँ और सब जगह रचना सत्त मालूम

होती है, वह उस महा चैतन्य कुल्ल मालिक की अंस है और जो जड़ पदार्थ नजर आता है, वह माया की अंस है ।

१२—तीसरी बात यह कि इस सुरत यानी जीव को अपने सच्चे माता-पिता और कुल्ल मालिक राधास्वामी दयाल की सच्ची सरन लेकर कुल्ल कार्रवाई करना चाहिये, क्योंकि कुल्ल जीव यानी सुरतें राधास्वामी दयाल की अंस हैं, और अब उन्हीं के चरनों की धार से ताकत लेकर हर एक पिंड में कार्रवाई कर रही हैं, फिर सब तरह से वह राधास्वामी दयाल की दया यानी चरनों की धार के आधीन हैं । इस वास्ते मुनासिव और लाजिम है कि परमार्थी जीव अपनी करनी का अहंकार छोड़ कर, उनकी मौज और दया के आसरे काम करें, तो उसमें उनकी दया की भी परख आवेगी और इसका बंधन उन कामों में नहीं होगा या बहुत कम होगा और परमार्थी कार्रवाई में बहुत मदद मिलेगी और तरक्की भी जल्द होगी ।

१३—इसका सबूत भी थोड़ा-बहुत इस बयान से ज़ाहिर होगा कि हर एक आदमी की देह और इंद्रियों और मन की कार्रवाई सुरत की धार के ऊपर मुनहसर यानी उसके आधीन है । यानी जब तक कि धार पिंड में न आवेगी और अंग २ में न फैलेगी, तब तक पूरी २ कार्रवाई देह की जारी न होगी । और यह धार ऊपर की धार से जो दसवें द्वार से

आती है, मदद लेती है और दसवें द्वार को दयाल देश से मदद मिलती है। इस तरह पर कुल्ल रचना सत्तपुरुष राधास्वामी दयाल की दया के आसरे ठहरी हुई है और कार्रवाई कर रही है। उनके चरणों की सरन लेना कोई नई बात नहीं है, क्योंकि असल में कुल्ल रचना उनकी सरन में है।

१४—और मालूम होवे कि कार्रवाई से यहाँ मतलब रचना की सम्हाल से है, और बाक्री जीवों की कार्रवाई अपने २ अगले-पिछले और हाल के कर्म और बासना के अनुसार होती है और जैसा २ उसका फल है, वह भोगते हैं। पर जो जीव कि सत्तपुरुष राधास्वामी दयाल की सरन में आये और मौज और दया के आसरे और भरोसे अभ्यास करने लगे, उनके पिछले कर्म आहिस्ता २ कटते जावेंगे, और प्रारब्ध कर्म का भोग दया से बहुत हलका हो जावेगा, और आइंदा को, जो कर्म जरूरी और वाजिबी राधास्वामी दयाल की मौज के आसरे करेंगे, उस में उनका बंधन नहीं होगा। इसी तरह से वे दिन २ निःकर्म होकर एक दिन धुर पद में पहुँच जावेंगे और उनका पूरा २ उद्धार हो जावेगा।

१५—चौथी बात यह कि राधास्वामी मत में जो अभ्यास, ध्वन्यात्मक नाम के सुमिरन और स्वरूप के ध्यान और शब्द के श्रवन का जारी है, उस से बेहतर

और सहज, और धुर पद में पहुँचाने वाली जुगत, और कोई, कतई नहीं है। जो कोई अपना सच्चा उद्धार चाहे, तो इसी अभ्यास को विरह और प्रेम अंग लेकर शुरू करे, तो एक दिन उसका काम बन जावेगा।

१६—मालूम होवे कि जो सुरत यानी रूह और जान की धार है, वही शब्द और नाम की धार है। जो कोई शब्द या नाम की धुन को सुनता हुआ चलेगा, वही सुरत या शब्द की धार को पकड़ के ऊपर चढ़ सकता है। और जो कि आदि में कुल्ल मालिक के चरनों से शब्द की धार प्रकट हुई, इस वास्ते, जो कोई शब्द की डोरी पकड़ कर चलेगा, वही कुल्ल रचना के पार होकर निज धाम में प्राप्त होगा और कुल्ल मालिक का दर्शन पावेगा। सिवाय शब्द की धार के और कोई रास्ता या जुगत या कोई धार ऐसी नहीं है कि जिसको पकड़ कर जीव धुर पद में पहुँच सके, क्योंकि और जो रास्ते और धारें हैं, वह माया के मंडल से निकसी हैं और उसी में लै हो जाती हैं।

१७—इस वास्ते हर एक सच्चे परमार्थी को चाहिये कि भेद शब्द का, और हाल स्थानों का, जो कि दरमियान धुर पद और जीव की बैठक के मुक्काम के मुक्करर हुए हैं, दरियाफ्त करके, एक स्थान से दूसरे स्थान पर स्वरूप का ध्यान करता हुआ और शब्द सुनता हुआ चले। और इसी तरह सब मंज़िलें तै करता हुआ कुल्ल मालिक राधास्वामी

के चरणों में प्राप्त होवे । इस रीत से सच्चा उद्धार हासिल हो सकता है । और जितनी जुगतियाँ या तरीके और रास्ते हैं, वे सब माया की हृद में खतम हो जाते हैं । इस वास्ते उनकी कमाई से पूरा उद्धार यानी सच्चा छुटकारा जनम-मरन से नहीं हो सकता है ।

१८—पाँचवी बात यह है कि यह लोक और संसार हमारी सुरत का देश नहीं है, बल्कि मन और माया का देश है । इस सबब से सुरत यहाँ पर कई खोल या देहियों में बैठ कर कार्रवाई करती है और कुछ अर्सा मुअइयना से, जिसको उम्र कहते हैं, ज़्यादा, नहीं ठहर सकती, और इसको पिंड में आना और उसको छोड़ कर चले जाना साफ़ नज़र आता है ।

१९—निज देश सुरत का वही स्थान है जो कुल्ल मालिक का धाम है । इस वास्ते सच्चे परमार्थियों को मुनासिब है कि इस देश और इस देह में, मुवाफ़िक परदेसियों के बर्ताव रक्खें । यानी जैसे कि कोई आदमी परदेस में रह कर वहाँ के लोगों से मोहब्बत और व्यवहार पैदा करता है, और अपने आराम के लिये सब तरह का सामान भी जमा करता है, पर अपने वतन की याद और सुध नहीं भूलता है और जो असल पदार्थ हैं, उनको अपने देश में भेजता रहता है, और जब मौक़ा देश में जाने का मिलता है, तब बहुत खुशी के साथ अपने वतन के

जाने को तैयार होता है और उन परदेसियों की मुहब्बत और वहाँ के सामान के छोड़ने का ज़रा भी दुख या अफ़-सोस मन में नहीं लाता है ।

२०—इसी तरह से प्रेमी और भक्त जन इस दुनिया के मोह और सामान में नहीं अटकते, और ज़रूरत मात्र मोहब्बत और व्यवहार दुनियादारों के संग में रखते हैं । और मुख्य प्रीत अपनी, अपने सच्चे माता पिता राधास्वामी दयाल के चरणों में, और जिस क्रूर बन सके कमाई वहाँ जल्द पहुँचने के लिये, करते रहते हैं, और अखीर वक़्त पर राधास्वामी दयाल की दया से सुखाले अपने घर को रवाना होते हैं ।

२१—अब जानना चाहिये कि सच्ची सरन राधास्वामी दयाल के चरणों की, किसी को, बग़ैर प्राप्ति प्रीत और प्रतीत के, हासिल नहीं हो सकती और यह प्रीत और प्रतीत कोई दिन के अभ्यास से हासिल होगी । यानी जब कि परमार्थी जीव अभ्यास करके अपने घट में संत सतगुरु के बचन की निरख और परख कर लेगा, तब उसको सच्चा विश्वास और यक़ीन, राधास्वामी दयाल के घट २ में मौजूद होने, और उनकी सरन में आये हुए जीवों पर मेहर और रक्षा करने का, आवेगा और तब ही से कार्रवाई उद्धार की प्रकट जारी होना, समझना चाहिये ।

२२—कुल्ल मालिक सत्तपुरुष राधास्वामी बड़े दयाल

हैं। जो जीव कि सच्चे मन से सरल में आया, उसकी सम्हाल हर तरह से, अपनी मेहर से, आप फ़रमाते हैं और जब तक कि उसको दयाल देश में नहीं पहुँचावेंगे, तब तक उसको नहीं छोड़ेंगे। इस वास्ते, जो उनकी चरन-सरन और सतसंग में आये हैं उनको अपने मन में यत्नीन रखना चाहिये कि राधास्वामी दयाल उनके जीव का कारज एक दिन ज़रूर बनावेंगे और जब तक वह निज देश में न पहुँचें, तब तक उन के अंग-संग रह कर, उनकी हर तरह से सम्हाल और रक्षा और परमार्थ की तरक्की फ़रमाते रहेंगे।

बचन ७ संग का बयान

१-आदमी के मन की चाल-ढाल, स्वभाव, समझ और ख्याल की गढ़त और बनाव, संग के ऊपर मुनहसर है। यानी जिस को जैसा संग शुरू में ज़बर मिला, उसी मुवाफ़िक़ उसकी रहनी और समझ, स्वभाव और ख्याल और खान-पान और पहरने और ओढ़ने की आदत और उदारता और नम्रता या सूमता और अहंकारी अंग होगा।

२-कुल्ल जीवों के मन और इंद्रियों का मुख और इनका भुकाव संसार के पदार्थ और भोग और मान-बड़ाई

की तरफ़ हो रहा है और उन्हीं में वे रस पाते हैं और उन्हीं की प्राप्ति के निमित्त उम्र भर जतन और मेहनत करते हैं। और जब किसी की ऐसी ख्वाहिश या जतन और तदबीर के पूरे होने में, या पदार्थों के भोगने में, कोई खलल डाले तो आपस में फ़ौरन बिगड़ जाते हैं। और इस क्रूर अदावत पैदा हो जाती है कि फिर उसका दूर होना या मन से भूलना, बग़ैर किसी न किसी क्रिस्म के एवज़ या बदला लेने के, मुश्किल बल्कि ना-मुमकिन हो जाता है।

३-जो कि सुरत यानी रूह का स्थान इस देह में मन और इन्द्रियों के परे है और जिस क्रूर उस की ताक़त है, वह मन और इन्द्रियों के वसीले से यहाँ जाहिर होती है, इस वास्ते उसका भी भुकाव यानी मुख उलटा हो गया है, यानी मन और इन्द्रियों के संग बाहर के भोग और पदार्थों में उसकी आसा और मन्सा लगी रहती है और हमेशा बाहरमुख करनी में मशगूल रहती है।

४-सुरत की धार का मस्तक में ऊँचे देश से पिंड में उतरना, और अंग २ में ब-वसीले रगों के फैलना, और अख़ीर वक्रत पर उसी तरफ़ यानी मस्तक में ऊँचे देश को खिंच कर उलटना, हर एक को अपनी आँख से नज़र आता है। तो जिस क्रूर जिस सुरत का भुकाव नीचे की तरफ़ पिंड में और बाहरमुख ज़बर है या जिस क्रूर उसके मन का बंधन अनेक पदार्थों और जीवों में हो गया है,

उसी क्रम में उसको आखीर वक्रत पर ऊपर की तरफ खिंचने और उलटने में दिक्कत और तकलीफ और मुश्किल होगी और इसी का नाम कष्ट और क्लेश है, जो अकसर जीव मृत के वक्रत सहते हैं ।

५-विशेष करके, सुरत का बंधन अपने तन में और फिर मन के संग, और फिर इंद्रियों के वसीले से पदार्थों में हो गया है । और पदार्थ के कहने में कुल्ल सामान खाने, पीने, पहिरने, औढ़ने रहने और सहने और बर्तने का आ गया । और जो कि जुगान-जुग से यह सुरत मन और तन का संग करके भोगों में बर्तती चली आई है, इस सबब से तन, मन, और पदार्थों में ऐसी रच-पच गई है कि सिवाय इनके दूसरा ख्याल नहीं उठता और इनका संग छोड़ने में निहायत डरती है और बड़ी भारी तकलीफ मानती है ।

६-अब जब तक कि सुरत को संत सतगुरु या साध गुरु का संग (जो कि उस निज घर से जहाँ से कि सब सुरतें आई हैं, वाक्रिफ है) न मिलेगा और वह इसको अच्छी तरह से इसके निज घर का भेद और रास्ता और चलने की जुगत न समझावेंगे, और अपनी दया से इसके हिरदे में कुल्ल मालिक राधास्वामी दयाल के चरणों में सच्ची प्रीत और प्रतीत और दर्शनों की चाह पैदा करके चलने का अभ्यास न करावेंगे, तब तक इसकी हालत और समझ-बूझ और ख्याल और रहनी नहीं बदलेगी ।

७—सिवाय संत सतगुरु या साध गुरु के, प्रेमी और भक्त जन का संग (जिनको सतसंगी और अभ्यासी भी कहते हैं) बहुत जरूर है कि उनके संग में बैठ कर जीव को, हाल, हर एक की प्रीत और शौक्र घर के चलने के अभ्यास का, मालूम होगा और यह कौफ्रियत देख कर और संत सतगुरु या साध गुरु के बचन-बानी सुन कर, इसके दिल में उनकी मेहर और दया से आप ही आप शौक्र करने कमाई का, और सहज में फिरने मन का, संसार और उसके पदार्थों की तरफ़ से, और जोड़ने मन और सुरत का, शब्द और स्वरूप में, ऊँचे की तरफ़, अपने निज घट में, पैदा होकर, दिन २ (जिस क्रदर अन्तर में रस और आनन्द मिलता जावेगा) बढ़ता जावेगा और बाहरमुख कामों में दिन २ तवज्जह हलकी और कम होती जावेगी ।

८—यह तदबीर संग के बदलने की है । और जो कोई सच्चा होकर संतों के संग में लगेगा, उसको हालत जरूर आहिस्ता २ बदलती जावेगी यानी उसके मन और इंद्रियाँ का रुख इधर, यानी संसार की तरफ़ से हट कर घट में चरनों की तरफ़ फिरता जावेगा, और जिस क्रदर मेहनत और तवज्जह के साथ यह काम किया जावेगा, उसी क्रदर उसका फ़ायदा दिन २ अंतर में मालूम होता जावेगा ।

९—यही सबब है कि संतों और महात्माओं ने जीवों को समझाया है कि पहिले तन-मन और धन मालिक के

चरणों में भंट करो । हरचन्द कि यह तीनों चीजें दात और बख्शिश उसी कुल्ल मालिक की हैं, पर जीवों ने उनमें ऐसा अपनपौ यानी अपना कब्जा और दखल पैदा किया है कि उनके छोड़ने में निहायत ही तकलीफ़ और दुख मानते हैं । पर परमार्थी जीव को सतसंग करके, इस क्रदर विचार करना जरूर और मुनासिब है कि जब तक उसकी प्रीत और लाग तन, मन और धन में जबर रही आवेगी, तब तक मालिक के चरणों की प्रीत का घट में प्रकट होना मुश्किल है । इस वास्ते जिस क्रदर परमार्थी की लाग, इन तीनों में से, उनको नाशमान और दुखदाई समझ कर, आहिस्ता २ कम होती जावेगी, उसी क्रदर कुल्ल मालिक राधास्वामी दयाल के चरणों में प्रीत जागती जावेगी और उसी मुआफ़िक़ अंतर में सहारा यानी रस और आनन्द भी मिलता जावेगा ।

१०—जब कि सुरत का भंडार यानी कुल्ल मालिक राधास्वामी दयाल का देश अंतर में है और उसका रास्ता भी नेत्रों के स्थान से अंतर में चलता है, तो फिर जिस क्रदर बाहरमुख करतूत है, वह सिवाय जरूरी और वाजिबी के, जीव को भटकाने और भरमाने वाली है । अलबत्ता संत और साध का संग, या उनकी बानी और बचन, और अभ्यासी प्रेमी और भक्तों का संग, जिनका ताल्लुक़ अंतर के भेद और रास्ते की चाल से लगा हुआ है, अंतर की

कमाई और करनी का मददगार है। हरचन्द यह बाहर-मुख काम है, पर अंतर की कार्रवाई से बिलकुल मिश्रा हुआ और उसका बढ़ाने वाला है। इस वास्ते यह संग जब कभी भाग से मिल जावे, तो उसको निहायत गनीमत समझना चाहिये, और जब २ मौक़ा मिले, उसमें शौक्र के साथ चल कर शामिल होना चाहिये।

११—सच्चे परमार्थियों को मुनासिब और लाजिम है कि अपने मन और सुरत को परमार्थी काम में अपने घट में लगाने के वास्ते, जहाँ तक मुमकिन होवे, संसारी और बाहरमुख जीवों का संग कम करें, और बाहरमुख करतूत जो फ़िज़ूल और ना-बाजिब है, कम करते जावें, और चित्त से भी ऐसे ख्यालों को हटाते जावें, तो उनका रास्ता परमार्थ की कमाई का, अपने अंतर में सुखाला और निर्विघ्न चलेगा।

१२—सिवाय संतों और उनकी बानी और बचन के संग के, और जिस क्रूर करतूत परमार्थी शकल में लोग बाहरमुख करते हैं, उसमें, जीव के उद्धार का कुछ फ़ायदा नहीं है। अलबत्ता शुभ कर्म का फ़ायदा यानी थोड़े दिनों का सुख इस लोक में या मरने के बाद किसी ऊँचे लोक में मिल जावेगा। और जिस किसी ने प्रेम-पूर्वक और सच्चे मन से मालिक के प्रसन्न करने के निमित्त कोई काम किया होगा, तो उसको, उसके एवज़ में, संत सतगुरु का दर्शन

मिलेगा और उनसे, सच्चे मालिक से मिलने की, अंतरमुख अभ्यास की जुगत मिलेगी और रफ़ता २ एक दिन उसका काम बन जावेगा ।

सार बचन छंदबंद, बचन ४१, शब्द नम्बर १३
के अर्थ लिखे जाते हैं

१—सोधत सुरत शब्द धुन अंतर, घटत तिमिर नभ बासी ।

अर्थ

अभ्यासी सुरत शब्द धुन, छाँट कर, पकड़ती हुई नभ में पहुँची और नीचे के अंधकार से न्यारी हो गई ।

२—चमकत चाप धनुष गत न्यारी, कंज जोत छिटकत उजियासी ।

अर्थ

इस तौर से तीर की भाल के मुवाफ़िक़ चमकती हुई, तीसरे तिल से, जो कि धनुष स्थान है, पार होकर, जोत का प्रकाश देखने लगी । (धनुष स्थान इस सबब से कहा कि दोनों आँखों से धारें, कमान के मुवाफ़िक़, मिलती हैं) ।

३—गगन गंग धारा उठ धावत, होत जहाँ निरमल गत स्वाँसी ।

अर्थ

अब वहाँ से (अर्थात् सहस्रदलकैवल से) सुरत की धार, जो कि गंगा की धार है, गगन की तरफ़ को दौड़ी जहाँ पहुँच कर प्राण निर्मल होते हैं ।

४—जमुना तीर श्याम खुल खेलत, गोप गूजरी करत बिलासी ।

अर्थ

और रास्ते में, यमुना के किनारे (अर्थात् बाईं तरफ़), मन, खुल कर, सैर करता जाता है और सुरत भी उसके बिलास को देखती जाती है । (गोपी रूप गूजरी अर्थात् सुरत जो इंद्रियों से न्यारी हो गई है) ।

५—जसुधानंद कंस रिपु सुन्दर, धमक सुनत तज आसी ।

६— धूमत अधिक धधक धुन धावत, पावत काल तरासी ।

अर्थ

और वही मन जो कि कृष्ण है ऊपर की आवाज़ सुन कर जगत की आस छोड़ कर निहायत धूम-धाम के साथ धुन की धधकार पकड़ कर ऊपर को दौड़ता है और काल मुरझाता जाता है ।

७—बिमल नगर जहाँ घोर अखाड़ा, खोजत रही नाम गति पासी ।

अर्थ

चढ़ते २ सुरत, बिमल नगर (अर्थात् सुन्न) में जहाँ हंसों के अखाड़े जमा हैं, पहुँची और नाम की गति वहाँ खोज कर अच्छी तरह से पहिचानी ।

८—मीन मानसर भँवर कंज पर, भृङ्गी होत समझ गुण तासी ।

अर्थ

फिर सुरत मछली की तरह मान-सरोवर में और भँवर की तरह गुफा में सैर करती हुई सत्तलोक में पहुँच कर भृङ्गी अर्थात् सतगुरु स्वरूप की गति को प्राप्त हुई ।

९—राधास्वामी उठत धाम धुन, बैठ मगन अविनासी ।

अर्थ

और वहाँ से राधास्वामी धाम में, राधास्वामी धुन सुनती हुई, पहुँच कर सुरत मगन हो गई और अविनाशी रूप होकर वहाँ विश्राम किया ।

वचन ८

सब जीवों को जो कुल्ल मालिक राधास्वामी दयाल के बाल-बच्चे हैं, अपने निज घर और सच्चे माता-पिता की सुध लेकर चलने और उनके चरणों में पहुँचने का जतन करना चाहिये ।

१-इस दुनिया में हर एक शरूस् के मन में, अपने घराने और बाप-दादे की बड़ाई का बड़ा ख्याल और मान रहता है । फिर जब कि यह बात मालूम हुई (कि हम सब पुरुष और स्त्री) कुल्ल मालिक राधास्वामी दयाल के बाल-बच्चे यानी पुत्र और पुत्री हैं, तब किस क्रूर खुशी और शान्ति हमारे मन में, अपने ऊँचे कुल और सच्चे माता, पिता राधास्वामी दयाल की बड़ाई की, पैदा होनी चाहिये कि जिसके सामने, और खुशी और मान सब ओछे नजर आवेंगे ।

२-जब इस बात का कि हम सब कुल्ल मालिक राधास्वामी दयाल के बाल-बच्चे हैं, थोड़ा बहुत यक्रीन दिल में आवेगा, तब जरूर हमारे मन में कुल्ल जीवों की तरफ थोड़ा बहुत प्यार बहिन-भाई के मुवाफिक पैदा होगा । और चाहे ज़ाहिर में उसका बर्तावा हर एक से हर वक़्त और हर जगह इस समझ के मुवाफिक न हो सके, पर मन में

ख्याल, इसी क्रिस्म के प्यार का, थोड़ा-बहुत जरूर रहेगा। और दिल से वह शख्स हर एक का हितकारी बना रहेगा, और अपने मतलब के वास्ते या बगैर जरूरत खास के (जिस में बहुत से जीवों का आराम और फायदा नज़र आवे) किसी को मन और बचन और कर्म करके नुक़सान या तक्रलीफ़ पहुँचाने का इरादा न करेगा।

३—सिवाय इसके जब ऐसा शख्स (कि जिसने अपने तई' और सबको राधास्वामी दयाल का बाल-बच्चा समझा है) संत और महात्माओं की बानी और बचन पढ़ेगा या सुनेगा या संत सतगुरु या साध गुरु के सन्मुख पहुँच कर उनके दर्शन करेगा, तो जरूर उसके दिल में यह इरादा पैदा होगा कि जहाँ तक बने, और जिस तरह हो सके, अपनी चाल-ढाल और रहनी और समझ-बूझ ऐसी दुरुस्त करे कि जिस में सच्चे माता-पिता राधास्वामी दयाल और संत सतगुरु प्रसन्न होकर इस पर दया करें, और अपने चरणों में लगावें, और इसको ऐसी ताक़त बख़्शें कि दिन २ इसके संसारी अंग और हालत बदल कर परमार्थी रंग गहरा और पक्का चढ़ता जावे।

४—ऐसे शख्स पर कुल्ल मालिक और संत सतगुरु जरूर दया फ़रमावेंगे यानी उसके मन में परमार्थ और उसकी कमाई करने का शौक पैदा करके उसका मेल सतसंग से लगा देंगे, जहाँ कि वह सच्चे परमार्थ यानी

प्रेमा-भक्ति की रीत और बर्तावा समझ कर और सच्चे और कुल्ल मालिक का महिमा और भेद सुन कर, सुरत-शब्द मार्ग की कमाई में (जो कि संतों की निज जुगत, वास्ते पहुँचाने जीवों के निज घर में है) लग जावेगा। और दिन २ बिकारी अंग और स्वभावों को छोड़ता हुआ, निर्मल होकर, एक दिन अपने सच्चे माता-पिता के चरणों में पहुँच जावेगा।

५—जैसे यह शरत्स संत सतगुरु की दया लेकर अभ्यास करता जावेगा, उसी क्रमर उसको अन्तर में मेहर और दया के परचे मिलते जावेंगे, जिससे इसके मन में यक्रीन कुल्ल मालिक की बड़ाई और समर्थता और उसके घट में और हर एक जगह मौजूद होने का, बढ़ता जावेगा। और उसके साथ प्रीत भी चरणों में दिन २ बढ़ती जावेगी। और निच नई उमंग और प्रेम घट में जागता जावेगा कि जिसके सबब से कुल्ल मालिक और संत सतगुरु के चरणों में प्यार और भाव और कुल्ल जीवों की तरफ दया-भाव बढ़ता जावेगा और शुभ अंग और स्वभाव आप ही आप उसके मन में पैदा होते जावेंगे। और प्रेमी और भक्त जन और साध जन महा प्यारे लगेंगे। और उनकी और सतगुरु की सेवा और खिदमत करने को मन में नई नई उमंग पैदा हांगी।

६—मालूम होवे कि दुनिया में भी जब किसी की

शादी होती है, तब पुरुष और स्त्री को आपस में किस क्रूर प्यार और अपनी ससुराल वालों में कैसी मुहब्बत और उनको राजी रखने की किस क्रूर चाह मन में फ़ौरन पैदा हो जाती है ? फिर जो परमार्थ में किसी को इस बात का यक्रीन हुआ कि राधास्वामी दयाल कुल्ल मालिक और सर्व समर्थ और सब जीवों के सच्चे माता-पिता हैं और सब जीव उनके निज बच्चे हैं, तो जो उसके मन में राधास्वामी दयाल और संत रातगुरु के चरनों में (जो उनके निज भेदी और उनसे मिलाने वाले हैं) प्रीति और भाव जागा और कुल्ल जीवों की तरफ़ दया भाव पैदा हुआ, तो यह कुछ अचरज की बात नहीं है । बल्कि ऐसी हालत का पैदा होना, फ़ौरन वक़्त आने यक्रीन के, जरूर चाहिये, क्योंकि यह निशान और सबूत यक्रीन का है । और जो ऐसी हालत न होवे तो जानना चाहिये कि उसके यक्रीन में किसी क्रूर कसर है ।

७—जब कोई लड़का वर्ष-दो वर्ष का है और उस वक़्त उसका बाप वास्ते नौकरी या सौदागरी के विदेश में चला गया और बहुत असें तक घर पर न आया, तो जब वह लड़का होशियार हुआ और अपनी माँ से हाल अपने बाप का सुना, तो उसी वक़्त उसको मोहब्बत बाप की तरफ़ पैदा हुई, और उससे मिलने का शौक उसके दिल में जागा । इसी तरह जो जीव कि, काल और माया के पैदा

किये हुये पदार्थों में इस दुनिया में लिपट रहे हैं और अपने निज माता पिता और निज घर से बिलकुल बे खबर हैं, फिर जब संत सतगुरु (कि जो भेदी उस घर के हैं और, सच्चे माता-पिता के मुवाफ़िक़ जीवों का हित दिल में रखकर उनके उद्धार के निमित्त इस दुनिया में आते हैं) भाग से मिले, और उन्होंने भेद और महिमा कुल्ल मालिक राधास्वामी दयाल की सुनाई, उसी वक़्त उन जीवों के मन में प्यार और भाव और शौक़ दर्शन राधास्वामी दयाल का जाग उठता है। और उसी दिन से वह उस जतन में लग जाते हैं कि जिसकी कमाई करके एक दिन अपने निज घर यानी राधास्वामी धाम में पहुँच जावें।

८-ऐसी प्रीत और प्रतीत का जागना कोई अचरज की बात नहीं है। पर संत सतगुरु के बचन में प्रतीत होनी चाहिये और नहीं तो हालत मन की फ़ौरन नहीं बदलेगी। अलबत्ता कोई दिन सतसंग करके और बचन बारम्बार सुन कर और अभ्यास करके और कुछ परचे अंतर में पाकर प्रेम जागता जावेगा और आहिस्ते २ एक दिन काम पूरा बन जावेगा।

९-अब समझना चाहिये कि जिन जीवों के मन में इस दुनिया का हाल देख कर ऐसा ख़याल पैदा हुआ कि यह देश ठहराऊ और हमारा नहीं है, और यहाँ के सुख, तुच्छ और नाशमान हैं, और जो कोई कुल्ल रचना का

करता है, वह कहाँ है और कैसे मिल सकता है, और कोई देश ऐसा भी जरूर होना चाहिये कि जो अमर हो, और जहाँ का सुख और आनन्द भी सब सुखों का भंडार और अमर हो, और इन सब बातों के दरियाफ्त करने का शौक और खोज हर वक़्त दिल में लगा रहता है, सो जब इन जीवों की दर्शन संत सतगुरु या साध गुरु का मिलेगा, और वे भेद कुल्ल मालिक और निज घर का और जुगत चलने की समझावेंगे, तब वे फ़ौरन प्रतीत उनके बचन की करके, अभ्यास में लग जावेंगे और उनके मन में प्रीत सच्चे मालिक और निज धाम की जाग उठेगी, और वे संत सतगुरु (जो कि भेद देने वाले और पहुँचाने वाले उस घर के हैं) और प्रेमी जन के साथ निहायत दोनता और मोहब्बत करेंगे, और इस दुनिया से किसी क्रदर बरदाश्ता खातिर, यानी उदास होकर, अपने निज घर की तरफ़ चलने की जिस क्रदर बन सकेगा, कोशिश करेंगे। ऐसे ही जीवों का नाम सच्चा परमार्थी है और उन पर दिन २ कुल्ल मालिक राधास्वामी दयाल और संत सतगुरु की दया बढ़ती जावेगी।

१०—इस वास्ते कुल्ल जीवों को जो फ़िक्र और विचार और गार के साथ काम करते हैं, और आँख खोल कर दुनिया के करोबार की जांच करते हैं, मुनासिब है कि इसी मुवाफ़िक़ कार्रवाई करें। यानी सन्त सतगुरु या साध

गुरु का खोज करके उनसे सब भेद दरियाफ्त करें, और कुल्ल मालिक राधास्वामी दयाल की प्रीत और प्रतीत हिरदे में बसा कर, घर चलने का जतन और अभ्यास शुरू करें, तो एक दिन राधास्वामी दयाल की दया से घर में पचहुँ कर अमर और पूर्ण आनंद को प्राप्त होंगे ।

११—बड़े अफ़सोस को बात होगी जो कोई संत सतगुरु के बचन की प्रतीत न लाकर, संसार में ही, माया के पदार्थों में लिपट कर, भरमता रहेगा और अपने सब से बड़े घराने और सच्चे माता-पिता, कुल्ल मालिक का क़्याल न करके, मन आर इंद्रियां के हुक्म में बर्त कर, जनम-मरन और देहियों के दुख-सुख भोगता रहेगा । सिर्फ़ नर देही में, जतन घर की तरफ़ चलने का, बन सकता है और इस वास्ते ऐसे मीक्रे को मुफ़्त खो देना और अपने जीव के कल्याण के निमित्त कोई जतन न करना, निशान अभागता का है । क्योंकि समझने और निर्णय करने वाला बुद्धि और अभ्यास करने की ताक़त पाकर जिस किसी ने कि उससे फ़ायदा न उठाया, तो वह आत्मघाती हुआ, यानी उसने अपने जीव का आप ही नुक़सान किया ।

१२—बचन नम्बर ६ में थोड़ा बहुत सबूत इन पाँच बातों का दिया गया है कि (१) राधास्वामी दयाल सर्व-समर्थ और कुल्ल मालिक हैं और (२) सुरत या जीव उनकी अंस यानी बालक हैं और (३) सिवाय सुरत-शब्द

मार्ग के और कोई रास्ता सहज और धुर पहुँचाने वाला नहीं है और (४) जो जीव उनकी सरन लेकर अभ्यास में लगेंगे, वही आहिस्ता २ एक दिन उनके चरणों में पहुँच कर परम आनंद को प्राप्त होंगे और (५) यह दुनिया बेगाना, यानी माया का, देश है, और जो जीव यहाँ रहेंगे, वह जनम-मरन और देही के दुखों से बच नहीं सकते। अब जीवों को चाहिए कि इस बचन की थोड़ी बहुत प्रतीत करके अभ्यास में लगें, तो वे एक दिन निज घर में पहुँच कर हमेशा को सुखी हो जावेंगे, नहीं तो वे माया देश के में अपने कर्मों के मुवाफ़िक़ नीच-ऊँच योनि और स्थानों में भरमते रहेंगे।

१३—हर एक को अपने असली नफ़े और नुकसान का विचार करके इस जिंदगी में काम करना चाहिए, नहीं तो बहुत पछताना और अफ़सोस करना पड़ेगा और जब वक़्त हाथ से जाता रहा, फिर वह पछताना फ़ायदेमंद न होगा।

बचन ६

परमार्थी को सतसंग में और सतगुरु के सन्मुख परमार्थ की रीत और कायदों के मुवाफ़िक़ बर्ताव करना चाहिए।

१—हर एक आदमी जब जो काम करता है या जैसी सोहबत में जाता है, तो उसी काम और सोहबत का रूप धारण करके, जो क्रायदे उस काम या सोहबत के मुकर्रर हैं, उन्हीं के मुवाफ़िक़ बर्ताव करता है। जैसे विद्यार्थी जब स्कूल या पाठशाला में जाता है, तब वहाँ लिखने पढ़ने ही का काम करता है और दूसरा काम वहाँ पर नहीं करता। और इसी तरह से कचहरी वाले जब कचहरी में जाते हैं, तब वहाँ की पोशाक पहन कर जो कार्रवाई कचहरी की है, सिर्फ़ वही काम करते हैं।

२—इसी तरह पर जो कोई परमार्थ का चाहने वाला है, उसको मुनासिब है कि जब गुरु या साध के सन्मुख या उनके सतसंग में जावे, तो वाद विवाद छोड़ कर, चित्त से होशियारी के साथ वचन सुने और उनका मनन करे, और भाव के साथ दर्शन करे, और अंतर और बाहर, परमार्थ के क्रायदे यानी भक्ति की रीत के मुवाफ़िक़ बर्ताव करे। यानी बाहर से इन्द्रियों को किसी क्रदर रोके और एहतियात रखे कि अंतर में सिवाय परमार्थी ख़यालों के संसारी तरंगों न उठावे और गुरु और साध का थोड़ा बहुत उसी क्रदर भय और भाव करे जैसे कि अपने बाप-दादे और बुज़ुर्गों का या जैसे अपने हाकिम का, क्योंकि वे परमार्थ के सच्चे बुज़ुर्ग और सच्चे हाकिम हैं।

३—जो जीव इस क्रायदे के साथ सच्चे गुरु के

सन्मुख जावेगा, वह जरूर थोड़ा-बहुत परमार्थ का लाभ यानी फ्रायदा लेकर उठेगा । और जो इसी तौर पर सतसंग में उसकी हाजिरी कुछ असें तक बराबर जारी रही, तो उसके मन की हालत जरूर थोड़ी-बहुत बदलेगी और सच्चे मालिक के चरनों का प्रेम उसके हिरदे में पैदा होकर दिन २ बढ़ता जावेगा ।

४—सच्चे परमार्थी को कभी अगली-पिछली टेक और अटक में भरमना नहीं चाहिए, और सतगुरु के सन्मुख अपनी समझ-बूझ या अपने ख्याल, परमार्थ की निस्वत, जोर देकर पेश करने नहीं चाहिए, बल्कि अपने तई अनजान समझ कर जो बचन कि सतगुरु निर्णय करके समझावें, उनको हित-चित से धारन करना चाहिए ।

५—जो कोई हाकिम-ए-वक़्त या डाक्टर या हकीम के पास जाता है, तो वह अपनी नौकरी या मुक़दमे की बाबत या अपनी बीमारी का हाल कहता है, और जो हुक़म कि हाकिम देवे और जो दवा और परहेज़ कि डाक्टर तजवीज़ करे, उसके मुवाफ़िक़ कार्रवाई करता है । वहाँ हाकिम या डाक्टर की ज़ात-पात या उनकी बाहर या अंतर की रहनी पर नज़र नहीं करता । इसी तरह जो कोई सच्चा परमार्थी है, उसको लाज़िम है कि साध-गुरु के बचन और उनके अभ्यास की परख करे, और ज़ात-पात और लक्षण वगैरा के ख्याल में न पड़े । क्योंकि इसकी क्या ताक़त है कि यह

जो आप माया में गोते खा रहा है, ऐसे लोगों की, जो कि मन और माया से किसी क्रदर या बिलकुल न्यारे हैं, परख या जाँच कर सके। पर जो कोई दिन उनका संग करेगा तो अलबत्ता थोड़ी-बहुत निरख और परख आवेगी, यानी उनकी पहिचान इस बात की थोड़ी कर सकेगा कि वे किस क्रदर संसार से जुदे हैं।

६-सच्चे परमार्थी को लाजिम है कि सतसंग में जाकर अपना काम करे और उसी का फ्रिक रक्खे और दूसरे परमार्थियों की तरफ न देखे, और न उन के मुआमले में दखल देवे। लेकिन जो अपने से भक्ति में विशेष यानी परमार्थ की कार्रवाई में बेहतर नज़र आवे, तो उसकी चाल आप भी इस्तिथार करे, और जो मौक्रा होवे और बन सके तो उससे मदद लेवे।

७-और यह भी मुनासिब है कि जिस क्रदर अपना शौक्र और उमंग होवे, उसको कम करके दिखलावे और ज़्यादा दिखावा उसका न करे और अपनी ताकत से ज़्यादा काम, बग़ैर अच्छी तरह सोचे और समझे हुए, न करे, नहीं तो थोड़ा-बहुत रास्ते में भटका लगेगा। उसको चाहिये कि जो काम करे समझ और सोच कर, धीरज के साथ, करे और जितनी अपनी ताकत होवे, उससे कुछ कम, काम में लावे और घबराहट के साथ जल्दी न करे, तो उसका रास्ता सुखाला चलेगा। खुलासा

यह है कि हिरसा-हिरसी और देखा-देखी भारी काम पर-
मार्थ के, एकाएक न कर उठावे क्योंकि आहिस्ता २ चाल
चलने से उन्हीं कामों को यह दुरुस्ती के साथ कर सकेगा ।
अपनी भक्ति और प्रेम को निरन्तर बढ़ाता जावे । उसके
साथ इसकी ताकत भी बढ़ती जावेगी ।

८—सच्चे परमार्थी को यह भी मुनासिब है कि किसी
दूसरे सतसंगी से, जो सतसंग में शामिल होवे, किसी बात
पर तकरार और हुज्जत या लड़ाई या झगड़ा या बैर
और विरोध और ईर्ष्या न करे, नहीं तो उसके प्रेम और
भक्ति में मुफ्त खलल पड़ेगा और तरक्की में हर्ज होगा ।
जो किसी का चाल-चलन इसको पसन्द न होवे, या उसकी
रहनी में नुक़स और कसर नज़र आवे, तो मुनासिब है
कि उसको प्रीत-भाव के साथ एकान्त में समझौती देवे,
और जो वह न माने, तो सतगुरु या साध से, जो सतसंग
के अधिष्ठाता हैं, इत्तला कर देवे । उनको इख्तियार है,
चाहे जैसे उस शख्स के साथ बर्तावा करें । इस शख्स को
चाहिये कि फिर उस सतसंगी के मुआमले में दखल न
देवे और जो इसका मन उससे मिलने और बात करने को
न चाहे तो उससे मिलना और बोलना छोड़ देवे । फिर
विरोध न करे और न इस बात की हठ करे कि वह सत-
संग से खारिज कर दिया जावे । क्योंकि जो वह सतसंग में
पड़ा रहा, तो शायद आहिस्ता २ गढ़ जावेगा और विकारी अंग

उसके साफ़ हो जावेंगे और जो सतसंग से खारिज हुआ तो और कहीं उसकी गढ़त होनी मुमकिन नहीं है ।

६-सच्चे परमार्थी को लाज़िम है कि जो कोई चाल सतगुरु या सतसंग की उसकी समझ में न आवे, और जाहिरा उसको ना-पसंद या ना-मुनासिब मालूम होवे, तो उसकी निंदा यानी बुराई किसी सतसंगी या संसारी जीवों के सामने न करे, और न अपने मन में उसको बुरा समझे और ऐसा यक्रीन करे कि उस कार्रवाई में ज़रूर कुछ न कुछ मसलहत होगी कि जिससे फ़ायदा खास या आम, या दोनों खास और आम परमार्थी लोगों का मंज़ूर है ।

१०-जो उसका मन इस बात को न माने और भ्रम उठावे, तो बेहतर होगा कि किसी गहरे प्रेमी सतसंगी से उस का हाल एकान्त में दरियाफ़्त करे, या जो मौक़ा मिले तो खुद सतगुरु से बिन्ती करके पूछ लेवे तब उसका संदेह रफ़ा हो जावेगा ।

११-मालूम होवे कि जहाँ कहीं संतों का सतसंग जारी होता है, वहाँ सच्चे परमार्थ का निर्णय करके उसके प्राप्ति की जुगत समझाई जाती है और वह जुगत ठीक २ उन्हीं लोगों से कमाई जावेगी कि जिनके हिरदे में अपने जीव के सच्चे उद्धार और सच्चे मालिक के दर्शनों की ज़बर चाह है, और जिन के मन में संसार की चाहें ज़बर हैं और परमार्थ का ख्याल थोड़ा है, उनसे वह जुगती शुरू

में दुरुस्ती के साथ नहीं कमाई जावेगी । लेकिन जो सतसंग और अभ्यास बराबर करते रहेंगे, तो कोई दिन में संसार की चाहें हलकी हो कर, परमार्थ की चाह उनके मन में भी ज़बर हो जावेगी, और फिर अभ्यास में उनको भी रस और आनंद मिलना शुरू हो जावेगा ।

१२—लेकिन निपट संसारी जीवों से संतों के सतसंग में ठहरा नहीं जावेगा, और न वहाँ के बचनों के सुनने और समझने की ताकत और बरदाश्त होगी । इस वास्ते कोई २ चालें सतसंग में ऐसी जारी की जाती हैं कि जिनको देख कर और सुन कर संसारी जीव सतसंग में आकर खलल न डालें और सच्चे परमार्थियों पर अपने संग और संसारी बातों की छाया डाल कर, उनके अभ्यास में विघ्न-कारक न हों ।

१३—ऐसी चाल के जारी होने में परमार्थियों के प्रेम की तरक्की होती है और निपट संसारी लोग नज़दीक नहीं आ सकते । दूर ही दूर से अपनी अन-समझता से निंदा करते हैं और झूठों को सतसंग से हटाते हैं ।

१४—सच्चे सतसंगियों में आपस में प्यार और मोह-बबत ज़रूर होवेगी । क्योंकि जब उन सब का एक ही मत-लूब और माशूक है, और सिर्फ़ उसके मिलने की चाह हर एक के मन में ज़बर है, और हर एक अपने २ मुवाफ़िक़ उस एक ही काम के पूरा करने के लिये, जिस क़दर बन सके,

मेहनत और कोशिश कर रहा है, तो इन सब का आपस में मेल और इत्तफ़ाक़ ज़रूर होगा और एक-दूसरे को मदद देने के वास्ते हमेशा तैयार रहेगा । और जिस २ में ऐसा मेल नहीं है, तो समझना चाहिये कि उन लोगों की कार्रवाई और मतलब में कुछ न कुछ कसर है । पर जो वह सतसंग में पड़े रहेंगे और थोड़ा बहुत अभ्यास करे जावेंगे, तो आहिस्ता २ एक दिन उनकी भी सफ़ाई हो जावेगी ।

चन १०

संतों के वचन हरचंद अधिकारी-प्रति हैं, पर कुल्ल जीवों को अपनी २ ताक़त के मुवाफ़िक़ उनका मानना और उनके मुवाफ़िक़ अपनी रहनी और बरतावा दुरुस्त करना ज़रूर चाहिये ॥

१—संतों ने जिस क़दर बानी और वचन कहे हैं, वह सब उत्तम अधिकारी यानी लायक़ परमार्थी जीवों के वास्ते कहे हैं, और उन्हीं की समझ में वे ज्यों के त्यों आवेंगे, और उन्हीं जीवों से उनकी कार्रवाई यानी अभ्यास दुरुस्ती के साथ बन पड़ेगा ।

२—और जो जीव कि मध्यम दरजे के अधिकारी हैं, वह

भी उन बचनों को समझेंगे और मानेंगे, पर उनसे कार्रवाई आहिस्ता २ बनती जावेगी और सतसंग और अभ्यास करते २ कोई दिन में वे भी उत्तम अधिकारी हो जावेंगे ।

३-और निकृष्ट अधिकारी, यानी जो तीसरे दरजे के जीव हैं, वे कोई दिन सतसंग करके बचन के समझने के लायक होंगे और फिर आहिस्ता २ अभ्यास शुरू करेंगे । पर कुछ अर्सा चाहिये कि उनसे अभ्यास दुरुस्ती से बन पड़े ।

४-और जो चौथे दरजे के जीव हैं, जिनको पामर और नीच कहते हैं वे निपट संसारी और कर्मी और अहंकारी हैं । वे संतों के सतसंग में नहीं आवेंगे, और जो किसी सबब से आ गये तो ठहर नहीं सकेंगे और न अभ्यास में शरीक होंगे ।

५-संतों की दया और समर्थता भारी और अपार है । वे जिस क्रिस्म के जीवों को चाहें, चरनों में लगा कर, अपनी प्रति की बख्शिष्य कर सकते हैं । पर आम दस्तूर और क्रायदा यही है जैसा कि ऊपर लिखा गया ।

६-कोई जीव चाहे उत्तम अधिकारी होवे, चाहे मध्यम या निकृष्ट, बिना दया संतों के कुछ कार्रवाई परमार्थ की दुरुस्ती के साथ नहीं कर सकते । इस वास्ते सब जीवों को चाहिये कि जैसे बने, तैसे संत सतगुरु के सन्मुख आवें

और जैसी-तैसी सरन उनके चरनों की लेवें, तो अल-बत्ता उनका परमार्थ का भाग जागना शुरू हो जावेगा, और रफ़ता २ संतगुरु की दया के बल से कमाई करके, एक दिन पूरा काम बन जावेगा। हर तरह से महिमा संत सतगुरु की है और बिना उनकी दया के किसी जीव का सच्चा उद्धार नहीं हो सकता है।

७—बचन नम्बर ८ और ९ की क्रदर और समभ्र प्रेमी जीव जानेंगे, और वे ही उन बचनों के मुवाफ़िक़ थोड़ी-बहुत कार्रवाई करके, अपने घट में रस और आनन्द पावेंगे, और कुल्ल मालिक राधास्वामी दयाल की महिमा और उनके चरन कँवल की प्रीत और प्रतीत उन जीवों के हिरदे में दिन २ बढ़ती जावेगी। और बाक़ी जीव उन बचनों को पढ़ कर थोड़ी-बहुत समभ्र-बूभ्र हासिल करेंगे। पर उनके मुवाफ़िक़ कार्रवाई उनसे पूरे तौर पर बिल्फ़ेल नहीं बन सकेंगी। कुल्ल जीवों का बर्ताव एक क्रिस्म का नहीं हो सकता। हर एक क्रिस्म के जीवों की समभ्र-बूभ्र और करनो में फ़र्क़ रहता है, और उसी मुवाफ़िक़ उनके दरजे जुदे २ समभ्र जाते हैं, जैसे—उत्तम, मध्यम और निकृष्ट और नीच वग़ैरा।

८—सब जगह इसी तौर पर जीवों की कार्रवाई में दरजे हैं और थोड़ा-बहुत फ़र्क़ रहता है, चाहे परमार्थ का काम होवे या दुनिया का।

६-पर जो सब जीवों का, जो एक संगत या फ़िरक़े या गिरोह में शामिल हैं, मतलब और चाह एक ही है, तो सब के सब रल-मिल कर उस काम को करेंगे। और उस कार्रवाई में एक दूसरे का मददगार रहेगा। और आपस में उनकी, इस सबब से, प्रीत और प्रतीत भी मज़बूत और क्रायम होवेगी, क्योंकि सब का मतलूब यानी प्रिय पदार्थ एक ही है।

१०-जब कि परमार्थ में, और खास कर, संतों के सत-संग में, सब सतसंगियों का इष्ट एक ही है, यानी कुल्ल मालिक राधास्वामी दयाल को सब मानते हैं और उन्हीं के धाम में पहुँचने का सब का इरादा है, और इसी मतलब से सब कोई सतसंग और अभ्यास करते हैं, तो आपस में इन सब जीवों की, उसी तरह पर और उसी दरजे की, प्रीत होनी चाहिये जैसे कि दुनिया में बहिन-भाई और खास बिरादरी में होती है और एक को, दूसरे की हर वक़्त, में जिस क्रदर बन सके, मदद और पक्ष करना चाहिये।

११-जो २ सच्चे परमार्थी हैं, वे तो आपस में जरूर उसी मुवाफ़िक़ बर्तेगे जैसा कि ऊपर लिखा गया है। पर जो संसारी हैं, और किसी सबब करके परमार्थ में शामिल हो गये हैं, या जो कि अहंकारी और अपस्वार्थी हैं और जिनके परमार्थ की चाह बहुत थोड़ी है, उनसे इस क्रायदे के मुवाफ़िक़ नहीं बर्ता जावेगा, यानी उनके मन में पूरा २

प्यार और भाव कुल्ल मालिक राधास्वामी दयाल और संत सतगुरु के चरणों में नहीं आवेगा। और न सतसंगी भाइयों में जैसी चाहिये प्रीत करेंगे। उनका बर्तावा सर्व-अंग में बहुत करके ऊपरी होगा। किसी की भी प्रीत उनके अंतर में जैसी चाहिये, नहीं धसेगी।

१२—अब, आम तौर पर यह वचन समझौती का कहा जाता है कि हर एक स्त्री और पुरुष को जो राधास्वामी मत में शामिल हैं, और आइन्दा हों, मुनासिब और लाजिम है कि परम पुरुष राधास्वामी दयाल के चरणों में सच्ची और गहरी प्रीत और प्रतीत करें, और सतसंग और अभ्यास करके उसको दिन २ बढ़ाते रहें। और सतसंगी भाइयों और सतसंगिनों में बहिन-भाई की सी प्रीत करें, और कुल्ल संगत को अपनी खास और निज बिरादरी समझें और प्यार-भाव के साथ उनके साथ बर्तावा रक्खें। क्योंकि इनका संग बराबर दयाल देश तक रहेगा और संसारी भाई और बिरादरी का संग सिर्फ इसी जिनंदगी यानी जनम तक का है।

१३—सतसंगियों को चाहिये कि आपस में, एक दूसरे की कसरों पर नज़र न करें और जो किसी में कोई कुचाल मालूम पड़े, तो उसको प्यार के साथ एकान्त में समझा दें। सतसंगियों या संसारियों में उसकी कसर या ऐब को प्रकट करके उसकी गोबत में जाहिर न करें, क्योंकि इसी

का नाम निंदा है और सतसंगी को इस एब से बचना चाहिये ।

१४—जो किसी सतसंगी या सतसंगिन की भक्ति और प्रेम और अभ्यास की तारीफ़ सुने, तो उसकी ईर्ष्या करके मन में कुढ़ना या जलना नहीं चाहिये, और उसका मन में नुक़सान या बुराई चेतना या ख़्याल करना नहीं । बल्कि इस बात की चौप अपने मन में लावे कि जैसी भक्ति और प्रीत उस सतसंगी या सतसंगिन की है, वैसी ही आप भी पैदा करे, ताकि इसकी भी तारीफ़ होवे ।

१५—सतसंगी और सतसंगिन को जहाँ तक बन सके किसी में औगुन दृष्टि लाना नहीं चाहिये, क्योंकि उस शख्स में चाहे वह औगुन होवे या नहीं, पर औगुन देखने वाले के मन में वह औगुन सही पैदा हो जावेगा, और उसको अभ्यास के समय गुनावन उठा कर सतावेगा । और जो ज़्यादा ख़्याल उसका जम गया, तो जगह २ उससे निंदा करावेगा । इसमें प्रकट नुक़सान औगुन देखने वाले का होवेगा । इस वास्ते यह आदत, जिस क्रदर जल्दी बने, छोड़ना चाहिये । और जो कोई ऐसा औगुन किसी में मालूम पड़े कि जिसके सबब से कुल्ल संगत की बदनामी होती होवे, तो उसको एकान्त में, गुरु या साध या सतसंगी से, जो संगत का अफ़सर होवे, कह देना मुनासिब है, ताकि वह मुनासिब तौर पर बंदोबस्त उसका कर देया इतनी एहतियात रखनी चाहिये

कि किसी का कोई ऐब जहाँ तक मुमकिन और मुनासिब होवे, आम में प्रकट न किया जावे ।

१६—खुलासा यह है कि हर एक सतसंगी और सतसंगिन राधास्वामी मत को लाजिम और मुनासिब है कि अपनी ताकत के ब-मूजिब जो २ बचन कि उनके फ़ायदे के वास्ते कहे गये हैं उनको दिल और जान के साथ मानने और बर्तने में कोशिश करें । और जिस क्रूर कि उनसे न माना जावे, उसी क्रूर अपने में कसर समझें । और उसी कसर के दूर करने के वास्ते जतन और प्रार्थना करते रहें, और अपने अंतर में शरमाते और पछताते रहें, तो आहिस्ता २ एक दिन उनकी कसर दूर हो जावेगी और मेहर से उनकी रहनी और बर्तावा बचनों के मुवाफ़िक़ दुरुस्त हो जावेगा ।

बचन ११

राधास्वामी मत केवल दया का मत है
और इस मत में जीव का उद्धार
सहज होता है

१—मालूम होवे कि जो राधास्वामी दयाल ने सुरत-शब्द मार्ग का उपदेश फ़रमाया है, और उसके अभ्यास को ऐसा सहज कर दिया है कि औरत और मर्द, लड़का,

जवान और बूढ़ा, आसानी से कर सकता है। पर इस काम में हमेशा दया की जरूरत है, क्योंकि जीव निहायत निबल और अज्ञान और भूलनहार है। इस वास्ते, जो अभ्यास और भक्ति के काम कि इससे बनवाने मंजूर हैं, वह सब कुल्ल मालिक राधास्वामी दयाल की दया से बनेंगे। बगैर दया के जीव की ताकत नहीं है कि यह अभ्यास निर्विघ्न और बराबर कर सके। लेकिन जीव को चाहिये कि उनकी दया के भरोसे अपना इरादा मजबूत करके या हिम्मत बाँध कर कोशिश करे जावे।

२-इसी तरह जो जीवों को समझाया जाता है कि मन और इन्द्रियों को अपने बस में लाओ और संसार और भोगों की तरफ से हटा कर अंतर में शब्द और स्वरूप के आसरे लगाओ और आहिस्ता-आहिस्ता ऊँचे देश की तरफ चढ़ाओ, पर जो कि जीव जन्मान-जन्म और जुगान-जुग और अनेक वर्षों से माया के घेर में पड़ा हुआ है, और संसारियों के संग और भोगों के रसों में फँसा हुआ है, और अपने निज घर यानी सत्तपुरुष राधास्वामी देश की याद बिल्कुल भूल गया है, और उसके मन और इन्द्रियाँ का झुकाव बाहर की तरफ कुटुम्ब-परिवार और माया के पदार्थों में हो रहा है, और हर वक़्त उन पदार्थों की प्राप्ति के लिये जतन करता है, या उसी के खयाल में लिपटा रहता है, इस सबब से जो कभी सच्चे परमार्थ के

बचन सुनता है, वह भूल जाता है। और जो जुगत कि मन और इन्द्रियों के क्राबू में लाने के वास्ते बताई जाती है, वह ब-सबब दुनिया के ख्यालों के भरे होने के, इसके मन में कम ठहरती है और दुरुस्ती से नहीं बन पड़ती। इस वास्ते इस काम को भी थोड़ी बहुत दुरुस्ती से करने के लिये दया दरकार है। और वह दया कुल्ल मालिक राधास्वामी दयाल जब २ और जैसा २ मुनासिब समझते हैं, करते रहते हैं। लेकिन जीव को चाहिये कि दुनिया और उसके भोगों से किसी क्रदर बैराग रखे और फ़िज़ूल ख़्वाहिशें न उठावे।

३-संतों ने कहा है कि जब तक जीव की भूल और भरम किसी क्रदर दूर न होवे, तब तक मुनासिब है कि सतसंग हर रोज़ एक बार या दो बार करता रहे। जा भाग से संत सतगुरु या साध का सतसंग मिल जावे तो बड़ी बात है, नहीं तो उनकी बानी और बचन का थोड़ा पाठ, हर रोज़ एक या दो बार, होशियारी के साथ, समझ २ कर करना चाहिये। उससे भी बहुत फ़ायदा होगा और भूल और भरम आहिस्ता २ कम होते जावेंगे। और जब २ मौक़ा मिले तो साल भर में एक या दो बार या दो या तीन वर्ष में एक बार, वास्ते कम से कम एक या दो हफ़्ते या ज़्यादा के, ज़रूर सतसंग में शामिल होवे और उस वक़्त जो कुछ कि अपने मन में संदेह और भरम होवें, उनको साफ़ करावे, और जो कोई और विघ्न अभ्यास

में हर्ज करते हों, उनको भी दूर करावे ।

४—यह सतसंग भी बिना दया के नहीं मिल सकता है । और राधास्वामी दयाल सच्चे परमार्थियों पर आप दया करके जब २ मुनासिब होता है, उनकी चाह पूरी करते हैं । यानी जब-तब मौज से ऐसा ब्यौत बनाते हैं कि जिसमें वे सतसंग में शामिल होकर उससे फ़ायदा उठावें । और जो ऐसा ब्यौत न बने तो सच्चे सतसंगी से उनका मेल करा कर परमार्थ के गहरे और रसीले बचन उनको सुनवाते हैं, कि जिस में उनके कारज का बनाव जारी हो जावे । लेकिन जीव को चाहिये कि सतसंग में शामिल होने के लिये सच्चे मन से चाह उठाता रहे, और जो बंदोबस्त इसके इख्तियार में होवे, करता रहे ।

५—सब जीव जैसा कि चाहिये अभ्यास या करनी नहीं कर सकते । इस वास्ते राधास्वामी दयाल ने ऐसी मौज फ़रमाई है कि जो जीव सच्चे होकर उनके चरणों की सरन लेवेंगे और अपनी ताकत के मुवाफ़िक़ शौक़ के साथ करनी भी करे जावेंगे, यानी अपने कुल्ल काम परमार्थी और स्वार्थी उनकी मौज के आसरे करेंगे, तो वे उनकी हर तरह से सम्हाल और रक्षा फ़रमा कर जिस क्रदर अभ्यास और करनी, वास्ते उनके उच्चार के, जरूर होगी, उनसे आप करा लेंगे, और आखिर वक़्त पर उनको आप अपने चरणों की अमृत-धार में लपेट कर जिस

स्थान पर कि मुनासिब समझेंगे, ऊँचे ओर सुखाले देश में बासा देवेंगे और जो कुछ करनी, वास्ते पहुँचने धुर स्थान के, बाक्री होगी, उसको, जीव को दुबारा जनम देकर और फिर सतसंग में शामिल करके, पूरी करावेंगे और इस तरह उसका कारज पूरा करेंगे ।

६-खुलासा यह कि हर तरह कुल्लू मालिक राधास्वामी दयाल जीवों पर अपनी दया फ़रमा कर हर हालत में उनका गुज़ारा करते हैं और परमार्थ में ख़ास कर जो कोई उनकी सरन दृढ़ करके सच्चे मन से लेवेगा, उसके जीव का काम बनावेंगे, यानी उस का पूरा उद्धार करेंगे ।

७-सच्ची सरन के धारन करने के वास्ते ज़रूर है कि गहरी प्रीति और प्रतीत राधास्वामी दयाल के चरनों में होवे । और जब सतसंग करके मन में विश्वास आया और थोड़ा बहुत प्रेम जागा, फिर जिस क्रूर कि अभ्यास इस जीव से आसानी के साथ बन पड़े, वही उसके उद्धार के वास्ते काफ़ी होगा । यानी राधास्वामी दयाल अपनी मेहर और दया से जिस क्रूर करनी ज़रूरी और मुनासिब है, आप करा लेवेंगे, और जीव को दयाल देश में बासा देवेंगे ।

८-राधास्वामी दयाल का हुक्म है कि जो कोई अपनी करनी पूरे तौर पर करके निज देश में पहुँचना चाहे, उसको चाहिये कि गहरा अभ्यास करे और मन

और इंद्रियों का रोक कर क्राबू में लावे और सुरत को चढ़ा कर मुक्काम २ पर पहुँचावे । तब एक दिन धुर धाम में पहुँचेगा । और ऐसी करनी वाले के संग दया बराबर रहेगी और वे दयाल अपना खास सहारा देकर कारज बनावेंगे ।

६-और जिन जीवों से कि इस क्रूर मेहनत अभ्यास की, और कार्रवाई मन और इंद्रियों को रोकने और क्राबू में लाने की, नहीं बन पड़ती है, पर सरन सच्चे मन से राधास्वामी दयाल के चरनों की धारन कर रहे हैं, उनको चाहिये कि प्रीति और प्रतीत चरनों में बढ़ाते रहें, और जिस क्रूर और जैसा बने अभ्यास भी करे जावें । तब राधास्वामी दयाल अपनी मेहर से उनके जीव का कारज आप बनावेंगे, जैसा कि इन कड़ियों में दया से आप फ़रमाया है ।

धीरज धरो करो सतसंगत, मेहर दया से लेउँ सुधारा ।
वह तो रूप दिखा कर छोड़ूँ, तुम जल्दी क्यों करो पुकारा ।
तुम्हरी चिंता मैं मन धारी, तुम अचित रह धरो पियारा ।
संशय छोड़ करो दृढ़ प्रीति, और परतीत संवारा ।
यह करनी मैं आप कराऊँ, और पहुँचाऊँ धुर दरबारा ।

और कबीर साहब ने भी अपनी बानी में ऐसा ही कहा है—

मत तू हंसा डिगमिगे, गहो मेरी परतीत ।
काल मार मर्दन करूँ, ले चलूँ भौजल जीत ॥

१०—इस वास्ते जो जीव कि राधास्वामी दयाल का सरन में आये हैं, उनको चाहिये कि उनकी दया की प्रतीत और भरोसा दृढ़ करके, जिस क्रूर कि उनसे बने, करनी करे जावें । बाक्री काम जो कुछ होगा, राधास्वामी दयाल आप सँवारेंगे ।

११—और मालूम होवे कि सरन लेने से यह मतलब नहीं है कि कुछ भी करनी न करें यानी न सतसंग और अभ्यास करें और न प्रीत और प्रतीत की तरक्की में कोशिश करें ।

१२—जो जीव ऐसी समझ धारन करेंगे, उनको समझना चाहिये कि वे आलसी और बे-परवाह हैं, और दया के लेने की क्राबलियत नहीं रखते और इस वास्ते जब तक वे हिम्मत बाँध कर अपनी कोशिश न करेंगे, तब तक उनके कारज का बनना भी शुरू नहीं होगा ।

१३—जो कोई दरियाफ्त करे कि बिना पूरी करनी कराने, और कर्मों के काटने के, राधास्वामी दयाल दया और मेहर से कैसे जीव का उद्धार करते हैं, तो जवाब उसका यह है कि—

क—वे अपनी दया से संचित और प्रारब्ध कर्मों को, उनका भोग जल्द २ कराके और फल उनका मन भर की जगह सेर भर में भुगता कर, बहुत से इसी जनम में कटवा देते हैं । और उन कर्मों का असर मन का सेर भर और सूली का कांटा इस तौर पर हो जाता है कि जीवों को उनके नाम के आधार और चरन सरन के भरोसे से तकलीफ़ बहुत कम व्यापती है । यानी ऐसी हालत में उनके मन और सुरत मौज से इस क्रूर अंतर में खिंचे और तने रहते हैं कि दुख-सुख का असर उन पर ब-निस्वत संसारी जीवों के कम व्यापता है ।

ख—क्रियमान कर्म का बंधन, सरन वाले जीवों को, बहुत कम या बिल्कुल नहीं होता है, क्योंकि जो काम कोई आसा धरके वे करते हैं, उसमें मौज को निहारते रहते हैं । और चाहे उनका मन मौज के साथ मुवाफ़िकत करे या न करे, वे अपनी मेहर से उन कर्मों के नतीजे यानी मतलब को इस तौर पर मोड़ देंगे कि जिसमें जीवों का परमार्थी फ़ायदा निकले, और दुनिया का भी काम जिस क्रूर ज़रूरा और मुनासिब है, औसत दरजे पर बनता चला जावे और उनके मन का बंधन उसमें ज़्यादा न होने पावे, और सतसंग कराके जीवों के मन में से दुनिया की फ़िज़ूल चाहें और आसा और मन्सा घटाते चले जाते हैं । इस रीत से क्रियमान कर्म उनको बाँध नहीं सकते ।

ग—जो मेहर से उन जीवों से भक्ति और प्रेम की करतूत जैसे सतसंग और सुमिरन और ध्यान और भजन और बानी का पाठ और संत और साध और प्रेमी जन की तन, मन, धन से सेवा कराते जाते हैं, इससे उनके मन और सुरत दिन २ माया और उसके पदार्थों से उपराम होते जाते हैं, यानी इन्द्रियों के घाट से हट कर दिन २ ऊँचे की तरफ चढ़ते हैं, और अंतर और बाहर दया और मेहर के परचे पाकर प्रीत और प्रतीत बढ़ती जाती है, और राधास्वामी दयाल के दर्शन और उनके धाम में पहुँचने की उमँग जागती जाती है ।

घ—इस करनी के फल का कुछ हिसाब नहीं हो सकता यानी दिन २ उन जीवों का प्रेम बढ़ता जाता है और काल और कर्म और माया के घेर से उबार होता जाता है और संसारी चाह और करतूत दिन २ घटती जाती है और उसके भोग और पदार्थों से चित्त हटता जाता है ।

१४—इस तौर से जीव के सच्चे उद्धार और उबार में किसी तरह का शक और संदेह बाक्री नहीं रहता । और जो जीव कि सच्चे परमार्थी हैं और राधास्वामी दयाल की सरन में आये हैं, वह ऊपर की लिखी हुई बातों की जाँच कर सकते हैं, और अपनी हालत दिन २ बदलती हुई, कुछ अरसे के अभ्यास के बाद, देख कर और राधास्वामी दयाल की मेहर और दया की परख करके, निश्चय इस

बात का कर सकते हैं कि जरूर सुरत-शब्द मार्ग का, जिस क्रदर बन सके, अभ्यास करके और राधास्वामी दयाल के चरनों की सरन दृढ़ करके उनके जीव का सच्चा कल्याण और उद्धार मुमकिन है ।

१५—राधास्वामी मत में कोई काम जबर और कठिनता के साथ नहीं कराया जाता । जिस क्रदर कार्रवाई कि जारी है, सब सहज तौर पर कराई जाती है । किसी चीज़ का जबरदस्ती त्याग नहीं कराया जाता, और न किसी बात को जबरदस्ती मनवाया जाता है, और न कोई काम ताकत से ज्यादा कराया जाता है । जिस क्रदर जिसकी उमंग है, उसी क्रदर वह कार्रवाई करता है । खुलासा यह कि कुल्ल कार्रवाई परमार्थ की इस मत में जीवों की सरधा और उमंग और शौक्र और प्रेम पर मुनहसर है ।

१६—सच तो यह है कि ऐसा ऊँचा और सच्चा और पूरा मत और ऐसा गहरा और धुर पहुँचाने वाला अभ्यास, आज तक कहीं और किसी वक़्त में, ऐसी आसानी के साथ जैसी कि अब राधास्वामी दयाल ने कर दा है, प्रकट नहीं हुआ । इस मत में कुल्ल जीव, कुल्ल क्रीमों और मुल्कों के, शामिल हो सकते हैं और उसके अभ्यास की कमाई थोड़ी-बहुत करके राधास्वामी दयाल की दया लेकर, सहज में, बग़ैर ज्यादा मेहनत और तकलीफ़ के, इसी जनम यानी

जिन्दगी में अपनी मुक्ति और उद्धार का सबूत पाकर, थोड़ी बहुत शान्ति और आनन्द और निश्चिंताई हासिल कर सकते हैं ।

१७—यह मत और यह अभ्यास कुल्ल मालिक राधास्वामी दयाल ने आप संत रूप धारण करके इस दुनिया में प्रकट किया । और जो कि वे कुल्ल रचना के सच्चे माता-पिता हैं और सब जीवों का हित उनको बराबर मंजूर है, इस वास्ते यही मत और यही अभ्यास कुल्ल जीवों के वास्ते जारी फ़रमाया । यानी कुल्ल मुल्कों के जीव इस में शामिल होकर सहज में इसकी कार्रवाई और कमाई करके अपना उद्धार करा सकते हैं ।

१८—जो कोई सच्चे खोजी और दर्दी परमार्थ के हैं, उनको यह बचन प्यारा लगेगा, और वे, सतसंग अंतर और बाहर करके जो २ बातें कि ऊपर लिखी गई हैं, उनकी जाँच और राधास्वामी दयाल की मेहर और दया की परख करके, मगन होंगे । और जिनके मन में खोज और दर्द नहीं है, वे इस बचन की प्रतीत नहीं करेंगे । और वे न तो सतसंग में शामिल होकर और बचन सुन कर खुश होंगे और न अंतर में अभ्यास कर सकेंगे । फिर उनको जाँच और परख कुल्ल मालिक राधास्वामी दयाल की मेहर और दया की कि जो वे जीवों पर कर रहे हैं, कैसे हो

सकती है ? और फिर राधास्वामी मत और उसके अभ्यास की बड़ाई का यकीन कैसे हो सकता है ?

१६—जिस किसी ने, एक या दो या ज़्यादा बार सतसंग करके राधास्वामी मत को अच्छी तरह समझ लिया है, और संशय और भ्रम उसके दूर हो गये हैं, और निश्चय उसका और सरन राधास्वामी दयाल के चरणों में पक गई है और भक्ति मार्ग यानी परमार्थ के क्रायदे और रीत अच्छी तरह समझ लिये हैं और उसके मुआफ़िक़ जिस क्रदर बनता है, बरताव भी करता है और अपने मन और इन्द्रियों की चाल की निरख-परख करके बचनों के मुआफ़िक़ उनकी सम्हाल और सफ़ाई में कोशिश करता रहता है, और अभ्यास जहाँ तक मुमकिन है, राधास्वामी दयाल की दया लेकर दुरुस्ती से करता है, और जो विघ्न उसमें खलल डालते हैं उनको परख कर, उनके दूर करने का जतन जैसा कि मुनासिब है, करता है, और अंतर और बाहर थोड़ी-बहुत मेहर और दया राधास्वामी दयाल की अपने ऊपर परखता है, उसको ज़्यादा ज़रूरत सतसंग में आने की नहीं है। क्योंकि उसको बानी और बचन के पाठ और अंतर के अभ्यास और बचनों के मनन और विचार से वह फ़ायदा हासिल हो सकता है, जो सतसंग में प्राप्त होगा। लेकिन जब उसका दिल चाहे और मौक़ा मिले तब उसको इस्तिथार है कि सतसंग में शामिल होकर उसका

आनन्द और बिलास हासिल करे ।

२०—जो लोग कि बहुत दूर देश में रहते हैं, उनको चाहिये कि एक बार तो जब और जैसे मौक़ा मिले, जरूर सतसंग में शामिल हों। और जो यह मुमकिन न होवे तो उन सतसंगियों का, जो एक या दो बार सतसंग में शामिल हो चुके हैं, सतसंग करके, अपने संशय और भ्रम दूर करावें और प्रीत और प्रतीत चरनों में राधास्वामी दयाल के बढ़ावें, और पोथी सार वचन वगैरा को समझ कर अकसर पढ़ते रहें ।

वचन १२

चेत कर सतसंग और अभ्यास करके
परमार्थी चिन्ता और खटक हिरदे
में पैदा करना कि जिससे
पूरा काम बन जावे

१—जो कि राधास्वामी मत कुल्ल मालिक से मिलने और उसके धाम में बासा पाने का मत है, इस वास्ते इसके रक्षक, और जो जीव कि सच्चे मन से इस में शामिल हों, उनके सम्हालने वाले, और धुर घर में पहुँचाने वाले, राधास्वामी दयाल आप हैं। बिना उनकी मेहर के कोई जीव इस मत में सच्चा होकर नहीं लग सकता और

न दुरुस्ती से कार्रवाई उसके अभ्यास की जारी रह सकती है ।

२-जो जीव कि सतसंग में आवें और बचन चित्त देकर बिना पक्षपात सुनें और अपनी विद्या बुद्धि और चतुराई को पेश न करें, तो थोड़े दिन के सतसंग करने में, यह मत उनकी समझ में अच्छी तरह आ सकता है और संदेह और भ्रम दूर हो सकते हैं । तब, जो जीव कि सच्चे खाजी और दर्दी हैं और दुनिया का हाल देख कर उनके मन में किसी क्रूर बैराग आया है, वे, राधास्वामी दयाल की बानी और बचन सुन कर जरूर मगन होंगे, और अंतर में सतसंग का रस लेकर तृप्त होते जायेंगे । ऐसे जीवों को राधास्वामी दयाल अपने सतसंग में लगावेंगे और रास्ते का भेद और जुगत चलने की दरियाफ्त करके वे जीव अभ्यास शुरू कर देंगे ।

३-लेकिन, जो जीव कि अधिकारी यानी सच्चे दर्दी नहीं हैं, वे जो इत्तिफाक से सतसंग में आ भी जावेंगे, तो पक्षपात अपने खानदानी मत की नहीं छोड़ेंगे, और बचन उलटे-सुलटे कह कर संतों के बानी और बचन को अच्छी तरह नहीं समझेंगे, और एक, दो या तीन बार सतसंग में आकर बैठ रहेंगे, और बाहर निकल कर अपनी ओढ़ी बुद्धि और मत के मुवाफिक संत मत की निंदा करेंगे । ऐसे जीव सतसंग में लगाने के लायक नहीं हैं ।

पर उनके मन में भी बीजा पड़ जावेगा और किसी न किसी वक़्त जब उनके कर्मों का भार किसी क्रूर हलका हो जावेगा, तब वह बीजा अंकुर पैदा करेगा। यानी वे जीव फिर सतसंग में आवेंगे और होशियारी के साथ वचन सुन कर मानेंगे, और थोड़ा बहुत अभ्यास भी उनसे बन पड़ेगा।

४—सच्चे परमार्थी जीव जो सतसंग और अभ्यास में लगाये गये हैं, उनकी प्रीत और प्रतीत राधास्वामी दयाल के चरणों में और सुरत शब्द-मार्ग की कमाई में दिन २ बढ़ती जावेगी। यहाँ तक कि मन और इन्द्रियों के भोग उनको कम प्यारे लगेंगे, और आलस और नींद और भूख आहिस्ता आहिस्ता कम होती जावेंगी और गुरु-दर्शन और सतसंग और प्रेमी जन में प्यार बढ़ता जावेगा, और राधास्वामी नाम और राधास्वामी दयाल के चरण उनके हिरदे में किसी क्रूर बस जावेंगे। ऐसे जीवों को राधास्वामी दयाल अपनाते हैं, यानी उनकी रक्षा और सम्हाल हर दम मंज़ूर है, और अंतर और बाहर उनको परचे मेहर और दया के मिलते जावेंगे।

५—फिर उन्हीं जीवों की सरन राधास्वामी दयाल के चरणों में दृढ़ और मज़बूत होती जावेगी। और वे ही जीव अपने मन और इन्द्रियों के हाल और चाल की निरख और परख दुरुस्ती से कर सकेंगे, और ना-मुनासिब और

गैर वाजिब ख्वाहिशें संसार की, उनके मन में, कम उठेंगी और जब २ उठेंगी तो फ़ौरन उनको वे रोकेंगे और हटावेंगे। और जब कभी भूल-चूक कर, या पुरानी आदत और स्वभाव के मुवाफ़िक़, ऐसी चाहों में कभी २ बह जावेंगे, तो जल्द होशियार होकर अपनी हालत पर भुरेंगे, पछतावेंगे और शरमावेंगे, और प्रार्थना करेंगे। और उस दिन कुछ भजन और ध्यान ज़्यादा करेंगे ताकि जो नुक़सान और हर्ज, मन और इन्द्रियों की कुचाल से, हुआ है, उसकी सम्हाल हो जावे।

६-फिर आहिस्ता २ उन जीवों की ऐसी हालत होती जावेगी कि उनको भीना यानी बारीक ख्याल, परमार्थ यानी राधास्वामी दयाल के चरन कँवल का, थोड़ा-बहुत हर वक़्त रहेगा और अपनी हालत की परख और जाँच हर रोज़ करते रहेंगे और दिन २ बचनों के मुवाफ़िक़ अपने मन और इन्द्रियों की दुरुस्ती और सफ़ाई और सम्हाल करते जावेंगे, और मन और सुरत को समेट कर ध्यान और भजन के वसीले से आहिस्ता २ निज घर की तरफ़ चढ़ाते जावेंगे।

७-अब समझना चाहिये कि जब तक कोई सतसंगो इस तौर पर कि जैसा ऊपर लिखा है, चेत कर सतसंग करके, अभ्यास में थोड़ी-बहुत मेहनत दुरुस्ती के साथ नहीं करेगा, और सतसंग में अच्छी तरह निर्णय करके राधास्वामी

दयाल के सर्व समर्थ और कुल्ल मालिक होने का, और यह कि सुरत शब्द-मार्ग के सिवाय और कोई अभ्यास ऐसा आसान और धुर पहुँचाने वाला नहीं है, पूरा निश्चय धारण नहीं करेगा, और अपने मन और इन्द्रियों की निरख-परख यानी चौकीदारी होशियारी के साथ नहीं करेगा, तब तक उसकी तरक्की, परमार्थ की, राधास्वामी मत के मुवाफ़िक, जैसा चाहिये, नहीं होवेगी। और न उन की दया और मेहर की परख और जाँच आवेगी कि जिससे उनके चरणों में प्रीत और प्रतीत दिन २ बढ़ती जावे और सरन दृढ़ होती जावे।

८—ऐसी हालत, जैसी कि दफ़ा ६ में लिखी है, जिस किसी को दया से हासिल होती जावे, तो जानना चाहिये कि वही जीव मेहरी और बड़ भागी है, और वही एक दिन गुरुमुख बन जावेगा। क्योंकि सत्तपुरुष राधास्वामी दयाल के चरण उसके हिरदे में बस गये, और वे दिन २ संशय और भ्रम और संसारी चाहों का कूड़ा-करकट उसके हिरदे से निकाल कर एक, दिन पूरी सफ़ाई कर देंगे। और राधास्वामी दयाल की प्रीत की खटक ऐसी उसके हिरदे में पैदा कर देंगे कि वह किसी वक्त और किसी काम में नहीं बिसरेगी। फिर ऐसे जीव, अपने उद्धार की सूरत, अपनी जिंदगी में आप देख कर, मगन हो जावेंगे और जब तक उनका देह और संसार में बासा है, तब तक

होशियारी से कार्रवाई करते रहेंगे, कि जिस में माया और मन ताकत पाकर, किसी तरह से उनके काम में विघ्न न डालें ।

६-इस वास्ते सब सतसंगी और सतसंगिनों को मुनासिब है कि जिस क्रूर जिससे बन सके, राधास्वामी दयाल की दया का बल लेकर इसी तौर से जैसा कि ऊपर जिक्र हुआ है, होशियारी के साथ सतसंग और अभ्यास करें, और प्रीत और प्रतीत राधास्वामी दयाल के चरनों में बढ़ाते और पकाते जावें कि जिसमें उनका काम जल्दी बन जावे और किसी तरह का संशय और भ्रम मन में बाक्री न रहे, और किसी क्रूर सच्ची खटक उनके हिरदे में बस जावे कि जिससे कुल कार्रवाई परमार्थ की दुरुस्ती से जारी रहे और दिन २ तरक्की होती जावे और संसारी स्वभाव और आदतें परमार्थी चाल के साथ बदलती जावें ।

बचन १३

मजबूत करना प्रतीत और प्रीत का,
राधास्वामी दयाल के चरन कँवल में

१-कुल कामों में चाहे परमार्थी होवें, चाहे दुनिया के, पहिले प्रतीत और यकीन दरकार है । जब तक कि

जीव को पूरी प्रतीत और यक्रीन, किसी अच्छे काम का, नहीं होता, तब तक वह उस काम को प्रीत और दुरुस्ती से नहीं करता, और न नाक्रिस काम के करने से खौफ़ खाता है ।

२-प्रतीत में बहुत दरजे हैं । लेकिन बिना गहरी और पूरी प्रतीत के (कि जो किसी वक़्त और किसी हालत में चाहे दुख होवे या सुख, डिग न जावे, और एक रस क्रायम रहे) पूरा काम नहीं बन सकता, और वैसे तो जिस क्रदर जिसकी प्रतीत है, उसी क्रदर उसको फ़ायदा और फल उसका जरूर मिलेगा ।

३-पूरी प्रतीत का दृष्टान्त यह है कि (१) जैसे किसी को कहा गया कि तेरे फ़र्ला मकान में ज़मीन के अन्दर इतनी गहराई पर खज़ाना है । जो उसको इस बात की प्रतीत आ गई तो वह जरूर उसका खोदना शुरू करेगा और जब तक कि खज़ाना नहीं निकले, तब तक बराबर मेहनत के साथ खोदना जारी रखेगा, और (२) जैसे किसी को कहा गया कि तेरे फ़र्ला मकान में ज़हरीला सर्प है, तो वह जब तक कि उस सर्प को निकालने का बंदोबस्त न हो जावेगा, तब तक खौफ़ के मारे उस मकान में नहीं जावेगा ।

४-इसी तरह परमार्थ के मुआमले में, जब तक कि गहरा सतसंग करके यानो तवज्जह और दुरुस्ती के साथ

बचन सुन कर, और उनका मन में अच्छी तरह विचार करके, पूरी प्रतीत राधास्वामी दयाल के चरणों में, कि वे कुल मालिक और सर्व समर्थ हैं, न आवेगी, तब तक मन थोड़ा-बहुत डावाँडोल रहेगा। यानी जब तक इधर-उधर भरम उठाता रहेगा और जब तक ऐसी हालत रहेगी, तब तक, जो अभ्यास कि संत सतगुरु ने बताया है, दुरुस्ती से नहीं बनेगा, और उसका थोड़ा-बहुत रस भी जैसा कि चाहिये, नहीं आवेगा, और फिर राधास्वामी दयाल के चरणों में प्रतीत भी नहीं बढ़ेगी।

५—ऐसी प्रतीत के आने में कितने ही विघ्न अपना जोर करते हैं और वह आगे लिखे जाते हैं, और उनके दूर करने का जतन भी लिखा जाता है। यह विघ्न या तो प्रतीत को डिगमिग कर देते हैं, या भुला देते हैं, या उस में संदेह पैदा कर देते हैं कि यह बात सच्ची है या नहीं, और इसमें वह फल जो कि संतों ने कहा है, मिलेगा या नहीं। और वे विघ्न यह हैं:—पहले, विशेष चाह मन और इन्द्रिय के भोग बिलास की, और लगे रहना उसी ख्याल और जतन में। दूसरे, टेक और पकड़ अपने घराने के इष्ट और मत में। तीसरे, पकड़ और अटकाव उन बातों में, जो विद्यावान और चतुरे लोगों ने मालिक और उसके मतों की निस्वत अपनी किताबों में लिखी हैं। चौथे, पकड़ अपनी बुद्धि की समझौती में जो और मतों

का हाल पढ़ कर और सुन कर और थोड़ी-बहुत विद्या हासिल करके पैदा की है। पाँचवें, बे-खौफ़ी मौत और नरकों के दुखों से और बे-परवाही निसबत अपने जीव के कल्याण के। छठे, अपनी अनजानता और ओछी समझ करके निंदकों के बचन सुन कर भरम जाना। सातवें, पुराने इष्ट और पिछले महात्मा और औतार और देवताओं में, जो कुल्ल मालिक राधास्वामी दयाल के नीचे और उनके पैदा किये हुये हैं, भाव का होना, और मन में थोड़ा-बहुत संसारी नफ़े या नुक़सान का ख़ौफ़ करके उस भाव का क्रायम रहना। आठवें, अभ्यास यानी भजन और ध्यान के वक़्त, जैसा मन चाहता है, रस के न मिलने से, मन का रूखा और फीका या निरास हो जाना। नवें, अपनी या अपने कुटुम्बियों की तकलीफ़ के वक़्त राधास्वामी दयाल के चरणों में प्रार्थना करने से, और उस तकलीफ़ के जल्द दूर न होने या घटने से, चित्त का दुखी और किसी क्रूर सुस्त और निरास हो जाना।

६-पहिले विघ्न की निस्बत इस क्रूर बयान करना काफ़ी है कि दुनिया के कारखाने को नज़र-ए-ग़ौर से देखना और उसके भोग और पदार्थों को तुच्छ और नाशमान समझ कर और अपनी मौत की याद चित्त में लाकर, उनकी चाह और क्रूर, किसी क्रूर मन से कम करना, और दुनियादारों के व्यवहार और बर्ताव को जाँच कर

उसका पूरा भरोसा न करके चित्त से उनकी क्रदर को घटाना । यह बात कोई दिन में चेत कर सतसंग करके हासिल होगी । वाजबी और जरूरी चाह और क्रदर दुनिया के सामान की (जिस क्रदर कि अपने औसत दरजे पर गुजारे के लायक दरकार होवे) करने में हर्ज नहीं है । लेकिन तृष्णा और फ़िजूलि परमार्थ में विघ्न कारक है ।

७—दूसरा विघ्न, ख़ूब समझ कर सतसंग करने और राधास्वामी मत के उसूल और कायदे अच्छी तरह से समझने से, दूर हो सकता है ।

८—खोजी और दर्दी जीवों को ऐसा ख्याल नहीं रखना चाहिये कि जो ऊँचे से ऊँचा और सच्चे मत का हाल सुने तो उसको अपने घराने के पुराने मत से मिला कर जैसे बने, तैसे एक ही, और बराबर माने । क्योंकि दुनिया में हर एक चीज़ में दरजे हैं, और इसी तरह परमार्थ में भी बहुत दरजे हैं, और हर एक मत एक-एक दरजे से ताल्लुक रखता है ? फिर सब मत बराबर कैसे हो सकते हैं । इस वास्ते जो मत कि सब से ऊँचा और गहरा है, और उसके पेट में सब दरजे आ गये हैं, तो वही मत सब से बड़ा है । और यह बात सिर्फ़ राधास्वामी मत में पाई जाती है । इस वास्ते अपने जीव के कल्याण के लिये उसको सब से बड़ा मानना

ज़रूर है, और अपने पुराने और ओछे मत की टेक को छोड़ना मुनासिब है ।

६-तीसरे विघ्न की निस्वत इतना बयान करना काफ़ी होगा कि जितने विद्यावान और चतुरे पुराने वक्तों में हो गये, या ज़माने हाल में मौजूद हैं, वे सब, नतीजे को देख कर, उसके सबब को बुद्धि से दरियाफ़्त करके, जहाँ तक कि उनकी नज़र और समझ की पहुँच हुई, बयान करते हैं, और असल हाल और आदि सबब की उनको ख़बर नहीं है । क्योंकि वह उनकी बुद्धि और नज़र की हद से बहुत दूर है, और बग़ैर अपने अंतर में अभ्यास करने के, और अपने मन और सुरत की चढ़ाई करने के, मालूम नहीं हो सकता, और इन लोगों में अन्तर का अभ्यासी, और घट के भेद से ख़बरदार कोई नहीं हुआ और न है । और यह बात उनकी बानी और बचन से साफ़ ज़ाहिर है । यानी उस में, घट के हाल और अभ्यास का कहीं भी ज़िक्र नहीं आया है । फिर उनके बचनों को संतों के बचन के मुक़ाबले में, जिन्होंने कि सब हाल और भेद असली और आदि स्थान और कुल्ल रचना को देख कर कहा है, कैसे सही और दुरुस्त मान सकते हैं ? उनको, न तो मालिक कुल्ल का दर्शन मिला और न उसकी कुदरत की, जो कि ऊँचे देशों की रचना में प्रकट है, ख़बर पड़ी । फिर जो कोई उनके बचन को मानेगा, वह सच्चे मालिक से विमुख होकर, हमेशा

किसी न किसी किसिम की देही धारन करके, दुख-सुख भोगता रहेगा और जनम-मरन के चक्कर से कभी छुटकारा उसका नहीं होगा ।

१०—इस बात का सिर्फ़ इसी क्रूर सबूत काफ़ी है कि कुल्ल जीव, क्या विद्यावान और क्या मूरख, इस दुनिया में, माया और उसके पदार्थ, और माया-धारियों के, आशिक्र हो गये, यानी उन्हीं में उनका भाव और प्यार और उन्हीं की चाह उनके दिल में रही, और सच्चे मालिक का भय और भाव उनके मन में नहीं आया । बल्कि उसकी मौजूदगी में भी शक और संदेह उनके मनों में रहा, और संत और साध जन उस सच्चे मालिक के, निहायत दरजे के प्रेमी और आशिक्र हुये, और अपनी बानी और बचन में उसी की महिमा और प्रीत का वर्णन किया । अब खयाल करो कि जो विद्यावानों को उस सच्चे मालिक की कुछ भी खबर पड़ी होती, या कुछ भी जलवा उसके अपार और अथाह नूर का नज़र आया होता, तो वे, दलीलें और हुज्जतें विद्या और बुद्धि से बना कर, जीवों को क्यों भरमाते ? और उनके दिल में उस सच्चे मालिक का इश्क़ और प्रेम क्यों नहीं आया ? और उसी को सब जीवों को क्यों नहीं दढ़ाया और उस मालिक की महिमा क्यों नहीं गाई ? इसी से साफ़ जाहिर है कि न तो उन्होंने उस मालिक का दर्शन पाया, और न उसकी अथाह क्रुदरत

की खबर पाई और न पूरा यक्रीन उसकी मौजूदगी का उनके दिल में आया, फिर यह लोग सब के सब, उस सच्चे मालिक से विमुख रहे, और इस वास्ते जो कोई उन की किताब और बचनों को पढ़ेगा या सुनेगा और मानेगा वह भी उनके मुवाफिक विमुख रहेगा । और हाल यह है कि सच्चा कुल्ल मालिक जरूर मौजूद है ।

११—देखो, यह लोक और कुल्ल उसकी रचना, वास्ते अपनी पैदाइश और परवरिश के, इस सूरज की जो विशेष चैतन्य है, आधीन है । और यह सूरज, मय अपने तारा मंडल के, दूसरे सूरज का, जो इसका भी विशेष चैतन्य है, आधीन है । यहाँ तक तो इल्म नजूम और दूरबीन की मदद से मालूम हुआ है । और संत फ़रमाते हैं कि उस सूरज के ऊपर तीन बड़े से बड़े सूरज मंडल और हैं । जो अखीर मंडल है वही अपार और अनंत है और वही कुल्ल मालिक का धाम है । इस हिसाब से सच्चे और कुल्ल मालिक का मौजूद होना साबित हुआ, और जो कि कुल्ल रचना में कारीगरी और समर्थता उसकी क़ुदरत की, ओर इरादा और मतलब हर एक चीज़ के पैदा करने का, ज़ाहिर है, इस वास्ते वह कुल्ल मालिक, कुल्ल इल्म और ज्ञान और सर्व समर्थता और समझ-बूझ और ताक़त का भंडार है । अब ख्याल करो कि जो कोई उसकी मौजूदगी में शक लावे या उसको अचेत और अज्ञानी और बे-ताक़त और बे-समझ ठहरावे

तो किस क्रूर वह भारी पापी और गुनहगार होगा और उसकी दया और मेहर से किस क्रूर दूर पड़ेगा और अभागी रहेगा ?

१२-चौथा विघ्न, मिस्ल विघ्न नम्बर दो के, चेत कर सतसंग करने और संतों की बानी और बचनों को, पक्षपात छोड़ कर, निर्मल बुद्धि से विचारने से, दूर होवेगा । संतों के सतसंग में हर एक बात का अच्छी तरह से निर्णय होता है, और वे नहीं चाहते कि कोई शरूस् उनके वचन को बे समझे हुए और बिना निर्णय करने के, अंधों और मूर्खों की तरह मान लेवे । इस वास्ते खोजी, और दरदी को मुनासिब है कि जो बात कि उसने और मतों का हाल सुन कर या पढ़ कर या उनमें से किसी में शामिल होकर, अपने निश्चय में क्रायम की है, उसका निर्णय अच्छे तौर पर संतों के सतसंग में करावे, तब उसको खबर पड़ेगी कि आया उसकी समझ दुरुस्त है या नहीं । और जब ना-दुरुस्त या ओछी मालूम पड़े, तब फ़ौरन उसको छोड़ देवे । और इस बात की पक्ष न करे कि अपनी समझी हुई बात को एकाएक क्यों और कैसे छोड़ देवे । बल्कि संत मत का उसके साथ कोशिश करके मिलान न करना चाहिये । यह निहायत नादानी की बात है और इसमें बड़ा नुकसान खोजी का होता है । क्योंकि जब संत देखेंगे कि यह शरूस् बे-फ़ायदा हुज्जत करता है और मतलब उसका अपनी

समझ के क्रायम रखने का है, न कि सच्ची बात को तहक्रीक और दरियाफ्त करके पकड़ने और ग्रहण करने का, तब वे तबज्जह नहीं करेंगे। और यह शरूत असल और सच बात के समझने और पकड़ने से महरूम रह जावेगा। और अपने जीव के कल्याण करने में आप अपनी ओछी समझ और उसकी पकड़ में मूर्खों के मुवाफिक हठ करने से विघ्नकारक होगा। क्योंकि जितने मत दुनिया में जारी हैं, वे सब संत मत के मुक्ताबले में ओछे हैं। और विद्यावान और बुद्धिमानों के मत तो बिलकुल अकली हैं और असल और सच्ची बात से बे-खबर। फिर जिस किसी मत की, यह शरूत, पकड़ धारन करेगा, वह जरूर ओछा होवेगा। और उस पकड़ में हठ करने से इसके पूरे और सच्चे उद्धार में खलल आवेगा, यानी सच्चे मालिक के धाम में नहीं पहुँचेगा, रास्ते में कहीं न कहीं माया के घेर में ठहर जावेगा। और चाहे देर के साथ फिर पैदा होवे, पर जनम-मरन और उसके साथ दुख-सुख के भोग की उपाधि दूर नहीं होवेगी।

१३-पाँचवाँ विघ्न विषई यानी ऐयाश और संसारी लोगों के संग से पैदा होता है। वे लोग इन्द्रियों के भोग नहीं छोड़ना चाहते, और इस सबब से कोई बात जो उनके इन्द्रियों के विषयों के रस लेने में खलल डाले, उसको मानना नहीं चाहते, और अपनी काम, क्रोध और लोभ, मोह की सनी हुई बुद्धि से, संतों और महात्माओं के बचनों को,

भूठ मूठ का ख़ौफ़ दिखाने वाले समझ कर, उनका निरादर करके यक्रीन नहीं लाते हैं, और कहते हैं कि आक्रबत की खबर खुदा जाने, अब तो आराम से गुज़रती है। यानी आख़िरत के हाल को सिवाय मालिक के और कोई नहीं जानता, अब जो ऐश और आराम मिल रहा है, इसको क्यों छोड़ें ? ऐसे जीव इसी जनम में दुख-सुख के धक्के खाते हैं और रोग-सोग भोगते हैं और फिर भी नहीं चेतते। आख़िरत में उनको बहुत भारी तकलीफ़ और कष्ट भोगने पड़ेंगे और तब अपनी ग़लफ़त और बे-परवाही पर हाथ मल कर अफ़सोस करेंगे। लेकिन उनका उस वक़्त का पछतावा कुछ फ़ायदा नहीं देगा।

१४—ज़ाहिर है कि जितने दुनिया के भोग हैं, वे सब नाशमान हैं और जो ज़्यादा उनका भोग किया जावे तो फ़ौरन दुख पैदा करते हैं। और जो मन में चाह उन्हीं की ज़बर रही और उन्हीं की प्राप्ति के लिये उमर भर जतन करते रहे, तो इसी ज़िन्दगी में जब बुढ़ापा आता है, वे लोग ब-सबब बे-ऐतदाली के, किसी न किसी रोग में मुब्तिला होकर, बहुत दुख भोगते हैं। और जब स्वभाव के मुवाफ़िक़ उन भोगों की चाह उठाते हैं तब या तो वे भोग, निर्धनता के सबब से, मुयस्सर नहीं आते, या बीमारी के सबब से उनको भोग नहीं सकते, और तड़प २ कर जान देते हैं। फिर थोड़े दिन का ऐश और आराम भोग करके

किस क्रूर दुख और निरादर और मन और इन्द्रियों को जबरदस्ती रोकने की तकलीफ़ उठाते हैं। इस वास्ते अकलमन्द आदमी को, पहिले ही से, समझ कर और दुनिया का हाल, और विषई लोगों की हालत देख कर नसीहत लेना और आप होशियारी से बर्तना चाहिये।

१५-छठा विघ्न बहुत भारी नुकसान करता है, यानी जीव निन्दकों के बचन सुन कर बे विचारे या तहक्रीक किये हुए, या बगैर अपनी आँख से हाल और चाल देखने के, सतसंग से हट जाते हैं और अपने कच्चे शौक को दबा लेते हैं। इस वास्ते खोजी और दर्दी को मुनासिब है कि जो बात सुने, उसको पहिले महात्माओं या परमार्थी लोगों के बचन और चाल से मिलावे, या जो उसको यह ताकत नहीं है तो आप, सतसंग में जाकर, वहाँ की चाल-ढाल अपनी आँख से देखे, और जिस बात में शक होवे उसको बे तकल्लुफ़ खोल कर बयान करके उसकी असलियत को दरियाफ़्त करे। और जो चाल उसके ना पसंद होवे तो उसके जारी करने का सबब और उसको फ़ायदा, निर्णय करके समझे। तब उसको खबर पड़ेगी कि निन्दक लोग भारी नादान हैं। कभी आप जाकर उन्होंने कोई चाल नहीं देखी और न कोई बात सुनी। गरजमन्दों के कलाम को मूर्खों के तौर पर मान लिया और सतसंग को बुरा-भला कहने लगे। और गरजमन्द वे लोग हैं कि जो संतमत यानी अंतर के

अभ्यास के जारी होने में, चाहे वह वेद और शास्त्र और पुरान और क्रुरोन के मुवाफ़िक़ है, अपना नुक़सान समझते हैं, क्योंकि वे परमार्थ के रास्ते से बिल्कुल बे-ख़बर हैं। सिर्फ़ रोज़गार के खातिर दो-चार क्रिस्से कहानी की किताबें और इसी क्रिस्म की बातें बाहरमुख पूजा और इष्ट की, दुनियादारों के बहलाने और फुसलाने और अपना मतलब निकालने के लिये, याद करते हैं। और घरों में जाकर औरतों को ख़ौफ़ दिलाते हैं कि जो तुम्हारे मर्द उस सतसंग में जावेंगे तो तुमको और दुनिया को छोड़ देंगे। और मर्दों को समझाते हैं कि जो औरतें सतसंग में जावेंगी तो ख़राब होवेंगी और इसमें बड़ी बदनामी होवेगी। और जब किसी को सुनते हैं कि वह ख़िलाफ़ उनकी समझौती के सतसंग में जाने लगा तो वे उसकी बिरादरी के लोगों से मिल कर, उस की हँसी उड़ाते हैं, और तान और ठठोली की बातें कह कर दस-बीस आदमियों के जलसे में उसको शर्म दिलाते हैं, ताकि वह ख़ौफ़ और शर्म खाकर जल्द सतसंग में जाना छोड़ देवे। जो कोई ऐसे खुद-मतलबी लोगों या मूरख संसारियों के बचन, निंदा के, सुन कर सतसंग में शामिल नहीं होवेगा, या थोड़े दिन शामिल होकर उनके डर से हट जावेगा, वह अपने जीव के सच्चे कल्याण में आप विघ्नकारक और हारिज होवेगा।

१६—सातवें विघ्न का सबब यह है कि इस जीव के

दिल में दुनिया और उसके सामान और संसारी लोगों का भाव और क्रूर ज़्यादा है, और कुल्ल मालिक राधास्वामी दयाल के चरणों में अच्छी तरह सतसंग करके, जैसी चाहिये, वैसी प्रीत और प्रतीत नहीं आई। मूरख और खुद मतलबी लोगों के डराने से यह जीव जल्द अपने ऐतकाद से फिसल जाता है, और समझता है कि जो पुराने इष्टों को छोड़ दिया जावेगा तो वह कुछ न कुछ इसका संसारी नुकसान कर देंगे, और ज़रा नहीं सोचता कि जो कुछ आराम या तकलीफ़ होती है, वह अपने पिछले कर्मों का फल है, और जब कि कोई राधास्वामी दयाल की सरन में आया तो वह तकलीफ़ भी उनकी दया से बहुत कम हो जाती है।

१७—किसी देवता या औतार की ताक़त नहीं है कि बे-वास्ता किसी जीव को तकलीफ़ दे सके। जो कुछ कि होता है वह जीव के पिछले कर्मों का भोग है, और वह कर्म राधास्वामी मत के अभ्यास करने से दिन २ हलके होते और घटते जाते हैं।

१८—आदमी को चाहिये कि नज़र-ए-ग़ौर से देखे कि दुनिया में जीवों को कैसी २ सख़्त तकलीफ़ें हो रही हैं, और हर एक अपने ख़ानदानी मत और इष्ट को मान रहा है, फिर जो उन इष्टों में ताक़त तकलीफ़ देने की है तो तकलीफ़ दूर करने की भी होगी। फिर वे क्यों नहीं उन जीवों की सहायता करते ?

१६-इस वास्ते मूर्खों और गरजमंद लोगों के धमकाने से कि फ़लाँ तकलीफ़ राधास्वामी मत में शामिल होने से हुई, कभी किसी को अपनी प्रतीत और प्रीत में डर कर खलल नहीं डालना चाहिये। यह कहन ऐसे लोगों की बिलकुल ग़लत और बनावट की है और जो अ-विचारी हैं और सतसंग चेत कर नहीं करते, वे ऐसी धमकियों में आकर सतसंग से हट जाते हैं और अपना नुक़सान आप करते हैं। और अक्रलमंद और समभवार लोग जो सतसंग समभ-समभ कर करते हैं, वे सैकड़ों नमूने इस दुनिया में दे सकते हैं कि, बग़ैर छोड़ने अपने इष्ट और मत के, बहुत से आदमी दुख भोगते हैं, बल्कि तान मारने वाले और धमकाने वाले आप ही ऐसी तकलीफ़ों में मुब्तिला होते हैं। फिर जो सबब उनके दुखों और तकलीफ़ का है, वही उन जीवों की तकलीफ़ का जो राधास्वामी मत में शामिल हुए हैं समभ लेना चाहिये। बल्कि इन जीवों की किसी क्रदर सहायता राधास्वामी दयाल अपनी दया से तकलीफ़ की हालत में भी फ़रमाते हैं। और वे जीव जो और मतों में हैं और ज़ाहिरा अपने इष्ट को मानते नज़राई देते हैं, और अंतर में पूरा यक़ीन नहीं रखते; उनकी सहायता कुछ भी नहीं होती, और अपने इष्ट को छोड़ कर इधर-उधर सहायता के वास्ते भटकते हैं और भरमते फिरते हैं।

२०-आठवाँ विघ्न अक्सर उन लोगों को सताता है

कि जो अभ्यास में रस कम पाते हैं या अपने मन की चाह के मुवाफ़िक नहीं पाते हैं या जिनको शब्द साफ़ नहीं मालूम हुआ है ।

२१—यह लोग जल्दी करते हैं और यह नहीं ख्याल करते हैं कि हर एक जीव का अधिकार मुवाफ़िक उसके शौक और मन की निर्मलता और चित्त की निश्चलता के जुदा २ है । और जिस क्रूर निर्मलता और निश्चलता की कसर है, उसी क्रूर रस के मिलने में भी देर है । सो इसका यही इलाज है कि नेम से अभ्यास करे जाय और मन और इन्द्रिय और चित्त को अभ्यास के वक़्त जिस क्रूर मुमकिन होवे, रोक कर, स्वरूप या शब्द में लगावे, और जब-तब प्रार्थना भी करता रहे तो आहिस्ता २ सफ़ाई होती जावेगी और रस मिलता जावेगा ।

२२—बाज़े सतसंगी अपनी चाह के मुवाफ़िक कुछ क्रूरत का खेल और तमाशा अंतर में देखना चाहते हैं । और जो वह नज़र न आवे तो ख्याल करते हैं कि हमको कुछ हासिल नहीं हुआ । और हाल यह है कि जो कुछ सैर नज़र आवेगी, वह मायक होगी और क्रायम नहीं रहेगी । सतसंगी को चाहिये कि अपनी तरक़्की के वास्ते अपने मन और सुरत को एकाग्र करके स्वरूप के या शब्द के आसरे, पहिले या दूसरे स्थान पर जमावे । वहाँ जिस क्रूर ठहराव होगा, उसी क्रूर रस ज़रूर आवेगा । इसी को

अभ्यास का फल समझे और दिन २ इसी में तरक्की करता जावे ।

२३—जो किसी पिछले या हाल के कर्मों के चक्कर से मन और सुरत एकाग्र और स्थिर न हों तो घबरावे नहीं, और न निरास न होवे, और न यह समझे कि राधा-स्वामी दयाल उस पर दया नहीं करते हैं। बल्कि ऐसे वक़्त में ज़्यादातर कोशिश और होशियारी से अभ्यास करे, और जो भजन में मन न लगे, तो ध्यान ही करे, और जो उसमें भी मन न लगे तो धुन के साथ नाम का सुमिरन और पोथी का पाठ करे। आहिस्ता २ चक्कर बदलेगा, और अभ्यास में ब-दस्तूर रस आने लगेगा। ऐसे वक़्त में बानी और बचन को पढ़ कर, प्रीत और प्रतीत की ज़्यादा सम्हाल करे कि डिगमिग न होवे। नहीं तो धुन के साथ सुमिरन और पोथी का पाठ भी अच्छी तरह नहीं बन सकेगा।

२४—और मालूम होवे कि पोथी का पाठ अर्थ समझ कर और जो उसमें स्थानों का जिक्र है उन पर मन और सुरत को फेर कर, यानी स्वरूप के आसरे जमा कर करे, तो वह भी थोड़ा-बहुत भजन और ध्यान की बराबर रस दे सकता है। इस वास्ते मुनासिब है कि पहिले दो शब्द चितावनी के पढ़ कर, फिर प्रेम और भेद के शब्दों का पाठ

करे तो मन किसी क्रूर सिमट कर लगेगा और तब रस भी आवेगा ।

२५—नवें विघ्न के दूर करने या उसके असर को कम करने का जतन यह है कि सतसंगी अपने मन में विचार करे कि जो तकलीफ़ उसको या उसके कुटुम्बियों को होती है, वह पिछले कर्मों का भोग है, और उस में भी किसी क्रूर सहायता राधास्वामी दयाल की संग है । यह बात नहीं है कि वे उस तकलीफ़ को नहीं देखते हैं और दया नहीं करते हैं । सतसंगी को चाहिए कि धीरज के साथ बरदाश्त करे, और जो बीमारी है तो दवा भी करे, और जो मन न माने तो चरणों में प्रार्थना करे कि या तो थोड़ी-बहुत बरदाश्त की ताकत दी जावे या वह तकलीफ़ कम या दूर कर दी जावे । पर ऐसी आस धर कर प्रार्थना न करे कि फ़ौरन उसका असर पैदा होवे । किसी क्रूर मौज का भी आसरा रखे और जिस मसलहत से कि तकलीफ़ भेजी गई है उसका भी विचार करे । और जो मसलहत समझ में न आवे तो बहुत घबराहट या निरास्ता मन में न लावे । आहिस्ता २ दया का ज़हूर होवेगा, और जैसी मौज होगी उसके मुवाफ़िक़ कार्रवाई होवेगी । यानी जो कभी मौज इसके मन की चाह के बर-खिलाफ़ है तो वैसा नतीजा ज़ाहिर होगा और जो मुवाफ़िक़ है तो जल्दी या आहिस्ता २ दुख दूर होता जावेगा । सतसंगी को दोनों

सूरत में धीरज और बरदाश्त के साथ राधास्वामी दयाल की मौज के साथ मुवाफ़िक़त करनी चाहिये और जहाँ तक मुमकिन होवे, रूखा-फीका होकर अपनी प्रीत और प्रतीत में ख़लल या कसर पैदा न होने न होने देना चाहिये । नहीं तो दुख आर तकलीफ़ दुर्चंद व्यापेगी । और जो धीरज के साथ वह सतसंगी अपने चित्त को जब-तब चरनों में जोड़ता रहेगा, तो किसी क्रदर दया का असर यानी शांति अंतर में मालूम होगी, और तब उस तकलीफ़ या दुख का असर कम व्यापेगा ।

२६—जो सतसंगी कि होशियारी के साथ सतसंग और अभ्यास करता है, और जिसने ऊपर के लिखे हुए विघ्नों को अच्छी तरह निर्णय करके समझ लिया है, और उनके दूर करने का जतन भी करता रहता है, तो उसको वे विघ्न कम सतावेंगे, और जो कभी पेश भी आवेंगे तो बहुत कम ठहरेंगे, और उसकी प्रीत और प्रतीत में बहुत कम ख़लल डालेंगे । और फिर वह सतसंगी आहिस्ता २ अपनी प्रतीत और प्रीत को पूरे दरजे पर पहुँचा कर राधास्वामी दयाल की पूरी दया और मेहर पाकर गुरुमुखता का दरजा हासिल करेगा, यानी सब तरह इसी ज़िंदगी में अपना काम राधास्वामी दयाल की दया से पूरा बनवा लेगा ।

वचन १४

वर्णन प्रीत और प्रतीत का गुरु चरनन में

भाग पहिला

१-वचन नम्बर १३ में हाल प्रीत और प्रतीत का कुल्ल मालिक राधास्वामी दयाल के चरनों में, लिखा गया है, और जो विघ्न कि मजबूत करने प्रीत और प्रतीत में वहाँ हारिज होते हैं, वही थोड़े-बहुत गुरु सतगुरु की प्रीत और प्रतीत मजबूत करने में पेश आते हैं । इस वास्ते जो जतन कि उनके दूर करने या घटाने के लिये वहाँ बताये गये हैं, वही थोड़े-बहुत यहाँ भी काम देवेंगे ।

२-जैसे वहाँ अनेक मत और अनेक इष्ट यानी मालिक करार दिये गये हैं, ऐसे ही अनेक तरह के गुरु भी पैदा हुए हैं । यानी हर एक ने अपना इष्ट और अभ्यास जुदा २ मुकर्रर किया और जुदी जुदी शिक्षा जारी करी । और जो थोड़े से अपनी २ हद् में सच्चे भी हुए, उनकी नकल करने वाले भूठे गुरु बहुत से बन बैठे, और जीवों को तरह २ के धोखे देकर उनसे सेवा कराने लगे, और उनका धन हरने लगे, और कहीं २ जबरदस्ती और ज़ोर के साथ अपनी पूजा कराने लगे ।

३—इस सबब से बारम्बार और जगह २ धोखे खाकर जीवों के दिल में अनेक तरह के शक और संदेह पैदा हो गये । यहाँ तक कि चाहे कोई सच्चा होवे या भूठा और पूरा होवे या अधूरा, एकाएक उसकी प्रतीत कोई नहीं कर सकता, और दिल में खौफ़ रहा आता है कि शायद पाखंडी और दगाबाज़ न होवे ।

४—सिवाय इसके अनेक मत और इष्टों के जारी होने से, जो कोई सच्चे मत और पूरे और सच्चे इष्ट का भेद बतावे, उसकी लोग प्रतीत नहीं लाते । बल्कि शुरू में ऐसा ख्याल करते कि अपनी नई दुकान चलाने के वास्ते नई बातें अपने मन से पैदा करके जारी करना चाहते हैं । और ज़ाहिरी रस्म और बर्ताव को देख कर और उसकी असलियत को ज्यों का त्यों न समझ कर निंदा करने लगते हैं ।

५—सबब इन बखेड़ों का जो कि सच्चे और पूरे गुरु की प्रतीत और प्रीत हिरदे में बसाने के पैदा हुए, यह है कि लोग अपने खानदानी मत से ना-वाक़िफ़ हैं यानी वेद और शास्त्र और क़ुरान वग़ैरा के असली मतलब से बे-खबर हैं । और जो राह और रस्म और क़ायदा और व्यवहार सच्चे परमार्थ का है, उससे भी ना-वाक़िफ़ हैं । सिर्फ़ रस्मी और बाहरमुखी परमार्थ निहायत नीचे दरजे का, जो कि हर एक मत में रोज़गारी या विद्यावान लोगों ने जारी

किया है उसीसे विधी मिलाया चाहते हैं, और अपनी अनजानता से शक और शुबहा पैदा करके बे-फ़ायदा निंदा स्तुति करने लगते हैं ।

६—सिवाय इसके संसारी लोगों को, जब तक कि उन्होंने कहीं सतसंग नहीं किया है और न अपने मन और बुद्धि से परमार्थ की तरफ़ कुछ खयाल और तवज्जह और विचार किया है, पूरे और सच्चे गुरु की परख आनी बहुत मुशिकल है । वे दूसरों की कहन यानी राय पर चलना चाहते हैं । और वे दूसरे भी थोड़े बहुत उसी क्रिस्म के लोग हैं, चाहे वह परमार्थी लिबास पहनते हैं या परमार्थी काम करते नज़र आते हैं, जैसे भेषधारी और पंडित और मौलवी वगैरा ।

७—यह लोग आप या तो संसारी हैं या संसारियों का संग देने वाले हैं । इनको पूरे गुरु से आप भेंटा यानी मुलाक़ात नहीं हुई, और न उन से मिल कर कुछ भेद मालिक का सुना और समझा । फिर वे किसी को क्या समझा सकते हैं या पूरे गुरु के बचन सुन कर उनकी गति को क्या परख सकते हैं ? और जो कि वे आप रस्मी या बाहरमुख परमार्थ के काम कर रहे हैं, या विद्या पढ़ कर बातें बनाते हैं, और असल हाल अंतरी से ना-वाकिफ़ हैं, इस वास्ते उनकी समझ और कहन सच्चे मत और सच्चे गुरु की निस्वत ऐसी ही होगी, जैसी कि संसारियों और

विद्या और बुद्धिमानों की होती है । और जगत के जीव इन्हीं की समझ और कहन के मुवाफ़िक़ कार्रवाई करते हैं । यानी ऐसे लोगों की बातें सुन कर और सच्चे गुरु की परख और पहिचान न करके उनकी और उनके मत की निंदा करने लगते हैं और उस में शामिल होने से डरते हैं ।

८-जो कोई सच्चा परमाथी है और उसके मन में दर्द और खोज सच्चे मालिक से मिलने और उसके रास्ते और भेद को जानने का है, वह जल्द सच्चे गुरु के सन्मुख आकर और बचन सुन कर थोड़ी सी पहिचान कर सकता है । पर शर्त यह है कि किसी दूसरे के मत की चाल-ढाल में या अपनी विद्या और बुद्धि की समझौती में अटक कर उसकी पक्ष धारन न करे, और निर्मल बुद्धि और समझ से सच्चे खोजियों के मुवाफ़िक़ बचन सुन कर अपने में आप उनको परखता जावे, और कुल्ल रचना की हालत से जो कि इन आँखों से प्रकट दिखाई देती है, मिला कर उन बचनों की प्रतीत करे ।

९-गौर करने की बात है कि जो कोई दुनिया के हाल को कि नाशमान और सब पदार्थ उसके नाशमान, और तुच्छ रस और सुख देने वाले हैं, और अपनी देह और इन्द्रियों को जड़ समझ कर इस तरफ़ से चित्त को हटा कर ख्याल करे कि जैसे कुल्ल रचना में उत्तम से निकृष्ट तक बहुत से दरजे हैं, इसी तरह इस लोक और

उसकी रचना से बढ़ कर भी जरूर और रचना ऊँचे दरजे में होना चाहिये । और जो कि इस रचना से बेहतर और बड़े दरजे की रचना होगी, वह विशेष सुखदाई और ज्यादा देर तक ठहरने वाली भी जरूर होगी । इसी तरह ऊँचे से ऊँचे दरजे का रचना सब से बढ़ कर और हमेशा कायम रहने वाली और महा सुख की देने वाली होगी । क्योंकि जिस क्रूर सुख और आनन्द हैं, वह सब रूह यानी सुरत की धार के वसीले से मिलते हैं । और इसी तरह जिस क्रूर कि ज्ञान और इल्म और समझ-बूझ और ताकत और कुवर्ते हैं, वह भी सब सुरत की धार के सबब से जाहिर होती हैं । और देह का मसाला जो है, वह जड़ है, और सुरत की धार के सबब से चैतन्य नजर आता है । और ऊँचे दरजों में यह मसाला निहायत लतीफ़ दर लतीफ़ होता गया है । और जिस क्रूर लतीफ़ याना सूक्ष्म मसाला है, उसी क्रूर उससे जो रूप यानी सुरत या देह बनी हैं, वह भी लतीफ़ और ज्यादा देर ठहरने वाली हैं । फिर जिस दरजे में कि यह मसाला बहुत से बहुत सूक्ष्म और लतीफ़ है या बिल्कुल मौजूद नहीं है, सिर्फ़ सुरत यानी चैतन्य ही का मंडल यानी भंडार वहाँ है, तो वह भंडार जरूर महा रस और महा आनन्द और महा ज्ञान का महा मंडल और खजाना होगा । और वहाँ की रचना भी जरूर अविनाशी होगी, क्योंकि चैतन्य का नाश

नहीं है। और मसाले का भी असल में नाश नहीं है, सिर्फ़ सुरत बदल जाती है। फिर वह मसाला अपनी हृद् में कायम रहेगा और चैतन्य अपनी निर्मल हृद् में हमेशा कायम रहेगा, यानी जहाँ कि मसाला विल्कुल नहीं है, सिर्फ़ चैतन्य ही चैतन्य है, और जहाँ कि मसाले की हृद् है, वहाँ भी चैतन्य मौजूद रहेगा, मगर उसके साथ मिला हुआ, क्योंकि बिदून चैतन्य के किसी जगह रचना नहीं हो सकती, और न ठहर सकती है। और चैतन्य से कोई जगह खाली नहीं है। जब यह बात समझ में आ गई तो सिर्फ़ इस हाल का दरियाफ़्त करना भेदी गुरु से अब बाक़ी रह गया कि किस तरह उस ऊँचे देश में अपनी सुरत पहुँच सकती है यानी कौन तरकीब के साथ और किस रास्ते से गुज़र कर सकती है।

१०—अब समझना चाहिए कि राधास्वामी अथवा संत मत में सिर्फ़ यही हाल बयान किया है। यानी संत मत चैतन्य के निज भंडार का, जो कि कुल्ल का मालिक है, पता देता है। और उस रास्ते का कि जहाँ होकर सुरत (जो कि उस कुल्ल मालिक सूरज रूप की किरन है या सिंध रूप की बूँद है) नीचे की तरफ़ इस पिंड में उतरी है और जिस तरकीब से कि यह अब फिर उसी रास्ते से उलट कर चढ़ जावे, भेद बताता है। और सच्चे खोजी और ग़ौर और विचार करने वाले को यही बात दरियाफ़्त करनी

बाक्री रहती है। फिर जब ऐसा खोजी सच्चे गुरु के सन्मुख आकर यह हाल उनके मुख से सुनेगा तो फ़ौरन उसको इस क्रूर समझ और पहिचान हो जावेगी कि मेरा कारज इन्हीं के हाथ से बन सकता है।

११—अब फिर गौर करना चाहिए कि जो कोई ऐसा खोजी है, वह अपने हाल को देख कर यह भी परख करेगा कि देह रूप मेरा नहीं है। क्योंकि जब नींद आ जाती है, तब देह और दुनिया की खबर नहीं रहती और मन और इन्द्रियाँ बाहरमुख कार्रवाई नहीं कर सकती हैं, और देह और दुनिया के दुख सुख की भी खबर नहीं पड़ती है, और न किसी में मन का बन्धन उस वक़्त रहता है। तो इससे साफ़ ज़ाहिर हुआ कि असली मुक्ति (जो कि देह के बन्धनों और दुख-सुख और जनम-मरन से छूटने का नाम है) इसी रास्ते यानी आँखों के अन्दर होकर ऊँचे की तरफ़ चढ़ने और चलने से यानी पुतली को उलटाने और अंतर में ऊपर की तरफ़ चलाने से हासिल होगी। और साफ़ आँख से दिखलाई देता है कि जब आदमी को ग़श आता है या किसी क्रिस्म की बीमारी में बेहोशी होती है या जब मौत का वक़्त करीब आता है, तो उस वक़्त आँख की पुतली का अन्दर और ऊपर की तरफ़ किसी क्रूर खिंचना शुरू होता है, तो मरने के वक़्त शरीर छोड़ कर जाने का रास्ता इसी तरफ़ से हुआ।

१२—अब मालूम होवे कि राधास्वामी मत में यही अभ्यास जारी है कि आहिस्ता २ ध्यान और भजन यानी अंतर अभ्यास करके पुतली को उलटाना और घट में सुरत और दृष्टि को मुक्काम वार चढ़ाना, और सब स्थानों को तै करके, ऊँचे से ऊँचे और सबके अखीर के स्थान में, जो कुल्ल मालिक का धाम और निर्मल चैतन्य का भंडार है, और जहाँ माया के मसाले का नाम और निशान भी नहीं है, पहुँचा कर विश्राम देना । वही स्थान परम और अमर आनंद का है और वहीं पहुँच कर सुरत पहुँचने वाली अमर और अजर हो जाती है और परम सुख को प्राप्त होती है ।

१३—फिर ऐसे खोजी को जब यह बात मालूम हुई, तब वह निहायत मगन होगा कि जो बात उसने अपने गौर और विचार और समझ से निकाली, वही सच्ची और क्रुदरती बात साबित हुई । यानी संतों ने, जो निज घर के भेदी हैं, वही रास्ता जो क्रुदरत ने वास्ते उतार और चढ़ाव सुरत के बनाया है, तजवीज़ किया और उसका भेद तफ़्सील के साथ बतलाते हैं ।

१४—अब ऐसे खोजी को किसी की गवाही और तसदीक की बिलकुल ज़रूरत नहीं रही, क्योंकि जो हाल और कैफ़ियत है, वह उस पर रोजमर्रा, जाग्रत और नींद की

हालत में गुज़र रही है। और इस वास्ते सिवाय इसके दूसरा रास्ता घर जाने का निश्चय करके नहीं हो सकता है।

१५—अब जो तरकीब कि संतों ने घर की तरफ़ चलने की बताई है, वह यह है कि जिस धार पर कि सुरत उतरी है उसी धार पर सवार होकर उलट जावे। और वही धार जान की धार और नूर की धार और शब्द की धार है। और शब्द के बराबर कोई रास्ता दिखाने वाला और जहाँ से कि आवाज़ आती है, वहाँ पहुँचाने वाला नहीं है। इस वास्ते शब्द को पकड़ के घर की तरफ़ चलना चाहिए और शब्द से मतलब निरी आवाज़ से नहीं है, बल्कि चैतन्य की धार से है। और वही चैतन्य की आदि धार कुल्ल रचना की कर्त्ता है। और इसी सबब से सब मतों में शब्द की महिमा और शब्द को कर्त्ता कहा है, और यह बात सब मतों से मुताबिक भी हो गई। पर उस शब्द का भेद किसी मत में नहीं पाया जाता है। सो उसको तफ़सील के साथ संत बताते हैं, और राधास्वामी दयाल ने निहायत खोल कर उसका बयान किया है और सहज तरकीब चलने की जारी फ़रमाई है। अब सच्चे खोजी को ऐसे गुरु पर, जो यह सब भेद बतावें, ज़रूर पूरा एतकाद इस क्रूर आना चाहिए कि इनकी मदद से और जो जुक्ति कि वे बतावें, उसके अभ्यास से, ज़रूर उसका काम पूरा बन जावेगा यानी सच्चे मालिक के दरबार में पहुँचकर

सच्ची मुक्ति प्राप्त होगी और सच्चा और पूरा उद्धार उसका हो जावेगा यानी परम आनन्द को प्राप्त होगा ।

१६-और जो उस खोजी को ऐसा यत्नीन नहीं आया तो जानो कि वह दरदी-खोजी नहीं है, सिर्फ बाचक-खोजी है कि बातें सुनने और समझने का शौक रखता है, पर मन और इन्द्रियों को रोक कर अभ्यास करने की ताकत नहीं रखता । ऐसे खोजी को हिरसी कहते हैं, और हिरसी का उद्धार नहीं हो सकता, क्योंकि सच्चा मालिक सच्चे को पसन्द करता है, हिरसी और कपटी को उसके दरबार में दखल नहीं मिल सकता है । सबब यह है कि हिरसी और कपटी का झुकाव हमेशा मन और इन्द्रियों और उनके भोगों की तरफ रहता है, और इस वास्ते उन के मन और सुरत की धार बाहरमुख जारी होकर बिखरी रहती है, और दुरुस्ती से अभ्यास करने के वास्ते उस धार का रुख ऊपर की तरफ अंतर में फिरना चाहिये । यह दोनों बात आपस में उल्टी यानी बर-खिलाफ हैं । इस वास्ते हिरसी-कपटी जो बाहरमुख पदार्थों और भोगों में लिपट रहा है, अपने मन और सुरत को घट में अंतर और ऊपर की तरफ नहीं उलटा सकता है और इस सबब से वह कभी सच्चा परमार्थी और अभ्यासी भी नहीं हो सकता है, और न मुक्ति और उद्धार के लायक समझा जा सकता है, और न उसको सच्चे गुरु की पहिचान आवेगी

और न उनके साथ वह प्रीत करेगा । बल्कि ऐसा खौफ़ खा कर कि उनके संग से उसके दुनिया के मज़ों का भोग जाता न रहे, उनके सतसंग से हट जावेगा, और कोई न कोई टेक या अपनी ओछी बुद्धि की बात बना कर संत मत के सत्य मत होने में शक पैदा करके संत सतगुरु की दया से महारूम और अभागी रह जावेगा ।

१७—अब मालूम होना चाहिये कि दुनिया में दुनियादार बहुत हैं और परमार्थ के खोजी बहुत कम । और जो खोजी भी हैं, उन में दर्दी-प्रेमी बहुत कम से कम हैं और संत मत के लायक सिर्फ़ वही जीव हैं जो सच्चे खोजी दर्दी हैं । और बाक़ी जितने हैं, वे सब व्यवहारी और संसारी हैं, और संसार के भोग और पदार्थों को छोड़ना नहीं चाहते । लेकिन इसका फल और नतीजा उनको सख़्त तकलीफ़ या मौत के वक़्त मालूम होवेगा, अभी तो ग़फ़लत और भूल में पड़े हुए सच्चे परमार्थ से बे-परवाही करते हैं ।

१८—जो सच्चे खोजी-दर्दी हैं, वे थोड़ी-बहुत सच्चे गुरु की पहिचान करके जैसा कि ऊपर लिखा गया, अभ्यास में लग जावेंगे । फिर जिस क्रूर कि उनका अभ्यास घट में बढ़ता जावेगा, उसी क्रूर उनको कुल्ल मालिक राधास्वामी दयाल की दया और सतगुरु की गति की ख़बर पड़ती जावेगी, यानी उनको ऊँचे से ऊँचे दर्जे का हाल मालूम होता जावेगा, तब उसी क्रूर वह उनके

चरणों में दीन और अधीन होता जावेगा, और उमंग कर तन, मन, और धन से सेवा करेगा, और प्रीत और प्रतीत राधास्वामी दयाल के चरणों में बढ़ती जावेगी, और उस के साथ अंतर अभ्यास में भी तरक्की होती जावेगी ।

१६—खुलासा यह है कि जब तक किसी के मन में सच्चा खोज और दर्द परमार्थ का नहीं होवेगा और संसार से, उसका हाल देख कर, किसी क्रूर बैराग चित्त में नहीं आवेगा, तब तक वह संत सतगुरु के सतसंग के लायक नहीं हो सकता । और न उस को सच्चे गुरु में भाव और प्यार आवेगा और न राधास्वामी दयाल के चरणों में प्रीत और प्रतीत आवेगी, और न राधास्वामी मत की महिमा और बढ़ाई उसकी समझ में आवेगी । और चाहे कोई दूसरे प्रेमी लोगों को देख कर सतसंग में शामिल भी हो जावे, पर उससे संगत में ठहरा नहीं जावेगा । यानी मत में शामिल नाम के वास्ते रहेगा, पर अभ्यास (चाहे उपदेश भी ले लेवे) उससे दुरुस्ती से नहीं बनेगा । और इस सबब से प्रतीत भी उसको नहीं आवेगी, और न सच्ची प्रीत उसके हिरदे में जागेगी ।

भाग दूसरा

२०—संत मत में सतगुरु उनको कहते हैं जो कि धुर स्थान तक पहुँचे । और साधगुरु वह हैं जो पारब्रह्म पद तक पहुँचे । और इस वास्ते सतगुरु को सत्तपुरुष

समान, और साधगुरु को पारब्रह्म समान मानते हैं। पर इस तरह की समझ हर कोई धारण नहीं कर सकता है, जब तक कि वह कोई दिन सतसंग और अभ्यास सुरत-शब्द मारग का न करे और अपने अंतर में परचा न पावे।

२१—इस वास्ते शुरू में जिस किसी की समझ में संत मत अच्छी तरह से आ जावे, उसको इस क्रम में समझ धारणा कि गुरु बड़े और बुजुर्ग और सब तरह से सच्चे परमार्थ की कार्रवाई में मदद देने वाले हैं, काफ़ी होगा। पर कुल्ल मालिक राधास्वामी दयाल के चरणों में प्रतीत और प्रीत, अपनी समझ-बूझ के लायक, जरूर लाना चाहिए कि जिससे अभ्यास और सतसंग सच्ची लगन के के साथ बनते जावें।

२२—जब इस रीत से जो कोई सचौटी और शौक के साथ सतसंग और अभ्यास शुरू करेगा, तो उस को आहिस्ता २ जरूर अपने अंतर में अभ्यास का रस थोड़ा-बहुत आता जावेगा। और गुरु का कोई दिन संग करके उनकी रहनी भी समझ में आवेगी, और उनके वचनों की भी परख और पहिचान होती जावेगी, और कुल्ल मालिक राधास्वामी दयाल की दया के भी परचे अंतर में मिलते जावेंगे।

२३—इसी हालत के साथ ऐसे परमार्थी की प्रतीत और प्रीत, चरणों में, राधास्वामी दयाल और भी गुरु के,

दिन २ बढ़ती जावेगी, और गुप्त भेद संत मत और उसके अभ्यास का आहिस्ता २ खुलता जावेगा, और अंतर में आनंद और शान्ति आती जावेगी ।

२४—संत मत में मुख्यता प्रेम की है । जो हिरदे में सच्चा प्रेम और शौक्र होगा तो परमार्थी कार्रवाई यानी अभ्यास और सतसंग आसानी से बनता जावेगा । और जिस क्रदर राधास्वामी दयाल और गुरु के चरणों में प्यार आता जावेगा, उसी क्रदर अभ्यास में तरक्की होती जावेगी ।

२५—जितने काम स्वार्थ या परमार्थ के हैं, वे सब बिना सच्ची चाह या शौक्र के, नहीं बन सकते । और न बिना प्यार और प्रीत के कोई किसी से मिल सकता है, और न आपस में मुहब्बत के साथ संग कर सकता है । खुलासा यह कि प्रीत यानी कशिश यानी खिंचाव-शक्ति, कुल्ल रचना की कार्रवाई की जान है । बगैर प्रीत या कशिश परमाणु के, किसी चीज़ का रूप नहीं बन सकता, और न ठहर सकता है, और न किसी क्रिस्म की कार्रवाई रचना की जारी हो सकती है, और न क्रायम रह सकती है ।

२६—गहरी प्रीत राधास्वामी दयाल के चरणों में आना चाहिए, तब मेला होवे । लेकिन जो कि उन के स्वरूप का, जैसा कुछ कि है, दर्शन नहीं हुआ, इस सबब से गहरी प्रीत उनके चरणों में नहीं आ सकती । पर गुरु

के चरणों में किसी क्रूर मोहबबत पैदा हो सकती है । यानी जिस क्रूर कि अभ्यासी ने सतसंग और अभ्यास करके उनकी और उनके शब्द की महिमा समझी और अंतर में परखी है, उसी क्रूर उसको, उनमें और राधास्वामी दयाल और उनके शब्द में प्रीत और प्रतीत पकती और बढ़ती जावेगी । और यही प्रीत अंतर अभ्यास में मदद देती जावेगी । और आहिस्ता २ एक दिन अभ्यासी का भाव और प्यार और विश्वास राधास्वामी दयाल और गुरु स्वरूप के चरणों में पूरा २ जैसा कि चाहिए, आ जावेगा, और तब काम भी पूरा हो जावेगा ।

२७—गुरु में सत्तपुरुष सम भाव लाने में बड़े विघ्न मन में पैदा होते हैं । पहिले तो यह उनको मनुष्य स्वरूप देखता है । दूसरे, उनकी देह हृद्-दार दिखलाई देती है । फिर सत्तपुरुष समान उनको सर्वत्र और सर्वज्ञ कैसे माने ? तीसरे, जब यह चाहे और जिस तरह इसकी रूवाहिश होवे, उसके मुवाफिक कोई कार्रवाई क्रूरती क्रायदे के मुवाफिक या बर-खिलाफ़ उनसे नहीं करा सकता है । अपनी मौज और दया से वे चाहे जो कुछ करें और चाहे जैसे परचे इसको अंतर और बाहर इसकी माँग और चाह से ज्यादातर दिखलावें, पर जो परीक्षा के तौर पर कोई उनकी गति और ताकत को परखा चाहे, तो वे चाहे पूरे गुरु हों, कभी अपने आप को ऐसे जीवों पर जाहिर नहीं करते

हैं । क्योंकि करामात दिखा कर जीवों को परमार्थ में लगाना मंजूर नहीं है और न उसमें जीवों का फ़ायदा है । बल्कि करामात देखने वालों की प्रीति और प्रतीति का बिल्कुल ऐतबार नहीं हो सकता है । और ऐसे लोग संसारी होते हैं, और अपनी संसार की टेक कभी नहीं छोड़ेंगे । चौथे, जो कोई पूरे गुरु की परख और पहिचान उन लक्षणों के मुवाफ़िक़ करना चाहे, जो पुरानी किताबों में लिखे हैं, तो वह धोखा खावेगा, क्योंकि उनकी क्या ताक़त कि अपनी काम, क्रोध, लोभ, मोह और अहंकार की सनी हुई बुद्धि से उनकी रहनी की परख करे ? सिवाय इसके, वास्ते सम्हाल और गढ़त जीवों के, वे जब २ मुनासिब समझते हैं, क्रोध और लोभ और अहंकार के स्वरूप में भी ज़रूरत के मुवाफ़िक़ बर्ताव करेंगे । लेकिन उनका ऐसा बर्ताव सब देखने मात्र होगा, अंतर में नहीं बिधेगा । पर संसारी जीवों की क्या ताक़त है कि वे ऊपरी और अंतरी बर्ताव में फ़र्क़ कर सकें ? इस वास्ते ऐसे जीव हमेशा डिगमिग रहेंगे और कभी उनकी प्रतीति गुरु चरनों में नहीं पकेगी । पाँचवें, ऐसे जीव गुरु के बचनों को अपनी विद्या और बुद्धि की समझ के साथ मिलावेंगे या विद्यावानों के क़ौलों से उनकी जाँच करेंगे । सो यह बात भी ना-मुमकिन होगी, क्योंकि विद्या और बुद्धि वाले अटकल से बातें बनाते हैं, और इस लोक की ज़ाहिरी क्रुदरत की कार्रवाई के

मुवाफ़िक़ आसमानी बातों की तौल और जाँच करते हैं । गुप्त क्रुदरत और उसके भेद को न तो हिरदे की आँखों से देखा और न किसी ऐसे देखे हुए से सुना न समझा । फिर उनके वचनों से संतों के वचनों को मिलाना, या मुक्ताबला करना, किस क्रदर नादानी और कम फ़हमी की बात है ? और ऐसा मेल कभी नहीं होगा और इस वास्ते इस क्रिस्म के जीवों के मन में कभी पूरे गुरु की प्रतीत नहीं आवेगी, बल्कि अपनी विद्या और बुद्धि के अहंकार में ऐसा ख़याल करेंगे कि इनका मत मूर्खों के वास्ते है । और जो विद्यावानों को उसमें शामिल होते देखेंगे तो उनको भी नादान समझेंगे, या यह कि उनकी अक़ल में खल्ल आ गया है या उन पर जादू और मंत्र का असर पैदा किया गया है । छूटे, यह कि जिन जीवों के मन में मान और अहंकार भरा हुआ है और सच्ची चाह परमार्थ की नहीं है, वह पूरे गुरु की निस्वत इस क्रिस्म के ख़याल करेंगे कि अपनी मान और बढ़ाई और पुजाने और आमदनी पैदा करने के लिये नया मत जारी किया है और उनकी गति की परख ज़रा नहीं आवेगी । इतना भी ग़ौर नहीं करेंगे कि जो उनके मान और बढ़ाई की चाह होती और अपने मत को कसरत से फैलाने का इरादा होता तो वे कोई २ चाल इस क्रिस्म की क्यों जारी करते कि जिससे संसारी जीव उन के सतसंग से डर कर दूर

भागों और उनके नज़दीक और सन्मुख भी न आवें ? जो ऐसी चाह होती तो वह पाखंडियों के मुवाफ़िक़ ऐसी चाल चलते कि दुनियादार खुश होकर उनके मत और पूजा में शामिल होते। पर वे सच्चे हैं। और सच्चे मालिक के सच्चे मत का उपदेश करते हैं। चाहे दुनियादार राजी हों या नाराज़, वे हमेशा सच्ची बात कहेंगे और सच्चे मत की सच्ची चाल चलावेंगे और वे जीवों से उनके हित और कल्याण के वास्ते प्रीत करने में अपना ज़ाती मतलब कोई नहीं रखते। सातवें, संसारी जीव हमेशा अपनी खातिरदारी और मान और आदर चाहते हैं और अहंकार करके सतसंग और सेवा में वहाँ के क्रायदों के मुवाफ़िक़ शामिल होना नहीं चाहते, और जो ऐसा करते हैं उन पर तान मारते हैं और पूरे गुरु की निस्वत इल्जाम लगाते हैं कि वे अपने सेवकों को ऐसी कार्रवाई से क्यों नहीं रोकते ? लेकिन वे किस तरह असल परमार्थ के क्रायदे और कार्रवाई को बदल सकते हैं और सेवकों का अकाज किस तरह रवा रख सकते हैं ? इस सबब से संसारी जीव, जो सतसंग में शामिल भी हो गये हैं, अपने मन में पूरे गुरु और उनके प्रेमी सतसंगियों के निंदक बने रहते हैं, और संसारियों में जाकर तरह २ की निंदा अपनी नादानी और अहंकारी अंग के मुवाफ़िक़ करते हैं। इन जीवों को भा प्रीत और प्रतीत गुरु चरन

में नहीं आवेगी और इस वास्ते राधास्वामी दयाल और उनके शब्द में भी इनका भाव और प्यार डावाँडोल रहेगा ।

२८—जो कोई सच्चा खोजी और दर्दी है, वह कभी ऐसे खुयाल और बर्ताव जिनका जिकर ऊपर की दफ्ता में लिखा गया, निस्वत सतगुरु और उनके सतसंग के, कभी नहीं करेगा, और अपना मतलब सच्चे परमार्थ के हासिल करने का पेश-ए-नज़र (सनमुख) रख कर जो २ कार्रवाई कि संतों ने अंतरी और बाहरी, वास्ते गढ़त मन और इन्द्रिय और स्वभाव के, जारी फ़रमाई हैं, उनको बहुत खुशी के साथ मानेगा और उमंग के साथ उनके मुवाफ़िक़ काम करेगा, और संसारियों का, जो असली परमार्थ से बे-ख़बर हैं, भय और शरम अपने मन में नहीं लावेगा, और अपने मन और इन्द्रियों को थोड़ा बहुत ज़ोर देकर रोकेगा, और सच्चे तौर पर परमार्थ की कार्रवाई में लगावेगा । और फिर वही सतगुरु और राधास्वामी दयाल की दया का भागी होकर अपने अंतर और बाहर उनकी मेहर और रक्षा के परचे हर रोज़ देख कर उनके, चरनों में गहरी से गहरी प्रीत और प्रतीत करके, अपना जनम सुफल करेगा, यानी जीते जी अपने उच्चार की कैफ़ियत देख कर शान्ति और आनन्द को प्राप्त होगा ।

बचन १५

राधास्वामी मत संदेश

जो लोग कि सच्चे खोजी सत्त पद के हैं, और अपने जीव के पूरे और सच्चे उद्धार के वास्ते दर्द के साथ सच्ची इत्वाहिश रखते हैं, यानी सच्चे परमार्थी हैं, और दुनिया की तरफ से उनके दिल में किसी कदर उदासीनता है, उनके वास्ते सत्त मत का भेद इस बचन में कहा जाता है

१-राधास्वामी मत क्या है ?

१—राधास्वामी मत को संत मत कहते हैं और यही मत सत्त मत है, यानी सत्त पद को लखाता है और उसका भेद समझाता है ।

२-राधास्वामी नाम की सिफ़त

२—राधास्वामी नाम कुल्ल और सच्चे मालिक का नाम है जो ईश्वर परमेश्वर और ब्रह्म, पारब्रह्म और आत्मा, परमात्मा और खुदा और निर्वाण पद सब का निज कर्त्ता है ।

३—यह नाम किसी का धरा हुआ नहीं है । इसको कुल्ल मालिक ने मेहर और दया से आप प्रकट किया । यानी यह नाम ऊँचे देश में बग़ैर मदद ज़बान या बाजे के बोल रहा है । और उस धुन को बड़-भागी अभ्यासी अपने घट में सुनने हैं ।

४-जो कोई इस नाम को उसके नामी और धाम और वहाँ पहुँचने के रास्ते का भेद लेकर, प्रेम के साथ गावेगा, या उसका सुमिरन या ध्यान करेगा, या चित्त लगा कर उसकी धुन को अंतर में सुनेगा, वही कुल्ल मालिक राधास्वामी दयाल की दया और सतगुरु की कृपा से भव-सागर के पार जावेगा, और परम आनंद को प्राप्त हो कर, काल के क्लेश और जनम-मरन के दुखों से बच जावेगा ।

३-अर्थ राधास्वामी नाम के

५-“राधा” नाम “आदि सुरत” यानी “आदि धुन” का है, जो “आदि शब्द” से प्रकट हुई, और “स्वामी” नाम कुल्ल मालिक यानी “आदि शब्द” का है ।

६-शब्द यानी आवाज़ प्रथम ज़हूर यानी प्रकाश कुल्ल का है और यही सब रचना का करता है ।

७-या इस तरह समझो कि “राधा” यानी धुन उस चैतन्य धार का नाम है जो अनामी पुरुष “स्वामी” से आदि में प्रकट हुई, और उसी को आदि सुरत कहते हैं । और “स्वामी” नाम उस पुरुष यानी कुल्ल मालिक का है जो अकह

और अपार और अनंत और अगाध और अनाम है, और जिसके चरणों से धारा यानी धुन आदि में प्रकट हुई ।

८-आदि धारा यानी धुन अथवा "आदि सुरत" कुल्ल रचना को कर्ता है । और इस वास्ते वही कुल्ल रचना की माता है । और स्वामी यानी "आदि शब्द" कुल्ल रचना का पिता है ।

९-जब यह धुन या धारा उलट कर स्वामी या शब्द की तरफ़ मुतवज्जह होवे, तब इस धारा का नाम राधा और आशिक यानी प्रेमी और भक्त है, और शब्द यानी स्वामी प्रातम और माशूक है ।

१०-जब तक कि यह धारा या धुन जारी है, तब तक वह और शब्द दो समझे जाते हैं । और जब कि वह धारा उलट कर शब्द यानी स्वामी में समा जावे, तब एक हो गये यानी दो का फ़र्क़ जाता रहा ।

४-ख़ुलासा हाल रचना का

११-जो धारा कि आदि में प्रकट हुई, वह उतर कर किसी क़दर फ़ासले पर ठहरी और वहाँ उसने मंडल बाँध कर रचना करी । इस स्थान का नाम अगम लोक है । और जो धारा कि वहाँ आकर ठहरी, उसका नाम अगम पुरुष है, यानी राधास्वामी दयाल के तरुत का स्थान है ।

१२—जब अगम लोक की रचना हो गई, तब वहाँ से भी धारा प्रकट होकर नीचे उतरी, और किसी क्रदर फ़ासले पर ठहर कर, और वहाँ मंडल बाँध कर, उसने रचना करी। इसका नाम अलख लोक है, और उस धारा का नाम अलख पुरुष है।

१३—अलख पुरुष से भी धारा प्रकट होकर और पहिले दस्तूर के मुवाफ़िक़ नीचे उतर कर जहाँ ठहरी, और उसने मंडल बाँध कर रचना करी, उसका नाम सत्त पुरुष और सत्तलोक है।

१४—यहाँ तक निर्मल चैतन्य यानी रूहानी रचना हुई, और राधास्वामी दयाल आप इन स्थानों में व्यापक और मौजूद हैं। यहाँ काल, क्लेश और दुक्ख और दर्द और जनम-मरन नहीं है। यह सब स्थान दयाल देश या संत देश या निर्मल चैतन्य के देश कहलाते हैं। यहाँ का प्रकाश सेत रंग का है।

१५—बहुत अरसे तक इसी क्रदर रचना होकर रह गई और यहाँ की बासी सुरतें हंस कहलाती हैं। और अनंत दीप रूहानी इन लोगों के गिर्द में पैदा किये गये। उनमें हंस रहते हैं और अमी का अहार और पुरुष के दर्शन का बिलास करते हैं।

१६—ऊपर जो धारा का ज़िक्र लिखा गया है, वह धारा निहायत सूक्ष्म है कि किसी तरह नज़र नहीं आ

सकती और न कुछ उसका आकार मालूम हो सकता है, जैसे चुम्बक पत्थर को जब लोहे के छोटे २ टुकड़ों के सामने लाओ तो वह लोहे के टुकड़ों को अपनी धार के वसीले से खींचता है, पर वह धारा उससे निकलती हुई बिलकुल मालूम नहीं होती है। यह दृष्टान्त भी सर्व-अंग करके दुरुस्त नहीं है, लेकिन सिर्फ धारा की सूक्ष्मता समझाने के लिये दिया गया है।

१७-सत्त लोक के मंडल के नीचे जो चैतन्य था, वह श्याम रंग के गुबार के ढका हुआ था, और जिस क्रूर कि सत्तलोक से दूरी होती गई, वह गुबार भी बढ़ता गया, जैसे किसी चीज़ पर तह पै तह चढ़ी हुई होती है।

१८-सत्तलोक के नीचे से श्याम धारा भूरे रंग की प्रकट हुई और यह धारा भी चैतन्य थी जैसे कि ऊपर के लोकों की धारा चैतन्य है। इस धारा ने सत्त पुरुष से बिनती करके आज्ञा माँगी कि सत्तलोक के मुवाफ़िक रचना करे। तब उसको हुक्म हुआ कि नीचे के देश में जाकर रचना करे। इस धारा का नाम निरंजन यानी काल-पुरुष है, और नीचे उतर कर यानी ब्रह्माण्ड में, इसी का नाम पारब्रह्म और ब्रह्म हुआ।

१९-यह श्याम धारा नीचे उतरी, पर वह मंडल बाँध कर जैसे ऊपर की धाराओं ने रचना करी, ऐसी रचना न कर सकी। तब उसने सत्तपुरुष से फिर बिनती

करके मदद माँगी । तब सत्तलोक से दूसरी धारा ज़र्द रंग की प्रकट करके नीचे उतारी गई । यह धारा सुरतों का भंडार लिये हुए आई, और फिर इसने और पहली श्याम धारा ने मिल कर नीचे के देश में रचना करी । इस धारा का नाम जोत और आद्या है, और नीचे के देश यानी ब्रह्माण्ड में इसी का नाम माया हुआ ।

२०—पहिले इन दोनों धारों ने ब्रह्माण्ड की रचना करी यानी ब्रह्म सृष्टि करी । इस देश में गुबार किसी क्रूर साफ़ और सूक्ष्म था, इस सबब से यहाँ की रचना भी सूक्ष्म हुई ।

२१—सत्तलोक के नीचे एक स्थान यानी लोक रचा गया कि जिसको दयाल देश का द्वारा समझना चाहिये । और उसके नीचे एक भारी मैदान है, जिसको महासुन्न कहते हैं, और वह दयाल देश और ब्रह्माण्ड यानी ब्रह्म और माया देश के बीच में हृद् के तौर पर है ।

२२—फिर इसके नीचे तीन स्थान निरंजन और जोत ने रचे, जो ब्रह्माण्ड की हृद् में शामिल हैं । नीचे के स्थान को सहसदलकँवल कहते हैं और जहाँ निरंजन और जोति का स्वरूप प्रकट है । और यही स्थान सब मतों का, जो दुनिया में जारी हैं, सिद्धान्त पद है । यानी इसके ऊपर का हाल किसी मत की किताबों में नहीं लिखा है । सिर्फ़ जोगीश्वर ज्ञानी ब्रह्माण्ड की चोटी तक यानी सहसदलकँवल

के ऊपर दो मुक्काम तक गये, पर वहाँ का भेद उन्होंने गुप्त रक्खा, कहीं २ इशारे में वर्णन किया । लेकिन ब्रह्माण्ड के परे कोई नहीं गया, सिवाय संत सतगुरु के, जो कि सत्तलोक से आये और कुल्ल रचना के भेद से आपही वाक्रिफ्र थे ।

२३—सहसदलकँवल से तीन धारें—सत, रज, तम जिनको गुन और भी ब्रह्मा, विष्णु और महादेव कहते हैं, पैदा हुईं । और इन धारों ने नीचे के देश की रचना करी जिसको पिंड कहते हैं, और जिसमें छः चक्र शामिल हैं ।

२४—इस रचना में देवता और मनुष्य और पशु औरबाक्री कुल्ल रचना चारों खान की शामिल है । यहाँ गुबार भारी था यानी स्थूल माया थी । इस सबब से यहाँ की रचना भी स्थूल हुई ।

२५—चार खानों के नाम यह हैं । (१) जेरज जो भिल्ली में लिपटे हुए पैदा होंगे । (२) अंडज जो अंडे से पैदा होंगे । (३) स्वेदज जो पानी और पसीने से पैदा होंगे । (४) उद्भिज जो जमीन से पैदा होंगे, जैसे दरकृत, वनस्पति वगैरा, और भी जो खान से पैदा होंगे ।

२६—इस दरजे में सूक्ष्म और स्थूल शरीर के साथ पाँच दूत (१) काम (२) क्रोध (३) लोभ (४) मोह और (५) अहंकार, और चार अंतःकरण (१) मन (२) चित्त (३) बुद्धि (४) अहंकार, और दस इंद्रिय यानी

पाँच ज्ञान इन्द्रिय (१) आँख (२) कान (३) नाक (४) ज़बान रस लेने वाली और (५) त्वचा यानी खाल, और पाँच करम इन्द्रिय (१) हाथ (२) पाँव (३) ज़बान बोलने वाली (४) पेशाब की और (५) पाख़ाने की इन्द्रिय, बतौर औज़ारों के, वास्ते कार्रवाई उन शरीरों के, सूक्ष्म और स्थूल रचना के लोकों में शामिल हुए।

२७—और इन लोकों में यानी सूक्ष्म और स्थूल लोक में, माया ने अनेक तरह के भोग इन सब इन्द्रियों के पैदा किये, और उन भोगों से मन और इन्द्रिय अपना भोग-बिलास कर रहे हैं।

२८—सुरत की धार जो ऊँचे देश से आई, वह पहिले मन को चैतन्य करती है, और मन के स्थान से जो धार सुरत और मन की मिलौनी से उठती है, वह इन्द्रियों को चैतन्य करती है। और इन इन्द्रियों के द्वारे वही धार भागों और पदार्थों में शामिल हो कर उनका रस उन्हीं इन्द्रियों के वसीले से मन को देती है। यह कार्रवाई स्थूल देह में बैठ कर, सुरत और मन, इन्द्रियों के वसीले से इस देश में कर रहे हैं।

५—वर्णन जौहर सुरत और मन, और उनके स्थान का, पिंड में

२९—अब समझना चाहिये कि सुरत की धार दयाल

देश से आई और वह सत्तपुरुष राधास्वामी की अंस है । अंस के अर्थ टुकड़े के नहीं है । अंस कहने से सिर्फ यह मतलब है कि सुरत वही जौहर है जो कुल्ल मालिक का जौहर है । और वह कुल्ल मालिक सब जगह मौजूद है, पर एक देश में प्रकट और बे-परदे, और बाक़ी देश में गुप्त यानी परदे या तह से ढका हुआ । और यह परदे या तह, जिस क्रूर कि प्रकट देश से दूरी होती गई, बढ़ते गये, जैसे कि प्याज़ के ऊपर या केले के दरख्त पर तह पै तह चढ़ी होती हैं । और हर एक अंदरी तह या परदा बाहर की तह या परदे से मुलायम और साफ़ और सूक्ष्म होता है । इसी तरह यह तह या परदे, गुबार यानी माया के, उस चैतन्य पर चढ़े हुए हैं । और पहिला परदा या तह निहायत लतीफ़ और सूक्ष्म, और दूसरा उससे कम लतीफ़, और तीसरा उससे कम लतीफ़ है । ऐसे ही स्थूल माया के देश में स्थूल यानी मोटी तह या परदे हैं, और सुरत उनके अंदर गुप्त है ।

३०—और प्रकट और गुप्त का हाल थोड़ा-बहुत इस दृष्टान्त से समझ में आवेगा—जैसे कि इस लोक में पानी एक देश यानी समुद्र में प्रकट है और बाक़ी देशों में यानी ज़मीन पर गुप्त है, यानी तह या परदों से ढका हुआ है । कहीं वह तह या परदा चार-पाँच हाथ मोटा, कहीं दस-बीस हाथ, कहीं चालीस-पचास हाथ और कहीं इससे भी ज़्यादा ।

मगर पानी हर जगह मौजूद है, और बगैर परदे या तह के हटाये उसका दर्शन या उससे कुछ कार्रवाई मुमकिन नहीं है ।

३१-दूसरी धार निरंजन से (जिसका स्थान ब्रह्माण्ड में है और वह नीचे के देश में भी व्यापक है) निकली, और इसका नाम मन हुआ । और मन उसको कहते हैं कि जिसमें फुरना होवे यानी तरंग और ख्याल उठे । यह नीचे के देश में दरजे-बदरजे स्थूल होता गया और यही इन्द्रियों का प्रेरक है ।

३२-तीसरी धार माया से निकली । इस माया का स्थान भी ब्रह्माण्ड में है, और वही सब नीचे के देश में मौजूद है । और यह भी दरजे-बदरजे मुवाफिक़ परदों के स्थूल यानी कसीफ़ होती गई । इसके मसाले से तन और इन्द्रियां वगैरा बनीं, और यह सुरत की शक्ति से चैतन्य हैं, जिस शक्ति की धार मन के वसीले से पिंड में फैलती है ।

३३-सुरत की असली बैठक पिंड में, दरमियान दोनों आँखों के, जो अंदर की तरफ़ तिल है, उसमें है । और इसी स्थान से तमाम पिंड में फैली है और जाग्रत के वक़्त दोनों आँखों में नशिस्त है । जब सुरत की धार अंदर और ऊपर की तरफ़ खिंच जाती है, उस वक़्त देह और इन्द्रियां बेकार हो जाती हैं, यानी तमाम कार्रवाई उनकी बन्द हो जाती है ।

३४-मन की बैठक, खास कर, सीने के नीचे कौड़ी के मुक्काम पर है, और वहीं से धार इन्द्रियों में आती है, और भी तमाम देह में फैलती है। लेकिन जब तक सुरत की धार ऊपर से मन के स्थान पर न आवे, तब तक यह कुछ कार्रवाई नहीं कर सकता है।

३५-माया की धार से जो कि जगह २ स्थूल रूप हो गई, पिंड के अंग २ बने हैं, और वही कुल्ल देह में व्यापक है।

६-बयान हालत खिंचाव सुरत का

३६-जब आदमी की आंख की पुतली खिंच जाती है, वह फ़ौरन बेहोश हो जाता है, और देह बेकार हो जाती है, और मन और इन्द्रियां भी बेकार हो जाती हैं।

३७-इसी तरह जब ज़्यादा खिंचाव उस धार को हो जाता है, तब आदमी मर जाता है, और जो थोड़ा सा खिंचाव हुआ, तब बेहोश हो जाता है, या नींद आ जाती है और इस तरफ़ से शाफ़िल हो जाता है।

३८-इससे साबित हुआ कि तमाम कार्रवाई बदन की, सुरत की धार के आसरे है। और इस धार का ऊपर से यानी दिमाग़ से, आंखों में और फिर तमाम देह में उतरना और फैलना, और फिर अख़ीर वक़्त पर इसी रास्ते से, यानी आंख के मुक्काम से, अंदर और ऊपर की तरफ़

होकर चले जाना और पिंड का छोड़ना, साफ़ इन आँखों से नज़र आता है। क्योंकि मरते वक़्त पाँव की उँगलियों से खिंचाव उस धार का शुरू होकर रफ़ता २ ऊपर की तरफ़ को चलता जाता है, और जब पुतली उलट गई यानी खिंच गई, तब पिंड की मौत हो जाती है।

३६—और यह बात भी इस बयान से साबित हुई कि जब सुरत जाग्रत के वक़्त आँखों में बैठी है, उस वक़्त देह और दुनिया का दुख-सुख और चिंता और फ़िक्र व्यापता है, और जब अंदर की तरफ़ थोड़ी-बहुत खिंच गई, उस वक़्त न देह की खबर रहती है और न दुनिया की, और उनका दुख-सुख भी नहीं व्यापता है। देखो जब डाक्टर लोग शीशी सुँघाते हैं उस वक़्त सुरत यानी रूह की धार हट जाती है, फिर बदन काट डालते हैं और कुछ खबर नहीं होती। इससे साफ़ जाहिर है कि देह और इन्द्रियाँ जड़ हैं, और सुरत चैतन्य है। उसकी चैतन्यता से यह भी चैतन्य होते हैं। और जब उससे यानी सुरत से सम्बन्ध ढीला हो जाता है या टूट जाता है, उस वक़्त यह देह और इन्द्रियाँ बेकार या मुर्दा हो जाती हैं।

४०—ऊपर के बयान से जाहिर होता है कि जो कोई जीते-जी संसार और देह के दुख-सुख से बचाव चाहे, तो वह ऐसी तरकीब करे कि जिससे जब चाहे तब वह अपनी सुरत को आँख के स्थान से, अंदर और ऊपर की तरफ़

जिस क्रूर मुनासिब और ज़रूर समझे, खींच ले जावे ।
तब उसको तकलीफ़ और आराम, देह और दुनिया से
बचाव हो सकता है ।

७—रचना के तीन दरजों का बयान

४१—संतों ने कुल्ल रचना को तीन बड़े दरजों में
तकसीम किया है और वह तीन दरजे यह हैं ।

(१) पहला दरजा—जिसमें निर्मल-चैतन्य यानी सिर्फ़
रूह का मंडल है, और वहाँ के लोक, और उन लोकों में
सब रचना रूहानी यानी चैतन्य लतीफ़ है और यह मंडल
दयाल अथवा संत देश कहलाता है ।

(२) दूसरा दरजा— इस पहले दरजे के नीचे से जैसा
कि ऊपर बयान हो चुका है, गुबार यानी माया का ज़हूर
हुआ । जितने रंग हैं, लाल से लगा कर नीले यानी काले
रंग तक, सब मन और माया के रंग हैं । इस दरजे में
सूक्ष्म यानी लतीफ़ माया निर्मल-चैतन्य को तह या
गिलाफ़ के तौर पर ढके हुए है, यानी लतीफ़ माया की
देहियाँ तैयार होकर और उनमें रूह बैठ कर उस देश में
कार्रवाई करती है । यह दरजा ब्रह्माण्ड कहलाता है ।

३—तीसरा दरजा—इस दरजे में निर्मल चैतन्य पर
सिवाय सूक्ष्म माया के गिलाफ़ों के स्थूल माया की तहें

चढ़ी हुई हैं और इसी सबब से यहाँ के लोक भी कसीफ़, और उनकी रचना भी निहायत कसीफ़, यानी स्थूल है।
 छः चक्र पिण्ड के इसी दरजे में शामिल हैं।

८-इस लोक में सुरत की हालत और कार्रवाई का बयान और उसके निकासी का जतन

४२-हमारा यह पृथ्वी लोक तीसरे दर्जे में है, और इसी सबब से यहाँ की रचना भी स्थूल है और यहाँ सुरत यानी रूह कितने ही परदों में गुप्त है। किसी दररूत का बीज लेकर देखो कि कितनी तह या छिलके उस पर चढ़े हुए हैं, और फिर उनके अंदर मरुज और मरुज के भी किसी दरजे में उस बीज की रूह की बैठक है, जहाँ से कि वक्रत पैदाइश कुला फूटता है यानी प्रथम धार निकलती है। और इन परदों या शिलाफ़ या तह को शरीर या देह कहते हैं।

४३-इसी तरह आदमी की रूह भी कई परदों यानी शरीरों में गुप्त है। पहिला स्थूल शरीर, दूसरा सूक्ष्म और तीसरा कारण शरीर, और इन तीनों में हर रोज सुरत यानी रूह की आमद-ओ-रफ़्त रहती है।

४४-ऊपर के बयान से जाहिर है कि यह देश सुरत यानी रूह का नहीं है, क्योंकि यह माया का देश है और यहाँ काल और माया प्रधान यानो गालिब हैं, और सुरत उनके आधीन है। हरचंद कि सब कार्रवाई इस देश में

सुरत की धार की ताकत से हो रही है, पर सुरत का मुख यहाँ नीचे और बाहर की तरफ हो रहा है। और इस सबब से उसकी धारें मन और माया से मिल कर जारी होती हैं, और मन और माया का असर उनमें ज़बर रहता है। इस वास्ते जीव का झुकाव संसार और उसके भोगों की तरफ़ ज़्यादा रहता है।

४५—अब जब तक कि किसी मनुष्य को, ऊपर के देश के बासी या उस तरफ़ के चलने वालों का संग न मिलेगा, और वह उन से भेद रास्ते और जुगत चलने की लेकर, इस देश और इस घाट या ना स्थान को आहिस्ता २ छोड़ना शुरू न करेगा, तब तक सच्चे और पूरे तौर से मन और माया का ज़ोर कम न होगा, और न उस मनुष्य की पुरानी आदतें और स्वभाव और ख्वाहिशें और व्यवहार, जो संसारियों का संग करके पड़ गई हैं, बदलेंगी।

४६—संग और तमाशा और तजरुबा जिस सोहबत और जिस पेशे में जो कोई कि होवे, बड़ा भारी असर रखता है। यानी जैसे आदमी की सोहबत होगी और जैसा कुछ कि वह अपनी आँख से देखेगा, और जो कुछ कि हालत उस पर धीतेगी, उसी मुवाफ़िक़ उसकी रहनी और व्यवहार और चाह होवेगी। और जो चाह कि उसके मन में ज़बर होगी, उसी के पूरा करने के वास्ते वह मेहनत और तवज़ह के साथ जतन करेगा।

६-अमर और परम सुख की प्राप्ति के लिये जतन करना जरूर है, और उसी का नाम सच्चा परमार्थ है

४७-सब जीव, दुनिया के सुखों के वास्ते, मेहनत कर रहे हैं और दुखों के दूर करने के लिए तदबीर करते हैं। पर इस दुनिया के जितने सुख हैं, वे सब मन और इन्द्रियों के भोग हैं और नाशमान और तुच्छ और जड़ हैं। और जिस किसी को यह सब सुख मिल भी गये तो एक दिन उनको जरूर, मरने के वक़्त, छोड़ना पड़ेगा। और जो उन्हीं की चाह मन में ज़बर रही और उम्र भर यही काम करता रहा, तो उसी चाह और स्वभाव और आदत के मुवाफ़िक़ फिर जनम धरना पड़ेगा। और इसी तरह हमेशा जनम-मरन का चक्कर जारी रहेगा और दुख-सुख भोगता रहेगा, और चाहे जैसा जतन करे, देही के दुख-सुख से कभी निवृत्ति नहीं होवेगी।

४८-अब समझना चाहिए कि जिस क्रूर सुख और ज्ञान और आनन्द और रस हैं, सब सुरत की धार के वसीले से मालूम होते हैं। जो वह धार शामिल न होवे या हट जावे तो यह सब सुख और आनन्द और ज्ञान जाते रहें। और जब कि सुरत की एक एक धार में इस क्रूर रस और आनन्द है कि मनुष्य उस में फँस रहे हैं, तब

सुरत के भंडार में यानी उस रूहानी और निर्मल चैतन्य देश में जहाँ से कि सब सुरतें आई हैं, किस क्रूर रस और आनन्द और सुख और ज्ञान होवेगा ?

४६—इस वास्ते हर एक मनुष्य को, चाहे पुरुष होवे या स्त्री, मुनासिब है कि उस परम आनन्द की प्राप्ति के लिए थोड़ा-बहुत जतन जरूर करे। और जिस क्रूर वह जतन करता जावेगा, इस नीचे के देश से ऊँचे देश में चढ़ कर विशेष सुख भोगता जावेगा और रफ़ता २ एक दिन परम और अमर आनन्द के भंडार में पहुँच जावेगा, और वहाँ पहुँच कर आप भी अमर हो जावेगा और वह देश भी जो निर्मल चैतन्य का भंडार है, अमर है, और वहाँ का सुख भी अमर है।

५०—जो कोई इस बात को नहीं मानेगा, वह इसी नीचे देश में पड़ा रहेगा, और बारम्बार ऊँची-नीची जोनों में, और ऊँचे-नीचे देशों में देह धर कर दुख-सुख भोगता, रहेगा, और अपनी करनी और करम के मुवाफ़िक़ उन जोनों में फल पावेगा।

५१—सिवाय इसके मनुष्य में तीन क्रिस्म की ताकतें मौजूद हैं। पहिली, देह और इन्द्रियों की, दूसरी, मन और बुद्धि की, और तीसरी, सुरत (रूह) की। जो कोई इन तीनों ताकतों को मंथन करके जगावे, वह सब में श्रेष्ठ कहलावे, और ऊँचे दर्जे में पहुँच सकता है, और मालिक के भेद

को जान सकता है । और जो सिर्फ़ एक-एक ताक़त को जगावेगा, वह उसी मुवाफ़िक़ फ़ायदा उठावेगा । लेकिन जो सुरत की ताक़त को मथन यानी अभ्यास करके जगावेगा, उसकी बराबरी कोई नहीं कर सकेगा । वह खुद मालिक का प्यारा हो जावेगा और सब रचना उसकी फ़रमा-बरदारी करेगी ।

५२—अब समझो कि जिसने देह और इन्द्रियों की क़ुव्वतें भी नहीं जगाईं, वह सिर्फ़, क़ुली या हल जोतने का काम करके मुश्किल से अपना और अपने कुटुम्ब का पेट भरेगा और हँवानों के मुवाफ़िक़ नादान रहेगा, और जिसने कि यह क़ुव्वतें जगाईं जैसे सीने, लिखने, तसवीर खींचने, गाने बजाने वगैरा का काम सीखा, वह किस क़दर फ़ायदा अपनी मेहनत से उठा सकता है ?

५३—और जिसने अक़ली और इल्मी क़ुव्वत को मदरसे में अभ्यास और मशक़ करके जगाया, वह देखो किस क़दर बड़ा दरजा हाकिमी व डाक्टरी व जजी व मुंसिफ़ी व आनरेरी वगैरा का पाता है ? और अपनी मेहनत और कार्रवाई से किस क़दर ज़्यादा फ़ायदा उठाता है ? और किस क़दर मान बढ़ाई उसकी होती है और हज़ारों लाखों आदमियों पर हुक़म चलाता है ?

५४—और जिसने अपनी सुरत यानी रूह की ताक़त को अभ्यास करके जगाया, जैसे कबीर साहब और गुरु

नानक साहब जो संत हुए, और कृष्ण महाराज और रामचन्द्र और बौधजी औतार, और ब्यास और वशिष्ठ जी वगैरा महात्मा, और हज़रत ईसा और हज़रत मुहम्मद और पैगम्बर और औलिया वगैरा, उनकी किस क्रूर महिमा और शुहरत हुई कि औरत और मर्द और बच्चे अनेक देशों में उनके नाम की ताज़ीम करते हैं, और उनकी बानी और बचन को अपनी मुक्ति का वसीला समझते हैं, और कैसे भाव और प्यार के साथ उनकी पूजा और यादगारी करते हैं ? बा-वजूदे कि उनको सैकड़ों और हज़ारों वर्ष गुज़र गये, मगर उनका नाम और बानी ब-दस्तूर लोगों के दिलों में ताज़ा असर करती है ।

५५—अब समझना चाहिए कि हर एक औरत और मर्द पर फ़र्ज़ है कि थोड़ा बहुत तीनों क़ुव्वतों को अभ्यास करके जगावे ।

५६—और जो ऐसा नहीं करेंगे, तो यह क़ुव्वतें उन में जैसी सोती आई, वैसी ही सोती रहेंगी, और उनके जगाने से जो फ़ायदा हासिल होना मुमकिन है, उससे वे महरूम और अभागी रहेंगे ।

५७—इन सब में से रूह यानी सुरत की क़ुव्वत को तो ज़रूर थोड़ा-बहुत जगाना हर एक मनुष्य को लाज़िम और फ़र्ज़ है, कि उसमें उसके जीव (रूह) का कल्याण और मालिक के देश में पहुँच कर परम आनन्द का प्राप्त होना

मुमकिन है, और नहीं तो हमेशा अँधेरे यानी माया के घेर में पड़ा रहेगा और देहियों के साथ दुख-सुख और जनम-मरन की तकलीफ़ भोगता रहेगा ।

५८—सिवाय इसके दफ़ा ३६, ३७, ३८, ३९, ४० के पढ़ने से मालूम होगा कि सुरत (रूह) मरने के वक़्त आँख के रास्ते होकर जाती है, यानी जब पुतली उलट जाती है, उस वक़्त मौत हो जाती है। अब, हर एक मनुष्य को चाहे स्त्री होवे या पुरुष, ज़रूर और मुनासिब है कि अपने मरने के वक़्त से पहिले, इस रास्ते को जिस क्रूर बन सके खोले, यानी तै करे, और वहाँ की रचना और क्रूरत और कैफ़ियत अपनी आँखों से देख ले। और जो ऊपर की तरफ़ चलने में आनन्द और सरूर ज़रूर ज़्यादा से ज़्यादा मिलता जावेगा, उसका भोग मन और रूह के साथ थोड़ा-बहुत इस ज़िंदगी में करे, तब अख़ीर वक़्त पर और भी किसी भारी तकलीफ़ या दुख या चिन्ता के समय उसको रंज बहुत कम होगा, और ऐसे वक़्त पर अपने अंदर की तरफ़ तवज्जह करने से फ़ौरन किसी क्रूर फ़ायदा मालूम होवेगा ।

५९—एसे अभ्यासी को कुल्ल मालिक राधास्वामी दयाल की दया-और मेहर और उनके अंग-संग और हाज़िर-नाज़िर होने का सबूत अपने अंतर में मिल कर, दिन २ प्रेम और प्रतीत चरनों में बढ़ती जावेगी, और दुनिया

के काम भी उसके सहज में, कुल्ल मालिक की मौज के मुवाफ़िक़, सरंजाम पावेंगे, और उसके मन में संसार और उसके पदार्थों की तरफ़ से सहज उदासीनता होती जावेगी, और भक्ति बढ़ती जावेगी, कि जिससे यह अपना सच्चा उद्धार होता हुआ जीते-जी आप देखता जावेगा ।

६०—सच्चा परमार्थ इसी का नाम है कि अपने घट में जिस रास्ते होकर सुरत (रूह) राधास्वामी देश से उतर कर पिंड में आकर ठहरी है, उसी रास्ते से उसको चला कर, उसके निज देश में पहुँचाना, और अपने सच्चे माता-पिता राधास्वामी दयाल के चरणों में पहुँचकर उनके दर्शन के बिलास का आनन्द लेना ।

६१—संत मत में कुल्ल मालिक की महिमा और पूजा है, और वह पूजा जाहिरी नहीं है । उसका भेद लेकर उससे मिलने का जतन करना यही पूजा है । और उसके चरणों में दिन २ प्रीति और प्रतीत का बढ़ाना यही उसकी भक्ति है ।

६२—और जो कि सच्चा और कुल्ल मालिक सब जगह मौजूद है, और मनुष्य इस लोक में सबसे श्रेष्ठ यानी उत्तम है, फिर मनुष्य के चोले में उसका प्रकाश ब-निस्वत और रचना इस लोक के, ज़्यादा प्रकट है । इस वास्ते जो कोई उससे मिलना चाहे या उसका प्रकाश और जलवा देखना चाहे, उसको मुनासिब है कि अपने घट में उसका पता

और भेद लेकर खोज करे, क्योंकि मनुष्य का चोला कुल्ल रचना का नमूना है और इस चोले में जो कुछ कि बाहर रचना है, वह सब छोटे स्केल पर मौजूद है। जैसे कि एक तसवीर बड़ी और एक उसी की नक़ल छोटी, दोनों में बराबर सब आकार बड़े और छोटे के हिसाब से मौजूद हैं।

६३—बाहरमुख पूजा जिस क्रूर कि है, वह नक़ल की है, या मनुष्य से कमतर दरजे की रचना की है। यह दोनों असल से बहुत दूर हैं, और जो इनका सिलसिला असल से नहीं लगा हुआ है याना असल का भेद जो घट में है, नहीं मालूम है, और न उसके मिलने की तरकीब की खबर है, तो वह सब पूजा वृथा और फ़िज़ूल है, क्योंकि उस काम के करने से कभी असल नहीं मिलेगा, जब तक कि भेदी से उसका भेद लेकर, वह जुगत कि जिससे मेला होवे, अपने अंतर में कमाई न जावे।

६४—और वह भेद और जुगत यानी तरीका अभ्यास का, इस वक़्त में, सिर्फ़ राधास्वामी मत में मिल सकता है। और किसी मत में उस भेद और तरीके का ज़िक्र भी नहीं है। और वह जुगत ऐसी है कि लड़का, जवान, बूढ़ा, चाहे स्त्री होवे या पुरुष, उसको आसानो के साथ, बग़ैर किसी ख़तरे या विघ्न के, कमा सकता है।

६५—और मतों में प्राणायाम को सब में बढ़का तरीका या योग क्रार दिया है। पर वह ऐसा मुश्किल

और खतरनाक है कि विरक्तों से भी उसका अभ्यास नहीं बन सकता, फिर बिचारे गृहस्थी और खास कर औरतें तो उसके संजमों की निगह-दाश्त, और प्राणों के रोकने और चढ़ाने का अभ्यास बिलकुल नहीं कर सकतीं । और इस सबब से उनका उद्धार उन मतों के मुवाफ़िक़ मुतलक़ नहीं हो सकता ।

६५—इन मतों के आचार्यों ने प्राण की धार पर सवार होकर रास्ता तै करना बतलाया, यानी प्राण-योग का उपदेश किया, पर संतों ने रूह (सुरत) की धार की सवारी तज़वीज़ की । अब ख़याल करो कि रूह की धार बड़ी है या प्राण की धार ? सोते में प्राण की धार जारी रहती है मगर कुल्ल कार्रवाई मन और इन्द्रियों की बन्द रहती है, और जाग्रत में जब कि रूह की धार आँखों के मुक्क़ाम पर आकर ठहरी, उस वक़्त कुल्ल कार्रवाई तन, मन और इन्द्रियों की जारी हो जाती है । इससे साफ़ ज़ाहिर है कि जो कोई रूह की धार पर सवार होकर घर की तरफ़ चलेगा, वह सुखाला पहुँचेगा, और जल्द, मन और इन्द्रिय और तन उसके क़ाबू में आवेंगे, और किसी तरह का ख़तरा और विघ्न रास्ते में पैदा नहीं होगा । और जो प्राण की धार के आसरे चलेगा, उसको प्राणों का रोकना और चढ़ाना बग़ैर पाबंदी (बर्ताव) मुकर्रर किये हुए संजमों के, जो कि निहायत कठिन और मुश्क़िल हैं और न गृहस्थ

से बन सकते हैं और न विरक्त से, कतई ना-मुमकिन होगा। इस वास्ते यह रास्ता बिलकुल बन्द हो गया और सिर्फ़ ज़बानी या तहरीरी बात-चीत इस अभ्यास की रह गई। और जो बिलफ़र्ज़ किसी एक विरक्त से थोड़ा-बहुत अभ्यास बना भी, तो बाक़ी विरक्त और कुल्ल गृहस्थियों से तो उसका बन आना ना-मुमकिन है। फिर ऐसे रास्ते के बयान करने से क्या फ़ायदा ? किताबों में उसका ज़िक्र लिखने और ज़बानी बयान करने से अभ्यास का फल नहीं मिल सकता है।

६७—इस वास्ते जो अभ्यास कि संतों ने बताया है, उसका मानना और उसके मुवाफ़िक़ थोड़ी-बहुत कार्रवाई करना, हर एक को, चाहे औरत होवे या मर्द-मुनासिब और ज़रूर है, क्योंकि बग़ैर उसके दुनिया और देह के सुख-दुख और जनम-मरन के स्रुत दुखों से बचाव किसी तरह मुमकिन नहीं, और न सच्चा और पूरा उच्चार या मुक्ति हासिल हो सकती है।

१०—वर्णन कैफ़ियत सुरत-शब्द अभ्यास की

६८—इस अभ्यास का नाम सुरत-शब्द योग है यानी सुरत (रूह) को शब्द के साथ मिला कर चढ़ाना। और शब्द नाम सिर्फ़ आवाज़ का नहीं है, बल्कि चैतन्य की धार से मतलब है। क्योंकि जहाँ धार रवाँ है, वहाँ उसके

साथ आवाज़ भी बराबर होती है। धार नज़र नहीं आती, पर आवाज़ से उसकी पहिचान होती है, जैसे आदमी का असली रूप यानी उसकी सुरत रूह की कैफ़ियत नज़र नहीं आती, पर आदमी के बोलने से मालूम होता है कि रूह सुरत उसमें मौजूद है और कार्रवाई कर रही है। कुल्ल रचना में शब्द के वसीले से कार्रवाई हो रही है और यह शब्द निशान और ज़हूरा चैतन्य का है। जहाँ शब्द नहीं, वहाँ चैतन्य भी नहीं, यानी गुप्त है।

६६—सुरत-चैतन्य को शब्द-चैतन्य से मिलाने का मतलब यह है कि सुरत, जो उस शब्द की धार है, उसको अपने घर की तरफ़, आवाज़ की डोरी को पकड़ के उलटाना। और आवाज़ की बराबर कोई अँधेरे में उजाला करने वाला और रास्ता दिखलाने वाला नहीं है। जब कि कोई आदमी अँधेरी रात में जंगल में रास्ता भूल जावे और उस वक़्त, ब-सबब छाये होने बादल के, किसी क्रिस्म की रोशनी, चाँद तारागन बिजली और मशाल वगैरा की, नहीं है, तो जो आवाज़ आदमियों की किसी नज़दीक के गाँव से आती होवे, उसको पकड़ के, भूला हुआ आदमी गाँव में पहुँच सकता है।

७०—इसी तरह यह आवाज़ अनहद शब्द की, जो घट २ में पूर है, ओर बगैर मदद ज़बान या किसी बाजे के हर वक़्त जारी है, ऊँचे से ऊँचे देश यानी कुल्ल मालिक

के दरबार से आरही है और एक-एक रास्ते के स्थान पर ठहर कर, और फिर उस धार के वसीले से जो वहाँ से निकली है, बरामद होकर (निकल कर) कुछ तबदीली के साथ, बराबर ऊपर से नीचे के मुक्काम तक जारी है, और कुल्ल देह और रचना भर में फैली हुई है। जो कोई इस आवाज़ का भेद और पता, यानी स्थान-स्थान के शब्द का हाल, भेदी से दरियाफ्त करके अपने मन और चित्त से उसको सुनता हुआ, आंखों के रास्ते से चलना शुरू करे, वह दिन २ उस स्थान के, जहाँ से कि पहिली आवाज़ आ रही है, नज़दीक पहुँचता जावेगा, और फिर वहाँ से दूसरे शब्द को पकड़ के चलेगा। इसी तरह सब मंज़िलें रास्ते की तै करता हुआ एक दिन कुल्ल मालिक राधास्वामी दयाल के देश में जा पहुँचेगा।

७१—मालिक कुल्ल अरूप और विदेह है। उसका ध्यान किसी तरह कोई नहीं कर सकता है। पर शब्द के वसीले से, जो मालिक के चरणों से जारी हुआ है, अभ्यासा ध्यान करता हुआ पहुँच सकता है, क्योंकि शब्द उस मालिक का प्रथम ज़हूरा और निशान है। और जैसे कि वह मालिक अरूप है, शब्द भी अरूप है, पर ध्यान में बहुत भारी मदद देता है, यानी ध्याता को उसके इष्ट के पास पहुँचाता है, इसी तरह अरूप का ध्यान करके अभ्यासी उस अरूप पद में पहुँच सकता है। और कोई रास्ता या

तरकीब पहुँचने की, ऐसी आसान और बे-खतरा और निश्चय करके सीधी राह से पहुँचाने वाली, कतई नहीं है। क्योंकि रूह की धार जो शब्द की धार है, उस से बढ़ कर और कोई धार रची नहीं गई है। वह और सब धारों को कर्त्ता और चैतन्य करने वाली है। खुद प्राण की धार भी रूह यानी जान की धार से चैतन्य है। फिर सुरत-शब्द से बढ़ कर और कोई जुगत न रची गई और न हो सकती है।

७२—यह बात सब को मालूम होवेगी कि सुरत (रूह) का आवाज़ के साथ प्यार और इश्क़ ज़ाती यानी असली है। जैसे कोई आदमी कैसे ही ज़रूरी काम के वास्ते जाता होवे, और जो कहीं रास्ते में उम्दा गाना-बजाना होता होवे, तो ज़रूर थोड़ी देर के वास्ते वहाँ ठहर कर उसको शौक़ से सुनेगा। बल्कि सिर्फ़ आदमी ही नहीं, जानवर भी उम्दा बाजे और रसीली आवाज़ के आशिक़ हैं और उसको बड़ी तवज्जह के साथ एकाग्र चित्त हो कर सुनते हैं और खुश होते नज़र आते हैं। सबब इसका यही है कि सुरत का भंडार शब्द है, और यह आप भी आवाज़ स्वरूप है, और इस वास्ते आवाज़ के साथ इसकी प्रीत या इश्क़ ज़ाती और असली है। रसीली आवाज़ सुन कर सुरत और मन मस्त हो जाते हैं और गाने या बाजा बजाने वाले के संग २ फिरते हैं, और कभी खुशी में भर कर

नाचने लगते हैं और ज़्यादाती सरूर में बे-होश हो जाते हैं ।

७३—जिस किसी को सच्चा शौक होवे, इस अभ्यास का चंद रोज़ यानी एक महीने, पन्द्रह रोज़ इम्तिहान और परीक्षा करके आप देख ले । क्योंकि यह राधास्वामी मत करनी का है, बातों और विद्या बुद्धि की चतुराई का नहीं है । विद्यावान अपनी बुद्धि के अहंकार में, संतों के बचन को गौर और फ़िक्र के साथ, बिना पक्षपात के, न सुन कर कोरे रह गये, और उनको सच्चे मालिक का या उसके मिलने के रास्ते और तरीक़े का पता न लगा । सिर्फ़ बातों में संतोष करके थक रहे और अहंकार किया कि उनकी बराबर कोई कुछ नहीं जानता है, और हक़ीक़त में असल भेद कुल्ल मालिक और जीव यानी सुरत और शब्द की धार से बिल्कुल बे-ख़बर हैं ।

७४—जो सच्चे खोजी और दर्दी लोग हैं और किसी मत या तरीक़े में उनका बंधन और पक्ष नहीं है और न अपनी विद्या और बुद्धि का ऐसा अहंकार रखते हैं कि हमने सब कुछ जान लिया और समझ लिया है, वे राधास्वामी मत के अभ्यास के लायक़ हैं । और वही राधास्वामी मत के हाल और भेद और अभ्यास की जुगत को सुन कर मगन होंवेंगे, और उसको दिलो जान से मानेंगे, और उसके मुवाफ़िक़ करनी करके उसके फल को प्राप्त होंगे, यानी अपनी ज़िन्दगी में अपने सच्चे उद्धार और

सच्ची मुक्ति का सबूत हासिल करेंगे, और एक दिन सच्चे मालिक के देश में पहुँच कर उसके दर्शन का आनन्द लेवेंगे, और जनम-मरन और देह के दुख-सुखों से बच जावेंगे ।

११—राधास्वामी मत के अभ्यासी को प्रेम और सच्चे शौक की जरूरत, और उसकी महिमा

७५—जितने काम दुनिया के हैं, बग़ैर शौक या मोहब्बत के, वह दुरुस्ती से नहीं बन सकते हैं, यानी जब तक कि उनमें मन और इन्द्रिय पूरी तवज्जह के साथ शामिल नहीं होते हैं, वह काम दुरुस्त नहीं होते । फिर परमार्थ का खोज और अभ्यास बग़ैर पूरी तवज्जह के किस तरह दुरुस्त बन सकता है ? इस वास्ते राधास्वामी मत में, सच्चे परमार्थी को जरूर है कि प्रेम अंग लेकर सतसंग और अभ्यास करे, तो उसमें फ़ायदा मालूम पड़ेगा । और नहीं तो उसकी कार्रवाई रूखेपन के साथ होवेगी और उसमें रस कुछ नहीं आवेगा और न प्रीत और प्रतीत बढ़ेगी ।

७६—जो प्रेम कि प्रतीत के साथ है, उसके ठहराव का भरोसा ज़्यादा होता है, और उसमें फ़ायदा भी ज़्यादा मिलेगा, और कुल्ल मालिक राधास्वामी दयाल की दया

भी ज़्यादा आवेगी और यह प्रतीत सतसंग करके हासिल होगी ।

७७-सतसंग नाम गुरु या साध के संग का है । और वह गुरु और साध, संत-मत अथवा राधास्वामी मत के पैरौ होने चाहिये । ऐसे सतसंग में सिवाय इन बातों, के और किसी लड़ाई-भगड़े, क्रिस्मे-बखेड़े का जिक्र न होगा-(१) महिमा सत्तपुरुष राधास्वामी दयाल की और भेद रास्ते और मंजिलों का और जुगत रास्ता तै करने की । (२) तरीका बढ़ाने प्रेम-प्रीत का, राधास्वामी दयाल और गुरु के चरणों में । (३) पैदा करना हालत उदासीनता का, दुनिया और उसके भोगों की तरफ़ से, अपने मन में । (४) वर्णन उन विघ्नों का, जो मन और माया अभ्यासी के रोकने को पैदा करते हैं । (५) हाल उस कैफ़ियत का, जो अभ्यासी को हालत सतसंग और अभ्यास में मालूम होती है और (६) जिक्र चढ़ाई सुरत का, मुक़ामों पर, और उसकी हालत वग़ैरा ।

७८-सतसंग में बैठ कर और चित्त देकर बचन सुनने से बहुत से संशय और भ्रम दूर होते हैं, और बहुत सी चीज़ों में या बातों में जो भाव और पकड़ जीव की अर्से से चली आता है, वह भी ढीली हो जाती है । इस तरह आहिस्ता २ जीव क्राबिल अभ्यास करने सुरत-शब्द योग के, हो जाता है और जिन्होंने कि सतसंग नहीं

किया और सिर्फ अभ्यास की बड़ाई सुन कर और मत में शामिल होकर यानी उपदेश ले कर उसकी कमाई करने लगे, तो उनसे अभ्यास जैसा चाहिये वैसा बन नहीं पड़ेगा और न रस आवेगा। क्योंकि जब तक संशय और भ्रम दूर न हों और अंतर में सफ़ाई न होवे, तब तक मन और सुरत सर्व-अंग करके दुरुस्ती के साथ अभ्यास में नहीं लगते।

७६-इसी तरह जब कोई सतसंग में बैठ कर पहिचान कुल्ल मालिक राधास्वामी दयाल और उनके धाम की, और भेद रास्ते का, और बड़ाई सुरत शब्द मारग की, सुनेगा और बुद्धि से अच्छी तरह समझेगा, तब उसके मन में संतों के बचन की थोड़ी-बहुत प्रतीत आवेगी। और जब उस प्रतीत के मुवाफ़िक़ थोड़ा-बहुत अभ्यास करके रस और राधास्वामी दयाल की दया का परचा अपने अंतर में पावेगा, तब सच्ची प्रीत घट में पैदा होगी, और प्रतीत बढ़ती जावेगी, और फिर अभ्यास का भी शौक बढ़ता जावेगा।

८०-बग़ैर थोड़े बहुत ऐसे शौक और प्रीत और प्रतीत के, रास्ता घट में तै करना और क्रुदरत की कैफ़ियत को देखना मुशकिल है, क्योंकि जब तक कुछ भी शौक और प्रीत और प्रतीत दिल में नहीं आवेगी, तब तक सुरत और मन और इन्द्रियां सिमट कर अभ्यास में नहीं

लगेगी, और न उस में रस आवेगा । और इस सबब से अभ्यासी थोड़े दिन कुछ कार्रवाई करके, उसको थक कर और निरास होकर छोड़ देगा, और संतों के बचन को रोचक समझ कर उनका निरादर करेगा ।

८१—प्रेम या प्रीत खैच-शक्ति को, यानी कृष्णते जाज़बा को कहते हैं । इसी शक्ति से तमाम रचना, जो कि छोटे २ ज़रें या परमाणु से मिल कर रची गई है, क्रायम है, और कुल्ल देहियों या सूरतों का ठहराव और कार्रवाई इसी शक्ति के आसरे हो रही है । जो प्रेम न होवे तो कोई किसी से मेल न करे और न किसी काम में मन लगा कर उसकी कार्रवाई करे ।

८२—जब कि कुल्ल रचना की कार्रवाई प्रेम के आसरे जारी है, बल्कि सब रचना प्रेम के वसीले से ठहरी हुई है, तो परमार्थ की कार्रवाई जिससे सुरत-अंश अपने अंशी यानी भंडार से मिलना चाहती है, किस तरह बगैर प्रेम के जारी हो सकती है ? और क्यों कर बिना सच्चे शौक के इन दोनों का आपस में मेल हो सकता है ?

८३—कुल्ल मालिक राधास्वामी दयाल प्रेम का भंडार हैं, और सुरत जो उनकी अंश या धार है, वह भी प्रेम स्वरूप है । इस वास्ते जब तक सुरत में प्रेम न प्रकट होगा, तब तक उसका मेल अपने भंडार से नहीं होगा, यानी रास्ता तै करके उस भंडार में पहुँचने की कार्रवाई

(जिसको सुरत-शब्द का अभ्यास कहते हैं) दुरुस्ती से नहीं बन पड़ेगी ।

८४—ऊपर के बयान से जाहिर है कि जब तक पहिले सतसंग करके, प्रीत और प्रतीत मन में नहीं आवेगी, और संशय और भरम दूर न होवेंगे, तब तक प्रेम पैदा न होगा । इस वास्ते हर एक सच्चे खोजी और दर्दी परमार्थी को मुनासिब और जरूर है कि पहिले राधास्वामी मत के सतसंग में शामिल होकर होशियारी से बचनों को सुन कर और समझ कर, और अपने संशय और भरम दूर करके, अभ्यास शुरू करे, तब उसको उसका फ़ायदा जल्द मालूम होवेगा, और आइंदा को दिन २ मुवाफ़िक़ उसकी लगन के, तरक्की होती जावेगी ।

१२—राधास्वामी मत में पाप-पुण्य यानी शुभ और अशुभ कर्म की शरह

८५—राधास्वामी मत में शुभ और अशुभ कर्म यानी पुण्य और पाप की शरह ऐसे तौर पर की गई है कि जिस में किसी को किसी तरह का शक और पकड़ के वास्ते मौक़ा नहीं रहता है । और जो अनेक फ़िरकों और अनेक मत वालों ने बहुत से काम पुण्य और बहुत से पाप के साथ नामज़द किये हैं, इनमें बहुत भेद रहता है । यानी बाज़े काम ऐसे हैं कि एक मत या एक देश में वे पाप

समझे जाते हैं और दूसरे देश और मत में पुण्य माने जाते हैं, या एक ही मत में एक वक्रत वे पाप कर्म, और दूसरे वक्रत में जायज़ शुमार किये जाते हैं। जैसे जानदार का मारना आम तौर पर अज़ाब में दाखिल है, और मांस-अहारियों में वही काम जारी है। या आदमी का मारना गुनाह है और लड़ाई में वही काम जायज़ समझा गया। या अपने पड़ोसी का माल और ज़मीन छीन लेना या उससे ज़बरदस्ती करना ना-मुनासिब समझा गया और राजे और बादशाह लोग अपने क़रीब के कमज़ोर राजों का राज ज़रा-ज़रा सी बात पर नाराज़ होकर छीन लेते हैं और यह काम मुल्कगीरी में दाखिल किया गया। या यह कि दूसरे के माल या औरत को हाथ लगाना पाप समझा गया, लेकिन बाद फ़तह के राजा लोग शहरों के लूटने का हुक्म दे देते हैं और उस वक्रत उनकी फ़ौज बहुत से बे-गुनाह मर्द और औरत को क़तल कर डालती है और उनका माल लूट लेती है और औरतों की इज़ज़त बिगाड़ती है। या यह कि अपने मतलब के वास्ते भूठ बोलना नाक़िस समझा गया और राजों की आपस की कार्रवाई में उनके वकील तरह २ को बातें बना कर और तहरीरात को उलट-फेर कर उनके मानी और मतलब अपने मुफ़्तीद लगा कर जो कार्रवाई करते हैं, वह दानाई और उम्दा कार-गुज़ारी में दाखिल होती है। या दीवानी और फ़ौजदारों के

मुआमलात में जो कोई वकील या मुख्तार कानून और अपनी तकरीर के जोर से सफ़ेद को स्याह या स्याह को सफ़ेद दिखला देवे, वह बहुत होशियार और चालाक कारकून समझा जाता है ।

८६—राधास्वामी मत में जो काम कि कुल्ल मालिक राधास्वामी दयाल के चरनों में सुरत को पहुँचावे, शुभ और पुण्य कर्म में दाखिल है, और जिस काम के करने से दूरी होती जावे, वही अशुभ और पाप कर्म है । यह शुभ और अशुभ कर्म मनुष्य की ज्ञात से ताल्लुक रखते हैं ।

८७—कुल्ल मालिक राधास्वामी दयाल सबकी जड़ यानी आदि भंडार हैं । उन्हीं के चरनों से धार प्रकट होकर नीचे तक रचना करती चली आई । जिस धार यानी सुरत का रुख, मन और इन्द्रियों के वसीले से बाहर और नीचे की तरफ़ है, और उसी तरफ़ उसकी कार्रवाई जारी है, वह दिन-दिन किसी क्रूर दूर होती जावेगी । और जिस सुरत ने कि संत मत का भेद और जुगत लेकर अपना रुख चरनों की तरफ़ मोड़ना शुरू किया और राधास्वामी दयाल के सनमुख पहुँचने और उनके दर्शन का बिलास हासिल करने का इरादा सच्चा और पक्का करके, अभ्यास शुरू किया, वही सुरत दिन २ नज़दीक होकर एक दिन चरनों में पहुँच जावेगी । ऐसी समझ लेकर सुरत-शब्द का अभ्यास करना यह शुभ और पुण्य कर्म है ।

८८—असली शुभ और अशुभ कर्म यही हैं कि जिनका जिक्र ऊपर लिखा गया। अब वह शरह इन कर्मों की, की जाती है जो इस लोक के व्यवहार के ताल्लुक है। और वह यह है कि जो काम कि यह जीव अपनी निस्वत पसंद न करे, उसको औरों की निस्वत भी पसंद करना नहीं चाहिए, यानी जैसा कि यह चाहता है कि लोग इससे बर्ताव करें, वैसा ही इसको चाहिए कि औरों के साथ आप बर्ताव करे। इस में किसी को इसके हाथ से रंज और तकलीफ़ नहीं पहुँचेगी। इस वास्ते इसी का नाम शुभ और पुण्य कर्म है और इसके बर-खिलाफ़ बर्ताव करना, अशुभ और पाप कर्म है। यानी खास अपने आराम और मतलब के लिए मन और बचन और काया से दूसरों को नुक़सान या रंज या तकलीफ़ पहुँचाना पाप है, और बग़ैर अपने खास मतलब के, दूसरों को सुख और फ़ायदा पहुँचाना, पुण्य कर्म है। जो फ़ायदा और आराम न दे सके तो इस मनुष्य को चाहिए कि किसी को दुख भी न देवे।

८९—जो कोई इन दोनों क्रिस्म के शुभ और अशुभ कर्मों पर नज़र रख कर, समझ के साथ, कार्रवाई करेगा, उससे कुल्ल मालिक राज़ी होकर, उसको प्रेम और भक्ति दान यानी अपनी नज़दीकी और मुहब्बत की बख़िश करेगा, और जो बर-खिलाफ़ इसके काम करेगा, वह दिन २

मालिक के दरबार से दूर होता जावेगा और अंधेरे के घेर में जनम-मरन के चक्कर में देहियों के साथ दुख-सुख सहता रहेगा ।

६०—राधास्वामी मत में इस बात की बहुत ताकीद है कि अभ्यासी ऊपर की लिखी हुई हिदायत के मुवाफ़िक़ कार्रवाई करे । तब उसका प्रेम और भक्ति दिन-दिन बढ़ती जावेगी, और अभ्यास में भी आनंद और रस मिलता जावेगा । और जो इस हुक्म के मानने में समझ बूझ कर बे-परवाही करेगा, वह अपनी कार्रवाई के एवज़ में तकलीफ़ पावेगा और मालिक के चरणों के प्रेम से किसी क्रूर ख़ाली रहेगा ।

१३—बयान इस बात का कि कोई सच्चा और कुल्ल मालिक जरूर है और जीव सुरत उसकी अंश है

६१—जो कोई, निस्वत मौजूदगी कुल्ल और सच्चे मालिक के, शक लावे, तो उसको यह कहा जाता है कि देखो चैतन्य सब जगह मौजूद है, पर बिना मदद अपने से विशेष चैतन्य के कुछ कार्रवाई नहीं कर सकता है, जैसे इस लोक में भी चैतन्य मौजूद है, पर बग़ैर मदद सूरज की रोशनी और गरमी के यहाँ कुछ रचना नहीं हो सकती और न क़ायम रह सकती है । और यह सूरज मय अपने

कुटुम्ब परिवार के, यानी तारों के, दूसरे अपने से ऊँचे सूरज के गिर्द घूम रहा है जो कि इसका मरकज है, यानी यह हमारा सूरज उस सूरज से ताकत ले रहा है ।

६२—इस क्रम तो आसमानी इल्म और दुरबीन की मदद से मालूम हुआ । और संत फ़रमाते हैं कि उस बड़े सूरज के मंडल के ऊपर तीन सूरज मंडल एक से एक बहुत बड़े और हैं और इन सब के ऊपर राधास्वामी धाम है, जो कि कुल्ल का मालिक और कुल्ल का निज भंडार है । इससे साफ़ ज़ाहिर है कि एक के ऊपर एक मालिक चला गया है और राधास्वामी कुल्ल के मालिक हैं । राधास्वामी धाम अपार और अनंत है । उसके परे और कोई मंडल या रचना नहीं है ।

६३—जो लोग कि अपनी नादानी और बे-ख़बरी से कहते हैं कि कोई मालिक नहीं है और यह रचना आप ही आप मसाले यानी माया से हुई है, किस क्रम ग़लती में पड़े हैं ? उनकी देह की कार्रवाई और इस लोक की कार्रवाई से साफ़ ज़ाहिर है कि कुल्ल रचना का ताल्लुक और उसकी कार्रवाई किसी ऊँचे से ऊँचे और बड़े से बड़े स्थान से हो रही है, जैसे देह की कार्रवाई उस धार पर मुनहसर है, जो दिमाग़ के ऊँचे मुक़ाम से उतर कर तमाम देह में, रगाँ के मंडलों के वसीले से, फैली हुई है । और इसी तरह इस लोक और कुल्ल ऊँचे-नीचे लोकों की रचना की

कार्रवाई ऊँचे से ऊँचे और बड़े से बड़े सूरज मंडल के वसीले से जारी है। और वह मालिक कुल्ल अंतरजामी और सर्व समर्थ और महा ज्ञानी और सब से भारी बन्दोबस्त करने वाला और कुल्ल का पैदा करने वाला और कुल्ल रचना को चैतन्यता देने वाला यानी कुल्ल जानों की जान है। जो उस ऊँचे देश से धार हर एक मंडल में होकर न आवे तो सब रचना का खेल बिगड़ जावे और बंद हो जावे।

६४—इस लोक की कुल्ल रचना और भी देह की रचना से साफ़ ज़ाहिर है कि हर एक देह और उसके अंग-अंग के बनाने में क्रुदरत और समर्थता और इरादा और मतलब और कारीगरी पाई जाती है। फिर यह बातें बग़ैर महा समर्थ और महा ज्ञानी मालिक के किस तरह ज़ाहिर हुईं ? और कुल्ल माया और उसके मसाले और शक्तिर्या पर, उस कुल्ल मालिक की क्रुदरत का असर साफ़ मालूम होता है, यानी यह सब उसी के हुक्म से पैदा हुईं और अब उसी के हुक्म के ताबे हैं, और उसकी मौज के मुवाफ़िक़ उसी की ताक़त के साथ जा-ब-जा कार्रवाई कर रही हैं।

६५—और सुरत जीव उसी कुल्ल मालिक की अंश है। देखो जब यह सुरत जिस शरीर में अपना ज़हूर करती है, जैसे जब किसी दरख़्त के बीज से कुला फूटता

है यानी आदि धार प्रकट हुई, उसी वक्रत से जितनी कि शक्ति हैं, जैसे खैंच, शक्ति, हटाव, शक्ति और बनाव, शक्ति और बिजली और रोशनी, और पाँचों तत्व और तानों गुन, सब उस देह में मौजूद होकर और इसी आकाश से मसाला लेकर, उस देह का बनाव और सम्हाल करते हैं। और जब तक कि सुरत उस देह में मौजूद रहे, तब तक बा-वजूदे कि यह सब आपस में मुखालिफ़ और उलटे हैं, पर हिल-मिल कर काम देते हैं और जिस वक्रत कि सुरत उस देह को छोड़ती है, उसी वक्रत से आपस में बर-ख़िलाफ़ी के साथ कार्रवाई करके उसका रूप और रंग बिगाड़ देते हैं।

६६—ऊपर के बयान से जाहिर है कि सब तत्व और गुन और शक्तियाँ सुरत के हुक्म-बरदार हैं। जहाँ यह अपना ज़हूरा करे, वहाँ यह सब हाज़िर होकर उसकी ताबेदारी में कार्रवाई करते हैं और जब वह उस देह को छोड़ देवे, तब सब जुदा होकर अपने २ मंडल में समा जाते हैं। और जो कि यह सुरत ही इस लोक में सत्य है कि इसके आसरे सब रचना सत्त दिखलाई देती है यानी कुल्ल देहियाँ अपनी २ कार्रवाई कर रही हैं, और सब देहियों और रूपों को चैतन्य करने वाली भी यही सुरत है, और इसी के वसीले से कुल्ल रस और आनन्द और सरूर पैदा होता है, तो अब यही सुरत सत्त-चित्त-आनन्द

स्वरूप हुई और जो कि यह अमर और अजर है और शब्द इसका जहूरा है, तो यह उसी सिंध रूप सत्त-चित्त-आनन्द कुल्ल-मालिक की अंश साबित हुई, यानी इसका और उसका जौहर एक ही है ।

६७—जब यह बात साबित हुई कि कोई कुल्ल-मालिक सत्त-चित्त-आनन्द स्वरूप और सर्व-समर्थ और सर्व-ज्ञानो जरूर मौजूद है और सुरत जीव उसकी अंश है, तो जब तक कि यह अंश अपने अंशी से, यानी बूँद अपने सिंध, और किरन अपने सूरज में, न पहुँचेगी, तब तक इसको परम आनन्द प्राप्त नहीं होगा । और जब तक माया के घेर में रहेगी, तब तक उसके मसाले के गिलाफ़ इस पर चढ़े रहेंगे । यानी इसको देहियों में बैठ कर कार्रवाई करनी पड़ेगी, और उनके साथ दुख-सुख और जनम-मरन की तकलीफ़ सहनी पड़ेगी ।

६८—इस वास्ते जो इन तकलीफ़ों से बचना चाहे और परम आनन्द को प्राप्त होना चाहे, उसको राधास्वामी मत के मुवाफ़िक़ अभ्यास करके, आहिस्ता २ इस माया के देश को छोड़ कर, अपने निज घर की तरफ़ जरूर चलना चाहिये, और कुल्ल-मालिक की मौजूदगी की निस्बत मन में शक नहीं लाना चाहिये, नहीं तो मरने के बाद बहुत पछताना और शरमाना पड़ेगा और उस वक़्त का अफ़सोस कुछ फ़ायदा नहीं देवेगा ।

१४-नीचे दरजे के मालिकों और औतारों और देवताओं की पूजा का बयान और उसका नतीजा

६६-जो लोग कि औरों को, यानी देवताओं और औतारों को, मालिक समझ कर मान रहे हैं, उनका पूरा और सच्चा उद्धार नहीं हो सकता है। और जो परमेश्वर या ब्रह्म या खुदा को कुल्ल-मालिक समझते हैं, वे भी सच्चे कुल्ल-मालिक राधास्वामी दयाल से बे खबर हैं। और इस वास्ते वे भी माया के घेर से बाहर नहीं जा सकते, और इस सबब से जनम-मरन के चक्कर से नहीं बच सकते, क्योंकि ब्रह्म और ईश्वर और परमेश्वर या परमात्मा सब सत्तपुरुष राधास्वामी दयाल की एक एक कला हैं और माया के संग मिले हुए हैं यानी उससे मिलकर रचना की कार्रवाई कर रहे हैं। उनके लोक में जो कोई उनकी भक्ति करके पहुँचेगा, वह बहुत काल के लिये सुखी हो जावेगा, पर जनम-मरन से बचाव नहीं होगा।

१००-और जितने औतार हुए हैं, वे सब ब्रह्म या विष्णु के हुए हैं। और ब्रह्मा, विष्णु और महादेव, यानी तीनों गुन, बड़े देवता हैं, और बाक़ी देवता इनसे उत्पन्न हुए। इस वास्ते जो कोई इनकी भक्ति करेगा, वह इनके लोक में पहुँच सकता है। मगर इनका लोक अमर नहीं है और न वहाँ की रचना अमर है। इस

सबब से जनम-मरन से छुटकारा नहीं हो सकता है । और ब-निस्वत ब्रह्म, पारब्रह्म और शक्ति के देश या लोक के, देवताओं और औतारों के लोकों में उमर भी थोड़ी है, यानी वहाँ जनम-मरन जल्द होता है और सुख भी ऊपर के लोकों की निस्वत कम है ।

१०१—इस वास्ते मुनासिब है कि जब कोई परमार्थी काम करना चाहे, तब अच्छी तरह से निर्णय करके अपने सच्चे मालिक की पहिचान करे, और दूसरों की पक्ष छोड़ कर सच्चे मालिक की सेवा और भक्ति इखितयार करे । तब पूरा फ़ायदा होगा, क्योंकि भक्ति-भाव सब जगह बराबर और एकसाँ बर्तना पड़ेगा, पर फल यानी फ़ायदे में हर एक के फ़र्क़ होगा ।

१०२—और जो कोई असली रूप और धाम औतारों और देवताओं से बे-ख़बर हैं, और सिर्फ़ उनकी नक़ल या मूरत की पूजा और भक्ति करते हैं, और असल का खोज नहीं करते, वे असल को नहीं पा सकते । इस वास्ते उनको उस क्रदर सुख भी नहीं मिल सकता, जिस क्रदर कि असल के पूजने वालों को मिलता है । इनकी सीढ़ी बहुत नीची है ।

१५—वर्णन हाल वाचक-ज्ञानी और सूफ़ी का, और यह कि उनका पूरा उद्धार नहीं होता

१०३—और जो लोग कि इस वक़्त में ज्ञानी और

विद्वान और वेदान्ती या सूफ़ी कहलाते हैं, वे भी कुल्ल-मालिक सत्तपुरुष राधास्वामी दयोल से बे ख़बर हैं । इनको पुराने जोगेश्वर वेदान्ती और ज्ञाना की बानी और बचन से, ब्रह्म पद तक का हाल मालूम हुआ, पर वह भी तफ़्सील-वार नहीं, सिर्फ़ इस क्रूर कि ब्रह्म सब जगह व्यापक है, और वही सत्त-चित्त-आनन्द स्वरूप है और माया से न्यारा है और कुल्ल रचना ब्रह्म या आत्मा स्वरूप है, फिर कहीं जाना-आना नहीं है । इस क्रूर समझ लेकर इस बात का निश्चय कर लेना कि मैं ब्रह्म हूँ, और सब ब्रह्म हैं, वास्ते उद्धार के, वक्रत मौत यानी जुदाई शरीर के, काफ़ी समझते हैं । और मन को, किसी तरकीब से कुछ दिन अभ्यास करके, एकाग्र करना, और उसके पीछे ऐसा विचार करते रहना कि मैं कोई शै रचना में से नहीं हूँ, तत्व नहीं हूँ, गुन नहीं हूँ, वगैरा बगैरा, फिर जो कुछ कि सब पदार्थों के निषेद के बाद बाक़ी रहा, वही ब्रह्म है, और वह ब्रह्म मैं ही हूँ, यही उनका अभ्यास है । और कोई तरकीब सुरत के चलने और चढ़ने की वे नहीं मानते, और कहते हैं कि जब ब्रह्म सब जगह मौजूद है, फिर चलना और चढ़ना क्या ज़रूर है ? और सुरत जीव को वे ब्रह्म से जुदा या उसकी अंश नहीं मानते, सिर्फ़ ब्रह्म ही मानते हैं ।

१०४—और जोगेश्वर-ज्ञानी और वेदान्ती जो पुराने वक्रतों में गुज़रे, उन्होंने अष्टांग-योग यानी प्राणायाम

का अभ्यास करके आत्मा को पिंड यानी छः चक्र की हद्द से न्यारा किया, और ब्रह्माण्ड में चढ़ कर और ब्रह्म-पद में पहुंच कर फ़रमाया कि ब्रह्म सर्वत्र-व्यापक है । उनका यह कहना उस स्थान पर पहुंच कर सही था, क्योंकि वहाँ पिंडी और ब्रह्माण्डी माया बहुत नीचे रह गई, और वह शुद्ध ब्रह्म का स्थान था कि जहाँ से सिवाय ब्रह्म के और कोई वस्तु यानी माया वगैरा और उसकी रचना नज़र नहीं आती । जैसे ऊँचे पहाड़ पर चढ़ कर नीचे देश की रचना नज़र नहीं आती, सिर्फ़ गुबार या बादल छाया हुआ दिखलाई देता है, या जो कोई समुद्र या बड़े दरिया में गहरा गोता मारे, उसको उस वक़्त सिवाय पानी के दूसरी चीज़ नज़र नहीं आती, ऐसे ही जोगेश्वर ज्ञानियों को शुद्ध ब्रह्म-पद में पहुंचने पर सिर्फ़ ब्रह्म व्यापक नज़र आया, और माया और उसकी रचना, जो नीचे थी, वहाँ से नज़र नहीं आई, और असल में वहाँ पहुंचने वाले की यह हालत सच्ची होती है ।

१०५—लेकिन हाल के ज्ञानी और वेदान्ती और सूफ़ियों की अजब हालत है कि इन्होंने कोई अभ्यास प्राण और आत्मा के चढ़ाने का अपने घट में नहीं किया, और न करने की ताक़त और ख़्वाहिश रखते हैं । सिर्फ़ जोगेश्वरों के सिद्धान्त के बचनों को पढ़ कर या सुन कर उनका निश्चय करके अपने को ब्रह्म और ज्ञानी और विद्वान

मान कर चुप हो बैठे । और जो बचन कि उन्हीं जोगेश्वर ज्ञानियों ने निसबत जोग अभ्यास और उसके संजमों की कार्रवाई के लिखे हैं, उनको छोड़ दिया, यानी मेहनत और अभ्यास, वास्ते सफ़ाई और मर्दन करने यानी क्लाबू में लाने मन और इन्द्रियों के, न कर सके । और उनके सिद्धान्त के बचनों से ऐसा समझ कर कि जब ब्रह्म सब जगह मौजूद है तो उससे मिलने के लिये अभ्यास करने की क्या जरूरत है, और उन बचनों की तामील कि जिस में अभ्यास के वास्ते ताकीद है, नहीं करते ।

१०६-और जोगेश्वर ज्ञानियों ने साफ़ अपने ग्रंथों में फ़रमाया है कि जब तक मन और बासना का नाश न होगा, तब तक तत्त्व-पद का ज्ञान हासिल नहीं हो सकता है । और यह कि जब तक किसी में यह चार साधन पूरे पूरे न पाये जावें, वह ज्ञान के ग्रंथों के पढ़ने का अधिकारी नहीं है । और जो कोई बग़ैर चार साधन हासिल किये उन ग्रंथों को पढ़ेगा, तो वह पढ़ना उसके हक़ में ज़हर-ए-क्लातिल होगा, यानी आत्मघाती हो जावेगा । और वह चार साधन यह हैं (१) वैराग (२) विवेक (३) षट सम्पत्ति (१-सम, यानी अंतःकरण का रोकना, २-दम, यानी बाहर इन्द्रियों का रोकना, ३-उपरति, यानी संसार के दुख-सुख और ख़्वाहिशों से उपराम यानी न्यारे रहना, ४-तितिक्षा, यानी तकलीफ़ की बरदाश्त करना, ५-सरधा, यानी परमार्थ

की सच्ची क्रूर और चाह, और गुरु और महात्माओं और उनके बचनों में भाव और प्यार, ६-समाधानता, यानी होशियारी और पूरी समझ के साथ गुरु और महात्माओं के बचन को सुनना, और चित्त में धर के उनके मुवाफ़िक़ बर्ताव करना) और (४) मुमोक्षता, यानी सच्ची और तेज़ चाह वास्ते हासिल करने मुक्ति यानी अपने जीव के कल्याण के ।

१०७-अब मालूम होवे कि इन चारों साधन का हासिल होना, और मन और बासना का नाश होना, बग़ैर योग-अभ्यास की मदद से किसी क्रूर पिंड से न्यारे होने के, यानी बग़ैर छः चक्र के बेधने के, किसी सूरत में मुमकिन नहीं है । इसी सबब से आज-कल के ज्ञानी, बाचक और विद्यावान कहलाते हैं, यानी बातें तो पूरे जोगेश्वरों की सी बनाते हैं, और उनके मन और इन्द्रियों की हालत और उनका व्यवहार और बर्ताव संसारी और अज्ञानी लोगों के मुवाफ़िक़ है । जो ब्रह्म-आनन्द या आत्म-आनन्द उनको प्राप्त हुआ होता तो उस आनन्द में मगन और बे-परवाह रहते, और मेलों और तमाशों में और देशों और मकानों की सैर के वास्ते, देश विदेश मारे २ न फिरते, और रेल खर्च और भंडारों के लिये इससे-उससे माँग कर रुपये न जोड़ते । बल्कि जो सच्ची चाह परमार्थ की और अपने जीव के कल्याण का दर्द उनके दिल में होता, तो किसी पूरे गुरु

या महोत्मा को तलाश करके, उसके सनमुख दीनता और आधीनता के साथ रह कर, कोई दिन सुरत और मन की घट में चढ़ाई का अभ्यास करते, कि जिस से चारों साधन पूरे २ उन में आ जाते, और मन और वासना का किसी क्रूर नाश हो जाता, और तब ज्ञान के बचन सुनने और समझने के अधिकारी बन जाते ।

१०८-लेकिन अफ़सोस की बात है कि इन वाचक ज्ञानियों को अपने मन और इन्द्रियों के हाल की भी खबर नहीं कि कैसे चक्रों में उनको डाल कर घुमा रहे हैं । और जो कोई उनको चितावनी का बचन सुनावे तो उससे लड़ने को तैयार होते हैं, और जो संतों का भेद और जुगत मन और सुरत के चढ़ाने की सुनाना चाहे, तो उससे वाद-विवाद करते हैं, और अपने जीव के हित के बचनों का निरादर करके मुतलक नहीं सुनते । यह लोग आप भी ठगाये गये और जो कोई उनके बचन सुनेगा और मानेगा वह भी धोखा खावेगा, और अपने जीव के कल्याण में आप खलल डालेगा यानी आत्मघाती हो जावेगा ।

१०९-गौर करने से मालूम हो सकता है कि चैतन्य में ब-सबब हायल होने (परदा डालने) माया के, बहुत दरजे हो गये हैं यानी ऊँचे से ऊँचे दरजे का चैतन्य महा निर्मल और लतीफ़ है । और जहाँ से कि माया का ज़हूर

हुआ है, उससे नीचे की तरफ़ दरजे-बदरजे माया की कसाफ़त से चैतन्य भी मलीन हो रहा है। और इस लोक का चैतन्य निहायत कसीफ़्त यानी मलीन है कि अपनी ताक़त से कोई कार्रवाई रचना की नहीं कर सकता है और सूरज मंडल के विशेष चैतन्य का आधीन है। इसी तरह सूरज मंडल का चैतन्य अपने से ऊँचे के सूरज मंडल के चैतन्य का आधीन है, यानी माया की हद्द में सामान्य और विशेष चैतन्य का हिसाब नीचे से ऊपर तक चला गया है, और माया के घेर के पार महा निर्मल चैतन्य देश है। बग़ैर वहाँ पहुँचे किसी का सच्चा और पूरा उद्धार नहीं हो सकता है। फिर वाचक ज्ञानियों ने जो चैतन्य को व्यापक मान कर ऊपर की तरफ़ चलना चढ़ना नहीं माना तो किस क्रूर ग़लती करी और अपने जीव के उद्धार में किस क्रूर धोखा खाया ?

११०—क्योंकि इस देश का चैतन्य, मलीन-माया के संग से आप मलीन हो रहा है और जनम-मरन यानी रचना के भाव और अभाव में पड़ा हुआ है। फिर यहाँ रह कर यानी पिंड में बैठ कर जहाँ से कि दुनिया की कार्रवाई मन और इन्द्रियों के वसीले से हो रही है, किसी का छुटकारा जनम-मरन और देह और दुनिया के दुख-सुख से नहीं हो सकता है। और यही सबब है कि वाचक ज्ञानियों की हालत नहीं बदलती। यानी उनके मन और इन्द्रियों का वर्ताव संसारी और अज्ञानी जीवों के मुवाफ़िक़ रहता है।

१११—जोगेश्वर ज्ञानियों ने ब्रह्म में तीन दरजे क्रायम किये यानी माया-सबल ब्रह्म, जो कि माया से मिल कर रचना कर रहा है, और साक्षी, ब्रह्म, जो कि उसको मदद दे रहा है, और शुद्ध-ब्रह्म, जहाँ कि माया निहायत सूक्ष्म और बीज रूप है और वह पद रचना की कार्रवाई से किसी क्रूर न्यारा है, यानी गुप्त मदद दे रहा है। अब जो मुवाफ़िक़ समझ वाचक ज्ञानियों के, ब्रह्म के सर्वत्र-व्यापक होने में कोई भेद नहीं था, तो जोगेश्वर ज्ञानियों ने यह दरजे क्यों मुक़रर किये ? और माया-सबल ब्रह्म और साक्षी-ब्रह्म के मंडल में क्यों नहीं ठहरे ? और योग-अभ्यास करके पहिले पिंड से न्यारे होकर और फिर ब्रह्माण्ड में चढ़ कर शुद्ध-ब्रह्म पद में पहुँच कर क्यों विश्राम किया ?

११२—इससे साफ़ जाहिर है कि वाचक ज्ञानी निरे विद्यावान हैं, यानी परमार्थी किताबें, सिर्फ़ मुताल्लिक़ ज्ञान के, पढ़ कर अपने आप को पूरा समझते हैं, और ब्रह्म रूप मानते हैं और अमल यानी अभ्यास कुछ नहीं किया या करते हैं। विद्या यानी इल्म बग़ैर अमल यानी अभ्यास के ख़ाली है। इस वास्ते यह लोग बे-अमल यानी अभ्यास से ख़ाली रह कर अहंकारी और मानी हो गये, और अपने पैरों में आप कुल्हाड़ी मारी, यानी घट में चलने और चढ़ने को फ़िज़ूल समझ कर संसारी और अज्ञानी जीवों के गिरोह में शुमार किये गये, बल्कि उनसे भी कम, क्योंकि

उन लोगों के चित्त में थोड़ी-बहुत दीनता है, और जो कोई महात्मा उनको मिल जावें तो उनके बचन को मान कर उनकी दया के भागी हो जावें, और अपना थोड़ा-बहुत उद्धार का रास्ता जारी कर लेवें। और यह वाचक ज्ञानी इस क्रूर अहंकारी और बे-परवाह हो गये कि अपने बराबर किसी को ख्याल नहीं करते, और किसी के बचन को, जो इनके हित के वास्ते कहे, नहीं मानते हैं।

११३—और मालूम होवे कि वाचक ज्ञानी क्रीब-क्रीब नास्तिक हैं। यानी जब उन्होंने अपने आप को ब्रह्म माना तो उनको किसी की सेवा या भक्ति करने की जरूरत नहीं रही, तो वह असली ब्रह्म जो कि तमाम तीन लोक की रचना का करता-धरता है, गायब कर दिया गया, और उसकी भक्ति मौजूद हो गई। अब ख्याल करो कि ऐसे ज्ञान का मत नास्तिक मत हुआ या क्या? क्योंकि यह वाचक ज्ञानी जोवों से अपनी भक्ति और सेवा तो कराते हैं, और आप किसी की भक्ति या सेवा नहीं करते, बल्कि भक्ति से विरोध रखते हैं, और कहते हैं कि जो कोई भक्ति करेगा, उसका जनम-मरन दूर न होगा, और अपना जनम-मरन नहीं मानते हैं। यानी ऐसा ख्याल करते हैं कि वे देह छोड़ने पर जरूर मुक्त हो जावेंगे। और हाल यह है कि अपनी जिन्दगी भर में मुक्ति की कुछ भी हालत या कैफियत

नहीं पैदा करी, तब मरने पर किस तरह मुक्ति मिल सकती है ?

११४—जो लोग कि मदर्सों में विद्या पढ़ कर दरजा हासिल करते हैं, उन में से बाज़े, इल्म फ़िलासफ़ी और हिकमत की किताबें पढ़ कर, और कुल्ल-मालिक की मौजूदगी में शक लाकर, नास्तिक मत की तरफ़ रुजू करते हैं। उनका हाल भी थोड़ा-बहुत बाचक ज्ञानियों के मुवाफ़िक़ समझना चाहिये, यानी बाज़े उनमें से चैतन्य को सब जगह व्यापक मान कर, उसकी और माया की मिलौनी से रचना का ज़हूर कहते हैं, पर उस चैतन्य को समझवार और शक्तिमान नहीं मानते। और कोई २ चैतन्य को न्यारा नहीं मानते। उसको माया के मसौले का खुलासा ख़याल करते हैं, और कहते हैं कि जब जीव की मौत होती है, उस वक़्त माया का मसाला यानी तत्त्व और गुन वग़ैरा सब आपस में जुदा होकर अपने २ मंडल में जा समाते हैं, और वह चैतन्य क़ुव्वत जो इनकी मजमुई (मिलौनी) शकल से पैदा हुई थी, गुप्त यानी ग़ायब हो जाती है, और फिर मनुष्य के आपे का कुछ निशान बाक़ी नहीं रहता है। इस वास्ते जो कुछ काम किया जाता है, वह इसी ज़िन्दगी के आराम के वास्ते है, और दूसरों को भी आराम देना चाहिये—इससे ज़्यादा वे लोग कुछ नहीं मानते, और मालिक की भक्ति करने वालों को नादान समझते हैं।

११५—यह सब मत, काल-पुरुष ने जीवों के भरमाने और सत्त पद से बे-खबर रखने के वास्ते, विद्या और बुद्धि की मदद से, प्रकट कराये । और जो जीव कि उस क्रिस्म की तबीयत रखते हैं, वे उन में शामिल होकर सच्चे मालिक से मुनकिर (नास्तिक) हो जाते हैं, और कुल्ल मजहबों पर जो किसी को मालिक मानते हैं, तोन करते हैं, और कहते हैं कि उनके आचार्यों ने अपनी नामवरी और फ़ायदे की नज़र से उन मतों को मूर्ख जीवा में जारी किया, और उनको ख़ौफ़ और उम्मेद दिखा कर अपने बचनों में ख़ूब मजबूत बाँधा । असल में कोई मालिक नहीं है, और बाद मीत के, कर्म और उसका फल बाक़ी नहीं रहता है और न कहीं स्वर्ग और नर्क वग़रा है ।

११६—इन लोगों ने सिर्फ़ माया के पदार्थों के भोग-बिलास को अपना आनन्द और सरूर समझा है और जीवों की अपनी ताक़त के मुवाफ़िक़ मदद करना उपकार समझा है । इनकी समझ पर अफ़सोस आता है कि कुल्ल कार्रवाई इस रचना की अपनी आँख से देखते हैं कि वह किसी न किसी रूह की ताक़त से जारी है, और वह रूह किसी न किसी क्रिस्म की देह यानी जिस्म में बैठ कर कार्रवाई करती है, और मिस्ल सूरज और चाँद वग़ैरा बे-शुमार असें से उनका ज़हूर और क़याम चला आता है

और बे-शुमार असें तक जारी रहेगा। इसी तरह इस मंडल के ऊपर और मंडल मालूम होते हैं। और क्रानून क्रुदरत को निजाम फ़लकी और ज़मीनी यानी ऊँचे और नीचे देश की रचना के बन्दोबस्त में देख कर साबित होता है कि उनका बन्दोबस्त मुकर्रर किये हुए क्रायदों के मुवाफ़िक़ जारी है, और बे-शुमार असें से ऐसा ही चला आया है और जारी रहेगा, और इस दुनिया के बन्दोबस्त में भी कोई न कोई अफ़सर और कारकुन की मार्फ़त कार्रवाई जारी होती है। इसी तरह घर का बन्दोबस्त भी किसी घर के बड़े की मार्फ़त जारी होता है। और जो कि इस दुनिया की कार्रवाई ऊपर की रचना की छाया यानी अक्स और नक़ल समझी जाती है, इस सबब से मुमकिन नहीं है कि ऊँचे देश की रचना का बन्दोबस्त और इसी तरह कुल्ल रचना का बन्दोबस्त बग़ैर किसी अफ़सर या मालिक के जारी होवे। अलबत्ता एक के ऊपर एक अफ़सर या मालिक मुकर्रर हैं, और सब के परे, और सब के ऊपर, कुल्ल मालिक का देश और तख़्त है। वहाँ से आदि में रचना की कार्रवाई शुरू हुई और सब बन्दोबस्त और क्रायदे वहीं से मुकर्रर होते चले आये। और जो कि कुल्ल रचना के हर एक ज़िस्म और चीज़ के बनाने में इरादा और मतलब और क्रुदरत और कारीगरी पाई जाती है (जो समर्थ कर्त्ता की मौजूदगी के गवाह हैं), फिर जो कोई रचना को आप से आप, बग़ैर किसी कर्त्ता

के मानते हैं, वह सरीह गलती में पड़े हुए हैं, पर अपनी मन-हठ से इस बात के कायल नहीं होना चाहते। सो इसका फल उनको, वक्रत सख्त तकलीफ़ के, इस जिन्दगी में, या वक्रत छोड़ने इस देह के, मालूम पड़ेगा।

११७—बहुत से मुआमले तसदीक़ किये हुए ऐसे हैं कि जहाँ एक शख्स ने पैदा हो कर अपने पिछले जन्म का हाल बयान किया और जो उसके कलाम की तसदीक़ उसके पिछले जन्म की सकूनत (रहने की जगह) से की गई तो सब बातें दुरुस्त निकलीं। फिर जो यह लोग रूह सुरत का मरते वक्रत अभाव मानते हैं, निहायत गलती करते हैं। ज़्यादा इस मुआमले को यहाँ तूल करना मुनासिब नहीं। जिस क्रदर लिखा गया है, उसी क्रदर समझवार सतसंगी खोजी के वास्ते काफ़ी है। और जो लोग वाद विवाद करें, वह किसी दलील से कायल नहीं होवेंगे, उनसे बात-चीत करना फ़िज़ूल है।

१६—समाजों की परमार्थी कार्रवाई

११८—जो समाज जहाँ-तहाँ आज-कल जारी हैं, उनके आचार्य, विद्यावान और बुद्धिमान हुए। उन्होंने हालत इस वक्रत के जीवों की देख कर कि खान-पान और आज्ञादगी की ख्वाहिश से अपने मत को छोड़ कर ग़ैर मत में शामिल होते चले जाते हैं या इरादा शामिल होने का रखते हैं, इस सबब से मुनासिब और मसलहत वक्रत

समझ कर करीब २ वेदांत शास्त्र के क्रायदे और उसूल के मुवाफ़िक़ नया मत खड़ा किया कि उसमें हर तरह की आज्ञादगी खान-पान वगैरा और शादी व्यवहार की मिस्ल ईसाई मत वालों के, जीवों को दे दी। और जो जाहिरी रसूम कि पुराने वक्तों से जारी हैं, और उनको लोग अपने मज़हब का एक अंग समझते हैं, और उनके जारी रहने में इस ज़माने में सिवाय हर्ज और तकलीफ़ के कोई ख़ास दुनियावी या परमार्थी फ़ायदा नज़र नहीं आता, उनकी क़ैद छुड़ा दी। और एक मालिक का जिसको मुताबिक़ वेदांत शास्त्र के, ब्रह्म कहते हैं, इष्ट बँधवा कर, उसकी स्तुति और महिमा और शुकराने के भजन या बानी का पढ़ना या गाना जारी किया, और नक़ल यानी मूर्ति वगैरा बना कर पूजा करने को मना और निषेध किया और तीर्थ-व्रत और औतार और देवताओं की पूजा (मूर्तियाँ बना कर) जो कसरत से जारी थी, मौक़ूफ़ कर दी। और जो कोई ज़्यादा शौक़ वाले मोलूम हुए, उनको, वास्ते प्राणायाम यानी अष्टांग योग के अभ्यास करने की हिदायत की। लेकिन जो कि यह अभ्यास निहायत कठिन और उसके संजम भी बहुत कठिन हैं, इसका सच्चा अभ्यासी उनके बेड़े में जाहिरा कोई नज़र नहीं आता। और कोई २ ब्रह्म को आकाशवत व्यापक मान कर उसका ध्यान आँख बन्द करके या खुली आँखों से, बगैर मुक़रर करने किसी ख़ास

मुक्ताम के, अंतर या बाहर में करते हैं। इस अभ्यास से थोड़ी सफ़ाई होती है। और जो कोई प्रेम सहित बानी का पाठ करते हैं या भजन गाते हैं, तो वह भी उस वक़्त किसी क्रूर अपने मन में गद २ होकर प्रेम की हालत में थोड़ा देर के वास्ते भर जाते हैं। मगर वह हालत ज़्यादा ठहराऊ नहीं होती और न उसकी तरक्की सिर्फ़ इसी क्रूर कार्रवाई से मुमकिन है। इन समाजों में सिर्फ़ इसी क्रूर साधन वास्ते प्राप्ति मुक्ति के जारी हैं।

११६—ये सब कुल्ल और सच्चे मालिक के भेद, और अंतर में मन और सुरत के चढ़ाने के अभ्यास से, बिलकुल बे-खबर हैं। और इस सबब से उन जीवों का, जो इन समाजों में शामिल हैं, सच्चा उद्धार बल्कि किसी ऊँचे दर्जे का भी उद्धार या मुक्ति मुमकिन नहीं। बहुत से लोग तो इन समाजों में सिर्फ़ नामवरी और दुनिया की कार्रवाई या आज़ादी के हासिल करने के लिये शामिल होते हैं, और असल में परमार्थ की चाह उनके दिल में बिलकुल नहां मालूम होती है।

१२०—एक नुक्स (कसर) इन समाजों में और भी है कि वे गुरु की ज़रूरत नहीं समझते, और न पूरे गुरु की खोज करते हैं। सबब इसका यह है कि इनके मत में भेद और अभ्यास नहीं है। और इसी सबब से इनको ज़रूरत

पूरे गुरु की मदद की नहीं होती, क्योंकि इनके मत में सिर्फ़ किताबों का पढ़ना और पढ़ाना या भजन वगैरा का गाना जारी है, और इनकी किताबों में भेद रास्ते या तरकीब अभ्यास अंदरूनी (अंतरी) का कोई जिक्र नहीं है, कि जिस के वास्ते, ज़रूरत दरियाफ़्त की, भेदी और अभ्यासी से, होवे। बल्कि उन में तारीख़ी हाल या महिमा और सिफ़त मालिक की, या मसले इल्मी और अक़ली, या हाल तत्वों और गुनों का, जो स्थूल रचना की कार्रवाई कर रहे हैं, दर्ज है। इस सबब से जिस किसी ने थोड़ी-बहुत रस्मी विद्या हासिल की है, वह भी उन किताबों को पढ़ कर उनका मतलब अपनी समझ के मुवाफ़िक़ समझ सकता है। यह लोग भेदी और अभ्यासी गुरु की क़दर नहीं जानते हैं, क्योंकि इनको अपने जीव के सच्चे उच्चार और अपने मालिक से मिलने की ख़्वाहिश बिलकुल नहीं है।

१२१—इसी तरह कर्म-काण्ड के शास्त्र भी सिर्फ़ बाहरी रस्मों, और उनकी कार्रवाई का जिक्र करते हैं, और इसी सबब से वहाँ भी पूरे गुरु की ज़रूरत नहीं है, सिर्फ़ विद्यावान गुरु, जो होम और यज्ञ वगैरा और जनम-मरन और दूसरे समय के कर्म, किताबों को पढ़ कर, कराते हैं, और जिन को वे आचार्य्य कहते हैं, काफ़ी समझा जाता है। और जो लोग आप थोड़ा-बहुत संस्कृत ज़बान से

वाक्क्रियत रखते हैं, वे आप सब कार्रवाई किताबों को देख कर कर सकते हैं। यह लोग भी, यानी कर्मकाण्डी, पूरे गुरु की क्रूर नहीं जानते, और न इनके मन में खोज सच्चे परमार्थ का है। सिर्फ कर्म करने से मुक्ति हासिल होने का यकीन करते हैं। मगर यह बात सही नहीं है, क्योंकि जब तक उपासना करके सच्चा ज्ञान हासिल न होगा, मुक्ति प्राप्त नहीं हो सकती। और संतों के बचन के मुवाफिक यह मुक्ति भी ना-तमाम है। यानी पूरा और सच्चा उद्धार सच्चे ज्ञानियों का भी जिनको जोग अभ्यास करके ज्ञान प्राप्त हुआ है, नहीं होता है, जब तक कि संत मत के मुवाफिक अभ्यास करके पारब्रह्म पद के पार संत देश में न जावें। फिर कर्मकाण्डी और बाहरमुख उपासना, मूर्ति वगैरा की करने वालों को, सच्ची मुक्ति किस तरह हासिल हो सकती है ?

१२२—ऊपर के लिखे हुए से जाहिर है कि वाचक ज्ञानी और समाज वाले और कर्मकाण्डी, घट के भेद से बिलकुल बे-खबर हैं और हरचंद उनके मत में शब्द की महिमा बहुत की है, और साफ लिखा है कि आदि में ओम शब्द प्रकट हुआ, और इसी शब्द से कुल्ल रचना पैदा हुई, और तीन लोक की रचना की ताकत और मसाले का भंडार भी यही शब्द है, पर ये लोग शब्द का खोज नहीं करते, और न रचना का भेद दरियाफ्त करते हैं कि कैसे

ओम् शब्द से तीन लोक की रचना हुई । जो यह ख्वाहिश इनके दिल में होती तो जरूर भेदी और अभ्यासी गुरु की जरूरत इनको पड़ती ।

१२३—जरा गौर करने से मालूम होगा, और वेद के उपनिषदों में भी लिखा है कि जब तक अभ्यासी ओम् शब्द यानी शब्द ब्रह्म को पहिले प्राप्त होकर उसके पार न जावेगा, तब तक वेद मत के मुवाफिक उच्चार न होगा, यानी अशब्द ब्रह्म की प्राप्ति नहीं होगी, क्योंकि ओम् शब्द को ही महातत्व कहते हैं, और वही तीन लोक की रचना के मसाले का भंडार है । फिर जब तक उसके पार न जावेगा, तीन लोक की रचना के घेर से न्यारा नहीं होगा । यह भेद जोगेश्वर-ज्ञानी जानते थे, और वे जोग-अभ्यास करके ओम् पद के पार पहुँचे । पर आज-कल के ज्ञानी इस रास्ते और भेद से बिल्कुल बे-खबर हैं, और उन को ख्वाहिश उसके मालूम करने और योग-अभ्यास करने की नहीं है । सिर्फ अपनी विद्या और बुद्धि की समझ के मुवाफिक अपनी विदेह मुक्ति का यकीन करते हैं, यानी बाद मरने के, मुक्ति का हासिल होना, मानते हैं, और यह भारी गलती और भूल है और सच्चे जोगेश्वर-ज्ञाना और उपनिषदों के कलाम के बर-खिलाफ है ।

१२४—रस्मी विद्या तो विद्यावान गुरु से हासिल हो सकती है । सो विद्यावान गुरु को यह सब मानते हैं । पर

ब्रह्म-ज्ञान वगैर ब्रह्म-नेष्टी गुरु के हासिल नहीं हो सकता है। सच्चे ज्ञानियों ने तीन दरजे ब्रह्म-ज्ञानियों के मुक्ररर किये हैं—ब्रह्मश्रोत्री, ब्रह्मनेष्टी, ब्रह्मसंतुष्ट। ब्रह्मश्रोत्री, विद्यावान ज्ञानी को कहते हैं। यह अठ्ठल सीढ़ी है। ऐसे ब्रह्म-ज्ञानी से जीव का कारज नहीं हो सकता, जब तक कि वह पढ़े और सुने के मुवाफ़िक़ नेष्टा यानी अभ्यास न करे। ब्रह्मनेष्टी, अभ्यासी को कहते हैं कि वह अभ्यास करके ब्रह्म पद में पहुँचना चाहता है। और ब्रह्मसंतुष्ट, उसको कहते हैं कि जो ब्रह्म-पद को प्राप्त होकर शान्त स्वरूप हो गया।

१२५—अब ख्याल करो कि जितने ज्ञानी आज कल नज़र आते हैं, वे सब विद्यावान हैं, यानी विद्या पढ़ कर उन्होंने ब्रह्म का निश्चय किया है। यह निश्चय इल्मी और अक्ली है। जीव का कल्याण इससे नहीं हो सकता है, जब तक कि उस विद्या के मुवाफ़िक़ अमल यानी अभ्यास न किया जावेगा। और वह अभ्यास, अन्तरमुख उपासना ब्रह्म-पद की है, यानी प्रेम और भक्ति के साथ जो अभ्यास कि संतों ने इस वक़्त में जारी फ़रमाया है, उसकी कमाई करके पिण्ड देश से न्यारे होकर, ब्रह्माण्ड में चढ़ कर, पहुँचना, क्योंकि प्राणायाम का अभ्यास जो पिछले वक़्त में जारी था, जीवों से बिलकुल नहीं बन सकता है। उसके संजम वगैरा निहायत कठिन हैं।

१२६—इन मतों के अभ्यास की कमाई, वगैर मदद अभ्यासी यानी नेष्टावान या संतुष्ट गुरु के, किसी तरह

मुमकिन नहीं है। इससे साफ़ जाहिर है कि यह वाचक ज्ञानी सिर्फ़ विद्या में अटके रह गये, और अंतरमुख अभ्यास इन से नहीं बना। इस वास्ते इन्होंने अभ्यासी गुरु का खोज नहीं किया, और जो कोई ऐसा गुरु मिले तो उसके बचन को भी नहीं मानते और नहीं सुनते हैं। यह लोग साफ़ खिलाफ़ बचन सच्चे जोगेश्वर, वेदांती या ज्ञानी और वेद मत के, कार्रवाई कर रहे हैं, और फिर अपनी गलती और भूल के मन-हठ और अहंकार से कायल नहीं होते।

१२७—यही हाल कुल्ल मतों के लोगों का है कि अपने आचार्यों के बचन के बर-खिलाफ़ कार्रवाई कर रहे हैं, यानी नीचे के दरजे की बातों में अटक रहे हैं, या अपने मन और बुद्धि के वसीले से बाहरमुख पूजा ईजाद (नई जारी) करके, जीवों को उसमें भरमा रहे हैं, और अपने रोज़गार की खातिर सच्ची बात को छिपाते चले आये हैं। यहाँ तक कि अब वे उन सच्ची बातों से आप भी बे-खबर रह गये, और जो कोई उन बातों को जनावे, उससे विरोध करते हैं। और बा-वजूदे कि आप अपने आचार्यों के बचन से ग्राफ़िल और बे-खबर हैं, उलटा उस समझाने वाले को निन्दक करार देकर, आम जीवों को उलटे बचन सुना कर, सच्चे रास्ते पर चलने से बाज़ रखते हैं। यानी इन्होंने अपना अकाज किया और औरों का भी अकाज करते हैं।

१२८—सच्चे परमार्थी को ऐसे लोगों और बाहरमुखी पूजा वालों के संग से क्रतई परहेज करना चाहिए और उनके बचनों को सुनना नहीं चाहिए, बल्कि नेष्ठावान या अभ्यासी गुरु से (और जो मिल जावे तो संतुष्ट गुरु से) मिल कर उनसे अभ्यास की जुगत दरियाफ्त करे, और जिस क्रदर बन सके अभ्यास करके अपने अंतर में आनंद हासिल करना और जीते-जी अपनी मुक्ति हाती हुई देखना चाहिए ।

१७—संत सतगुरु और साधगुरु की पहिचान

१२९—राधास्वामी मत में संत सतगुरु या साधगुरु की खास पहिचान यह रक्खी है—

(१) यह कि सुरत-शब्द मार्ग के भेदी और अभ्यासी होवें, और घट का भेद और जुगत अभ्यास की, मय नाम स्थानों और शब्दों के समझाते होवें, और सिवाय इसके, दूसरे क्रिस्म के अभ्यास की हिदायत न करते होवें ।

(२) यह कि दर्दी खोजी को, फ़ौरन बचन सुन कर और अभ्यासियों की हालत देख कर, दिल में शान्ति और आनंद पैदा होगा, और जिस क्रदर उसके संशय और संदेह दूर होते जावेंगे, और प्रश्नों के पूरे जवाब मिलते जावेंगे, उसी क्रदर उसकी प्रीत और प्रतीत, संत सतगुरु या साधगुरु के चरणों में, बढ़ती जावेगी और अंतर में

राधास्वामी दयाल की दया के परचे पाकर, यक्रीन मजबूत होता जावेगा, और प्रेम दिन २ बढ़ता जावेगा । इससे बढ़कर, यानी बचन और भेद से ज़्यादा, कोई पहिचान नहीं है कि जिससे सच्चे परमार्थी के दिल में थोड़ा-बहुत यक्रीन पैदा होवे कि यहाँ से मेरा परमार्थी काम बनेगा ।

(३) यह कि जो कोई कुछ असें तक उनका रात-दिन सतसंग करे, और उनकी रहनी और गहनी और बोलचाल और व्यवहार और बर्ताव को देखे, तो उसके मन में दिन २ इस बात का यक्रीन होता जावेगा कि वे ज़रूर पूरे अभ्यासी हैं, और रहनी उनकी सतोगुनी है, और उसका परमार्थ उनके वसीले से ज़रूर बन जावेगा । सिवाय इसके और जो कोई पहिचान है, वह सिवाय सुरत-शब्द अभ्यासी के दूसरा नहीं परख सकता है, क्योंकि अभ्यासी की हालत को अभ्यासी ही परख और समझ सकता है, दूसरे की ताक़त नहीं है ।

१३१—जो कोई पुरानी किताबों के मुवाफ़िक़ महात्माओं के लक्षण पढ़ कर, किसी महात्मा या अभ्यासी की पहिचान किया चाहें, तो उनको हरगिज़ पहिचान नहीं आवेगी, क्योंकि जो काम, क्रोध, लोभ, मोह और अहंकार और मन और इन्द्रियों के चक्कर में आप पड़े हैं, और मालिक के भेद, और उसके मिलने की जुगत से बेख़बर हैं, उनकी क्या ताक़त है कि जो इनके चक्कर से

न्यारे बर्त रहे हैं या इन क्रुवतों पर किसी क्रदर सवार हैं, यानी उनको अपने क्राबू में लाये हैं, उनकी हालत की थोड़ी-बहुत परख और पहिचान कर सकें ? ऐसे लोग हमेशा धोखा खाते हैं और धोखा खावेंगे ।

१३१—इस वास्ते सच्चे परमार्थी को मुनासिब है कि पहिले सिर्फ वचन की पहिचान करे, यानी जिनके दर्शन और बचन और संग से कुल्ल मालिक के चरनों में भय और भाव पैदा होवे, और परमार्थ की क्रदर और बड़ाई चित्त में समावे, और दुनिया और उसके सामान दिन २ ओछे और रूखे और फीके मालूम होते जावें, और जिन चीजों और बातों में कि संसारी जीव अटके और फँसे हुए हैं, उनसे उसकी तबियत आहिस्ता २ हटती जावे, तो जानना और समझना चाहिए कि ऐसों के संग और उप-देश से जरूर एक दिन, संसार और उसके बंधनों से, छुट-कारा हो जावेगा और परम पद और परम आनंद की प्राप्ति हो जावेगी । इससे ज़्यादा हाल उनके अभ्यास और उनकी गति का जब तक कि यह आप कोई दिन अभ्यास न करेगा, तब तक नहीं मालूम होगा ।

१३२—फिर उन्हीं का कोई दिन सतसंग करे, और जब उनकी रहनी और बर्ताव थोड़ा-बहुत देख ले, तब उन में अपना गुरु-भाव लावे, और जिस क्रदर बने, उनकी आज्ञा अनुसार, कार्रवाई परमार्थ की करे, और जिस बात में

कसर पड़े, उसके दूर होने के वास्ते उनकी और राधास्वामी दयाल की दया माँगता रहे । रफ़ता २ एक दिन उसका कारज सिद्ध हो जावेगा ।

१८-सच्चे परमार्थी के थोड़े-बहुत लक्षण और स्वभाव यहाँ लिखे जाते हैं

१३३-हर एक परमार्थी को चाहिए कि इन लक्षणों के मुवाफ़िक़ अपने मन के हाल और चाल को परखता चले :-

(१) परमार्थी का मन कोमल और चित्त मुलायम होना चाहिए, ताकि किसी के साथ सख्ती न करे, और दुखिया का दुख, तवज्जह से सुन कर, जो बन सके तो अपनी ताक़त के मुवाफ़िक़ उसकी मदद करे, नहीं तो उसकी हमदर्दी, ग़म-ख़वारी और दिलदारी करे ।

(२) परमार्थ की चाह सच्ची होवे, और सच्चे परमार्थ का खोज बराबर जारी रहे, और जब उसका पता लग जावे, तब, वाद-विवाद और पक्षपात छोड़ कर, उसको दिल से क़बूल करके, जो अभ्यास कि उसके हासिल करने के वास्ते बताया जावे, उसकी, सच्चे मन से कार्रवाई करे ।

(३) कुल्ल मालिक की मौजूदगी का पूरा यत्कीन मन में होवे, और उसकी भक्ति करने के वास्ते नई २ उमंग मन में उठती रहे ।

(४) जो कोई सच्चे कुल्ल मालिक का पता और भेद सुनावे, वह शरूख प्यारा लगे, और दीनता के साथ उसका संग बारम्बार करे, और उससे पूरा भेद और जुक्ति लेकर, जिस क्रदर जल्दी बने, अभ्यास शुरू करके, अपने अंतर में थोड़ा-बहुत रस और आनन्द लेवे ।

(५) क्षमा और बरदाश्त करना उसकी आदत हो जावे, और जहाँ तक मुमकिन होवे, किसी से गुस्सा या तकरार या झगड़ा न करे ।

(६) संसारी लोग और माया के पदार्थों से, मन में किसी क्रदर नफ़रत होवे, यानी इनसे मिलने में मन राज़ी और खुश न होवे ।

(७) सच्चे परमार्थ की कार्रवाई में संसारी लोगों का ख़ौफ़ और शर्म न करने का इरादा रक्खे, और जिस क्रदर बने, इसी मुवाफ़िक़ बर्ताव शुरू करे ।

(८) सच्चे मालिक की भक्ति तन, मन और धन से शौक़ के साथ करने की चाह बनी रहे, और जिस क्रदर बन सके, उसकी कार्रवाई जारी करे ।

(९) गुरु और मालिक की प्रसन्नता की, औरों की प्रसन्नता पर, जहाँ तक मुमकिन होवे, मुख्यता रक्खे ।

(१०) मन और इन्द्रियों को, शौक़ के साथ, जिस क्रदर बने, क़ाबू में लाने का इरादा मज़बूत रक्खे ।

(११) जो काम या चाल या रस्म कि उसके परमार्थ

की कार्रवाई में विघ्नकारक हों, उनसे जिस क्रूर बने बचाव करे ।

(१२) निंदक लोगों के वचन सुन कर, विचार के साथ, कार्रवाई करे, और गौर करके समझे और विचारे कि उनकी निंदा किस क्रूर गलत और किस क्रूर सही है, और जो सही है उसमें क्या नुकसान है, या यह कि परमार्थी फ़ायदा उसमें किस क्रूर है, और जो अपनी समझ में कोई बात ब-ख़ूबी न आवे तो प्रेमी सतसंगी से उसका हाल अलेहदगी में दरियाफ़्त करके अपना इतमीनान और तसल्ली करे ।

(१३) किसी तरह का अहंकार या मान, ज्ञात-पाँत और धन और हुकूमत और गुन वग़ैरा का, अपने मन में, परमार्थी कार्रवाई और सतसंग में न रखे ।

(१४) अपनी कसरों और औगुनों का ख़याल करके, आपको निबल और ना-चीज़ और ना-कारा देखता और समझता रहे, और हर एक से प्यार और दीनता के साथ बर्ताव करे, और उन कसरों के दूर करने की बराबर कोशिश जारी रखे ।

(१५) जहाँ तक बने, ईर्ष्या और विरोध और क्रोध को अपने मन में न आने देवे, और किसी की बुराई-भलाई दूसरे से, उसकी ग़ीबत में (पीठ पीछे) न करे, और न दूसरों की बुराई सुनने की आदत रखे ।

(१६) बे-फ़ायदा लोभ और लालच न करे, और बग़ैर ज़रूरत के, दूसरे से कोई पदार्थ न माँगे और न लेवे ।

(१७) अपनी मान-बढ़ाई के वास्ते कोई काम दिखावे का न करे । परमार्थ में ऐसी करतूत निष्फल समझी जाती है । जो काम या सेवा करे, वह गुरु और मालिक की प्रसन्नता के वास्ते, निर अहंकार और चित्त में दीनता रख कर, करे ।

१८--राधास्वामी मत के अभ्यासी को इन संजमों की सम्हाल रखना चाहिए

१३४—जो कोई राधास्वामी मत में शामिल होवे और उसके मुवाफ़िक़ अभ्यास शुरू करे, उसको, सुरत-शब्द मार्ग का अभ्यास दुरुस्ता से करने के वास्ते यह संजम दरकार हैं :-

(१) मांस-अहार न करे, और न कोई नशे की चीज़ पीवे या खावे । हुक्का पीना नशे में दाख़िल नहीं है ।

(२) मामूली खाने से आहिस्ता २ क़रीब चौथाई हिस्से के कम कर देवे, और बहुत चिकने चुपड़े और स्वाद के भोजन ज़्यादा न खावे ।

(३) सोवने में भी कुछ कमी करे, यानी आम तौर पर छः घंटे से ज़्यादा न सोवे ।

(४) संसारी लोगों से ज़रूरत के मुवाफ़िक़ मेल आर बर्ताव करे । उनसे ज़्यादा मेल न रक्खे, और बग़ैर ज़रूरत के, किसी के संसारी मुआमले में दख़ल न देवे ।

(५) संसारी पदार्थ और इन्द्रियों के भोगों की चाह फ़िज़ूल न उठावे और न उनके वास्ते फ़िज़ूल जतन करे, बल्कि जो भोग और पदार्थ मुयस्सर आवें, उनमें भी जिस क्रदर मुनासिब होवे, एहतियात के साथ बर्ताव करे ।

(६) वक्रत अभ्यास के, बे-फ़ायदा, ख़याल दुनिया और उसके पदार्थों और भोगों के, न उठावे, और जो पुरानी आदत के मुवाफ़िक़ ऐसी गुनावन मन में पैदा होवे, तो उसको, जिस क्रदर जल्दी बने, दूर हटावे, नहीं तो अभ्यास में रस नहीं मिलेगा ।

(७) सत्तपुरुष राधास्वामी दयाल और गुरु का किसी किसी क्रदर ख़ौफ़ दिल में रक्खे, और उनकी प्रसन्नता में अपनी बेहतरी समझे, और नाराज़ी में नुक़सान, परमार्थ और स्वार्थ का । और उनके चरणों में दिन २ प्रीत और प्रतीत बढ़ाता रहे ।

(८) जहाँ तक मुमकिन होवे किसी जीव से विरोध और ईर्ष्या दिल में न रक्खे ।

(९) पुण्य-कर्म, मुवाफ़िक़ दफ़ा ८५ से ८६ तक के, जिस क्रदर बन सके, करे, और पाप-कर्म से, जहाँ तक बने, बचता रहे ।

(१०) राधास्वामी दयाल की दया का, हर दम भरोसा मन में रख कर, अपना अभ्यास नेम से हर रोज, दो बार या ज़्यादा, करता रहे, और पोथियों का भी थोड़ा पाठ किया करे कि उससे अभ्यास और मन और इन्द्रियों की दुरुस्ती में मदद मिलेगी ।

(११) सतसंग में शामिल होने का हमेशा शौक रखे और जब मौज से मौका मिले, तब चेत कर होशियारी से बचन सुने, और उनका मनन करके अपने लायक के बचन छॉट कर, उनके मुवाफ़िक़ कार्रवाई और बर्ताव शुरू करे ।

(१२) अपने मन और इन्द्रियों की चाल को निरखता चले, यानी मन की चौकीदारी करे कि नाक़िस और पाप कर्मों और ख़्यालों में न जावे, और जहाँ तक बने मन और माया के हाथ से धोखा न खावे ।

(१३) सच्चे परमार्थी यानी प्रेमी जन से मोहब्बत करे, और जब वे मिल जावें, तो शौक के साथ उनका संग और खातिरदारी, और जो मौका होवे, तो मेहमानदारी करे ।

(१४) अपने वक़्त का ख़्याल रखे कि जहाँ तक मुमकिन होवे, फ़िज़ूल और बे-फ़ायदा कामों और बातों में मुफ़्त खर्च न होने पावे ।

(१५) जब कि कुल्ल मालिक राधास्वामी दयाल को सर्व-समर्थ और सर्वज्ञ समझा तो जो कुछ कि स्वार्थ

और परमार्थ के मुआमले में पेश आवे, उसको उनकी मौज समझना चाहिये, और चाहे वह मन के मुवाफ़िक़ होवे या नहीं, उस मौज के साथ मुवाफ़िक़त करना चाहिये, यानी तकलीफ़ को धीरज के साथ बरदाश्त करना चाहिये, और तरक्की यानी सुख में परमार्थ से गाफ़िल होना नहीं चाहिये ।

खुलासा कुल्ल वचन का

१३५—जो कि यह वचन बहुत तूल यानी लम्बा हो गया है, इस वास्ते मुनासिब है कि इसका खुलासा थोड़ा दफ़ों में लिख दिया जावे, ताकि असली मतलब इस वचन का, पढ़ने वालों की समझ में, जल्द आजावे और थोड़ा-बहुत याद रहे :-

(१) राधास्वामी मत सत्त मत है ।

(२) राधास्वामी नाम कुल्ल और सच्चे मालिक का नाम है ।

(३) यह नाम किसी ने नहीं धरा । इसकी धुन आप हर एक स्थान पर हो रही है, यानी यह ध्वन्यात्मक नाम है, और इसको संत और साध जन और प्रेमी अभ्यासी सुनते हैं ।

(४) “राधा” नाम आदि-धार का है, जो कुल्ल मालिक यानी स्वामी के चरन से निकली । और “स्वामी” नाम शब्द का है, जिसमें से धुन या धार निकली और वही

धुन या धार सुरत है । इस वास्ते “राधास्वामी” नाम के अर्थ सुरत-शब्द के समझने चाहिये ।

(५) जब तक कोई इस नाम को, मय इस के भेद के, अपने हिरदे में नहीं बसावेगा, तब तक उसको अभ्यास में पूरे तौर से मदद नहीं मिलेगी, और न धुर मुक्काम तक का रास्ता निर्विघ्न तै कर सकेगा ।

(६) आदि-धार जो राधास्वामी दयाल कुल्ल मालिक के चरनों से निकली, वही नूर और जान और शब्द की धार है । और उसी ने जगह २ ठहर कर, और मंडल बाँध कर, सत्तलोक तक रचना करी, और फिर वहाँ से दो धारों ने, यानी निरंजन और जोत ने, उतर कर ब्रह्माण्ड की रचना, और सहसदल कँवल से तीनों धारों ने (जिनको सतोगुन, रजोगुन और तमोगुन कहते हैं) उतर कर, पिंड देश की रचना करी । खुलासा यह है कि कुल्ल रचना शब्द की धार ने करी है, और शब्द ही कुल्ल मालिक का प्रथम जहूरा यानी प्रकाश है, और सब जगह शब्द ही चैतन्य का निशान और जहूरा है ।

(७) शब्द की धुन या धार का नाम सुरत है, और यह दोनों यानी सुरत और शब्द कुल्ल रचना और उसकी कार्रवाई कर रहे हैं ।

(८) इस लोक में भी कुल्ल काम शब्द (यानी बोलने वाला) और सुरत (यानी सुनने वाला) कर रहे हैं ।

(६) जब बच्चा पैदा होता है और उसने शब्द किया, यानी रोया, तो जिन्दा है, और जब तक आदमा बोलता है तो जिन्दा है, नहीं तो मुर्दा है ।

(१०) सुरत की धार उतर कर, दोनों आँखों के मध्य में, अंदर की तरफ़, छठे चक्र के स्थान पर, इस जिस्म यानी देह में ठहरी है, और वहीं से दो धार होकर, दोनों आँखों में, जाग्रत के वक़्त, बैठ कर इस लोक में मन और इन्द्रियों के वसीले से कार्रवाई करती है ।

(११) सुरत-चैतन्य सत्तपुरुष राधास्वामी दयाल की अंश है, और मन, निरंजन यानी कालपुरुष या ब्रह्म की अंश है, और इंद्रियाँ और देह, माया की अंश हैं, यानी उसके मसाले से बनी हुई हैं ।

(१२) आँखों के स्थान से, सुरत की धार को, घर की तरफ़ यानी कुल्ल मालिक राधास्वामी दयाल के चरनों में, विरह और प्रेम अंग लेकर उलटाना चाहिये, तब सच्चा और पूरा उद्धार होगा, और इसी कार्रवाई का नाम सच्चा परमार्थ है ।

(१३) इसी उलटाने को सुरत-शब्द का अभ्यास कहते हैं, और असली मतलब राधास्वामी मत का यही है कि जीव यानी सुरत को जो सत्तपुरुष राधास्वामी दयाल के चरनों से जुगान-जुग से जुदा हो गई है, और यहाँ देह और मन और इन्द्रियों का संग करके दुख-सुख भोग रही

है, फिर उलटा कर उसके निज घर में, जो महा प्रेम और महा आनन्द का आदि, भंडार है, और जहाँ काल, कलेश और माया का बीज भी नहीं है, पहुँचाना, ताकि अमर, अजर और महा सुखी हो जावे और जनम-मरन और देहियों के दुख-सुख के कलेश से, उसका हमेशा को बचाव हो जावे ।

(१४) कुल्ल रचना के तीन दरजे हैं । पहिला, निरमल-चैतन्य देश और इसी को संत देश और दयाल देश कहते हैं । यहाँ माया बिलकुल नहीं है । और इसी सबब से यह देश अमर और अजर है और महा सुख और परम आनन्द का भंडार है । दूसरा, निरमल-चैतन्य और शुद्ध-माया देश । इसी दरजे के शुरू में माया का ज़हर हुआ, लेकिन इस दरजे में वह निहायत लतीफ़ है । इसको ब्रह्माण्ड कहते हैं । तीसरा, निरमल-चैतन्य और मलीन-माया देश । यहाँ, मलीनता ज़्यादा है और यहाँ की रचना भी इस वास्ते स्थूल है । इस दरजे को पिंड-देश कहते हैं ।

(१५) जिस वक्रत पुतली आँखों की ज़रा चढ़ जाती है, आदमी फ़ौरन बे-होश हो जाता है, और जब ज़्यादा खिंच जाती है, तब मर जाता है । तो इससे ज़ाहिर है कि देही और मन और इन्द्रियों और संसार के बंधनों से छुटकारा, इसी रास्ते से, सुरत के उलटाने यानी चढ़ाने से

मुमकिन है, यानी सच्ची मुक्ति और उद्धार इसी जुगत की कमाई से मुमकिन है, और किसी तरह नहीं ।

(१६) जिस क्रदर बाहरमुख करनी परमार्थ के नाम से अन्य मतों में जारी है, वह असल में मुक्ति का साधन नहीं है, बल्कि सब भर्म है ।

(१७) और जो कोई साधन प्राणा के साथ या किसी और धार के साथ चढ़ाई का है, पहिले तो वह ऐसा कठिन है कि किसी से बन नहीं सकता । और जो किसी बिरले जीव से बन भी गया, तो वह अभ्यासी माया के घेर से बाहर नहीं जावेगा । क्योंकि सिवाय शब्द की धार के और सब धारों जिस क्रदर कि हैं, वे ब्रह्माण्ड से जारी हुई हैं, यानी जहाँ से कि माया का ज़हूर होकर माया और चैतन्य ने मिल कर रचना करी है । इस सबब से, जो कोई इन धारों पर सवार होकर चलेगा, वह माया के घेर में रहेगा, और देह के बंधनों और जनम-मरन से उसका छुटकारा नहीं होगा ।

(१८) माया, सुरत-चैतन्य की धार का खोल और गिलाफ़ हो रही है, यानी जिस क्रदर माया में सूक्ष्म और स्थूल वगैरा दरजे हैं, उसी क्रदर गिलाफ़, सुरत पर, चढ़े हुए हैं, और यही गिलाफ़ या खोल देही कहलाते हैं, और इन्हीं गिलाफ़ों का, सुरत के वियोग यानी जुदाई से, बेकार हो जाने का नाम मौत है । इस वास्ते, जब तक सुरत,

माया के देश में रहेगी, तब तक गिलाफ़ में रहेगी, और इस सबब से जनम-मरन उसका चाहे जल्दी होवे या देर से, जारी रहेगा । इस वास्ते, संत फ़रमाते हैं कि जब तक सुरत, संत देश अथवा दयाल देश यानी निर्मल-चैतन्य देश में जहाँ माया बिल्कुल नहीं है, न पहुँचेगी, तब तक सच्चा और पूरा उद्धार न होगा ।

(१६) यह उद्धार, सिर्फ़ सतगुरु और शब्द भक्ति से हो सकता है । और किसी की भक्ति या दूसरे क्रिस्म के अभ्यास से हासिल नहीं हो सकता है । और संत मत के अभ्यासी को प्रेम और शौक के साथ करनी शुरू करना मुनासिब है, क्योंकि बग़ैर प्रेम और शौक के, अभ्यास में आसानी नहीं होवेगी, और जैसा चाहिये रस भी नहीं आवेगा ।

(२०) हर एक आदमी को, चाहे औरत होवे या मर्द, वास्ते अपने सच्चे और पूरे उद्धार के, सुरत-शब्द का अभ्यास करना जरूर और मुनासिब है, और इसी को सच्चा परमार्थ कहते हैं । बाक़ी जिस क्रदर बाहमुख पूजा और अभ्यास है, जिसका अंतर से सिलसिला नहीं लगा हुआ है, वह भर्म है । उस से जीव का सच्चा और पूरा कल्याण नहीं होगा । अल्बत्ता शुभ कर्म का फल मिलेगा, यानी थोड़े अरसे के वास्ते सुख-स्थान मिल जावेगा, और जो अशुभ कर्म बनेगा, उसके एवज़ में दुख भोगना पड़ेगा ।

(२१) कर्म का स्थान आँखों का मुक्ताम है। यानी जब सुरत, जाग्रत अवस्था में आँखों के स्थान पर बैठी है, तब मन और इन्द्रियों से बाहरमुखी करतूत बनती है। और संत प्ररमाते हैं कि जैसे बने, जीव को चाहिये कि भक्ति और अभ्यास करके, आँखों के स्थान से, आहिस्ता २ सरकता जावे, यानी ऊपर और अंदर की तरफ चलना शुरू, करे तो जिस क्रूर चाल चलेगी, उसी क्रूर, कर्म थकता और घटता जावेगा, और रफ्तार २ एक दिन यह जीव निःकर्म हो जावेगा।

(२२) संतों ने कर्म की दो क्रिस्म करी हैं। एक, जो इस जीव की ज्ञात यानी आपे से ताल्लुक रखता है और दूसरा, जिसका ताल्लुक औरों के साथ व्यवहार में है। पहिली क्रिस्म यह है कि जो करतूत करके यह जीव अपने मालिक के नज़दीक पहुंचता जावे, वह असली यानी परमार्थी शुभ कर्म है, और जो करतूत कि इसको अपने मालिक के चरणों से दूर डाले, वही असली यानी परमार्थी अशुभ कर्म है। दूसरी क्रिस्म यह है कि औरों के साथ मन, बचन और कर्म करके इस तरह बर्ताव करे कि जैसे यह जीव चाहता है कि और लोग, इसके साथ, बर्ताव करें। यह व्यवहारी शुभ कर्म है, और इसके खिलाफ बर्ताव करना, व्यवहारी अशुभ कर्म है। परमार्थी जीवों को मुनासिब है कि ऊपर के क्रायदे के

मुवाफ़िफ़ अपने जाती और व्यवहारो कर्म को दुरुस्ती से बर्ताव करें ।

(२३) और मतों में बाहरमुखी कर्म का बहुत विस्तार किया है । सबब इसका यह है कि सच्चे और कुल्ल मालिक की भक्ति की रीत और महिमा उन को मालूम नहीं हुई, और न सुरत-शब्द अभ्यास की खबर हुई, कि जिससे जीव-बहुत जल्द कर्म के घेर से निकल कर, अपने निज घर की तरफ़ जा सकता है । और जो कर्मों के बखेड़े में पड़ा रहा तो चाहे उस से व्यवहारी शुभ कर्म बने या अशुभ, उसका हिसाब काल और माया के संग कभी बेबाक्र नहीं हो सकता है, और इस वास्ते जनम-मरन और दुख-सुख के फंदे से रिहाई मुमकिन नहीं है ।

(२४) जिन मतों में कि सिर्फ़ बाहरमुखी पूजा या पोथियों का पढ़ना और पढ़ाना जारी है, और घट के भेद से बे-खबरी है, उनकी कुल्ल कार्रवाई व्यवहारी शुभ या अशुभ कर्म में दाखिल है । उससे मुक्ति हासिल नहीं हो सकती ।

(२५) और जिन मतों में थोड़ा अंतर अभ्यास जारी है, और वह वर्णात्मक नाम का सुमिरन या ध्यान किसी देवता या औतार या परमेश्वर का, या मुद्रा का साधन है, और स्थान उस अभ्यास का छः चक्र के अंदर है, और संतों के धाम का भेद मालूम नहीं है, तो भी वह

सच्ची मुक्ति का साधन नहीं है। अलबत्ता सुख-स्थान कुछ काल के वास्ते मिलेगा और फिर जनम-मरन के चक्कर में आना पड़ेगा।

(२६) जो लोग कि ज्ञानी या वेदान्ती या सूफ़ी कहलाते हैं, और अपने को ब्रह्म मानते हैं, पर कोई अभ्यास ब्रह्म-पद में पहुँचने का नहीं करते, और न ब्रह्म-पद और उसके रास्ते के भेद से वाकिफ़ हैं, वे भी जनम-मरन के चक्कर से नहीं बच सकते। ऐसा ज्ञान, वाचक कहलाता है। बग़ैर संतों के अभ्यास के मुवाफ़िक़ मन और सुरत की चढ़ाई के, हालत नहीं बदल सकती, और न ब्रह्म-पद की प्राप्ति हो सकती है, क्योंकि प्राणायाम का अभ्यास ब-सबब उसकी कठिनता के ख़ारिज है, और कोई दूसरे अभ्यास से यह मतलब हासिल नहीं हो सकता। और यह वाचक ज्ञानी और सूफ़ी, अपनी विद्या और बुद्धि के अहंकार में, संतों का बचन नहीं मानते, इस सबब से ख़ाली रह गये।

(२७) नास्तिक और और मत जो विद्यावानों ने जारी किये हैं, इन में तो कोई परमार्थी बात नहीं है। सिर्फ़ पर-उपकार का उपदेश है और कुल्ल मालिक की मौजूदगी से इनकार है। फिर यह लोग क्या भक्ति और अभ्यास कर सकते हैं? इस वास्ते इनका उद्धार किसी तरह मुमकिन नहीं है।

(२८) रचना का हाल ग़ौर से नज़र करने से साफ़ ज़ाहिर होता है कि कोई कुल्ल और सच्चा मालिक ज़रूर

है, क्योंकि हर एक चीज़ से कारीगरी और मतलब और इरादा, समर्थ बनाने वाले का, जाहिर है, और यह जीव उसी कुल्ल मालिक समर्थ दयाल की अंस है, यानी उसका, और जीव का जौहर एक ही है। फिर जो लोग कि इस बात को नहीं मानते हैं, वे अपना भारी नुकसान करते हैं और अंत को बहुत पछतावेंगे।

(२६) जो लोग कि तीर्थ-व्रत और मूर्ति-मंदर और औतारों और देवताओं की पूजा में अटक रहे हैं, और घट के भेद और संत मत की जुक्ति से बे-खुबर हैं, और न उस की तलाश और खोज करते हैं, उनका भी सच्चा उद्धार नहीं हो सकता। वे, कर्म का फल अलबत्ता पावेंगे, पर सच्चे मालिक के दरबार में नहीं पहुँच सकते, बल्कि उस औतार और देवता के असल रूप का भी, जैसा कि उसके लोक में है, दर्शन नहीं मिलेगा, क्योंकि अपनी जिंदगी में असल का खोज नहीं किया। फिर मरने के बाद भी नक़ल का ही दर्शन पावेंगे, बशर्ते कि सच्ची लगन और किसी क्रूर प्रतीत के साथ मूर्ति की पूजा करी होगी। और जो रस्मी परमार्थ के तौर पर कार्रवाई की है, तो नक़ली रूप की भी प्राप्ति नहीं होगी।

(३०) सच्चे परमार्थी को चाहिये कि भेदी और अभ्यासी गुरु खोज कर, और उनकी थोड़ी पहिचान करके, सुरत-शब्द मार्ग के अभ्यास में लग जावे, और जो संजम

कि बताये गये हैं, उनके मुवाफ़िक़ कार्रवाई अपनी दुरुस्त करता जावे। तब जो कुछ कि बचन संतों ने कहे हैं, उनकी तसदीक़ अंतर में वह आप करता जावेगा और कुल्ल मालिक की दया भी अपने अंतर में परखता जावेगा। इस तरह उसकी प्रीत और प्रतीत, चरनों में, दिन २ बढ़ती जावेगी, और एक दिन अपने मालिक के चरनों में पहुँच जावेगा।

बचन १६

राधास्वामी दयाल के चरनों में जैसी-तैसी प्रति करना चाहिये, तब सहज २ सच्चा उद्धार होता जावेगा, और एक दिन काम पूरा बन जावेगा

१-इस दुनिया में जितने कारोबार हैं और जहाँ-तहाँ जिस का मेल और मुवाफ़िक़त है, वह शौक़ और प्रतीत के सबब से जारी हैं। यानी जहाँ जिसकी प्रीत है और जिस काम में जिसका शौक़ है, वहाँ कार्रवाई आसानी और दुरुस्ती के साथ जारी है, और जिस जगह या जिस काम में किसी को ना-मुवाफ़िक़त या नफ़रत है, वहाँ कुछ कार्रवाई नहीं हो सकती है! और जो ज़बरदस्ती से कोई ऐसी जगह या ऐसे काम में कुछ कार्रवाई करावे, तो वह

दुरुस्ती से और आराम और आसानी के साथ न होगी, बल्कि उसमें हुज्जत और तकरार होने का खौफ रहेगा ।

२-जहाँ जिसकी सच्ची प्रीत या शौक है, वहाँ वह तन, मन और धन से कार्रवाई करने को बहुत खुशी के साथ तैयार होता है, और इन तीनों को खर्च करके, यानी काम में लाकर, बहुत मगन होता है । और जिसके वास्ते ऐसी कार्रवाई करता है, वह भी अपने प्यार वाले की यह कार्रवाई देख कर बहुत खुश होता है, और उलट कर उसकी भी इसी तरह खिदमत और सेवा करने को, उमंग के साथ, तैयार होता है, और आपस में मोहब्बत दिन २ बढ़ती जाती है ।

३-जिस वक़्त जिस किसी का कोई प्यारा दूर से आने को होता है, तो चाहे जैसा बे-वक़्त होवे, और चाहे उस वक़्त शिहत से सरदी या गरमी या बारिश होती होवे, पर वह शरूस बग़ैर किसी ख़याल और सोच के, उसी वक़्त घर से चल कर रेल के स्टेशन पर, या थोड़े फ़ासले पर, पहले से पहले, अपने दोस्त या प्यारे से मिलने को जाता है, और उस वक़्त उसकी सुरत और मन बहुत ताक़त के साथ तन को वहाँ पहुँचाते हैं कि जिस से, जिस क़दर जल्दी मुमकिन होवे, अपने प्यारे का दीदार करे, और उस से मिल कर आनन्द पावे । और जब दोनों

आपस में मिलते हैं, तब दोनों बहुत खुश होते हैं और उस खुशी में सब तकलीफ़ या थकावट, जो जागने या बारिश या गरमी और सरदी वगैरा के सबब से आयद हुई होवे, एक छिन में दूर हो जाती है ।

४-इससे जाहिर है कि सुरत और मन और इन्द्रिय सब मोहब्बत यानी प्रीत के बस हैं । जहाँ और जिस में प्रीत आ जाती है, वहाँ यह उमंग के साथ कार्रवाई करते हैं और उस में किसी तरह का थकाव या तकलीफ़ नहीं होती ।

५-इसी तरह, जहाँ असली प्रीत नहीं है, पर धन या और किसी चीज़ या काम के लालच से शौक पैदा हुआ है, तो वहाँ भी, मन और इन्द्रिय और तन, बहुत तवज्जह और मेहनत के साथ कार्रवाई करके, उस शरब्स को, जिससे वह लालच का काम पूरा होने वाला है, राजी और खुश करके अपना मतलब निकालते हैं ।

६-खुलासा यह है कि सुरत, मन और इन्द्रिय और तन, प्रीत या कोई मतलब या किसी किस्म के मतलब की आसा के आधीन है । जहाँ इन में से कोई बात होगी, वहीं वे शौक और उमंग के साथ कार्रवाई करने को तैयार होवेंगे ।

७-और जहाँ कि प्रीत या कोई मतलब या उसके थोड़ी देर बाद पूरे होने की आस नहीं है, लेकिन ख़ौफ़

किसी क्रिस्म के नुकसान या तकलीफ़ का है या दबाव है, तो वहाँ भी, हुक्म के मुवाफ़िक़, मन, तन और इन्द्रियाँ दुरुस्ती के साथ काम करते हैं। पर ऐसी कार्रवाई में वह खुशी और उमंग कि जो प्रीत और मतलब की जगह होती है, नहीं होती है, और न वैसा आराम और आसानी उस काम के करने में मालूम होती है।

८—लेकिन जिस जगह कि ख़ौफ़ अपने प्यारे की नाराज़गी या तकलीफ़ का है, या अपने आराम और आनन्द में ख़लल और विघ्न पड़ने का है, तो ऐसी जगह मन और इन्द्रियाँ और तन, वैसे ही उमंग और शौक़ के साथ काम देते हैं जैसे कि ख़ास प्रीत की जगह, और उस कार्रवाई में किसी तरह की तकलीफ़ नहीं मालूम होती है।

९—अब समझना चाहिये कि संत अथवा राधास्वामी मत में, सिर्फ़ प्रेम के ऊपर जोर दिया है कि जितनी और जिस क्रूर हो सके, सच्चे मालिक और सच्चे गुरु के चरणों में प्रतीत के साथ प्रीत करना चाहिये। जो थोड़ी-बहुत भी प्रीत होवेगी, तो वक्रत सतसंग बाहर के, मन और चित्त तवज्जह के साथ परमार्थी वचन सुनेंगे और गुरु स्वरूप का मोहब्बत के साथ दर्शन करेंगे, और अंतर में अभ्यास के वक्रत, मन और सुरत और इन्द्रियाँ, शब्द और स्वरूप में, थोड़े बहुत, उमंग के साथ लगेंगे, और इस तरह जब

जो जीव हुक्म के मुवाफिक़ कार्रवाई नहीं करेगा तो सतगुरु और कुल्ल मालिक राधास्वामी दयाल उससे राजी नहीं होवेंगे, और उनकी अप्रसन्नता यानी नाराज़गी में जीव का निहायत दरजे का नुक़सान है, कि उसका रास्ता अंतर में अपने निज घर की तरफ़ चलने का बन्द हो जावेगा, और फिर काल और कर्म और माया उस जीव को अपने घेर में रख कर, दुख-सुख देते रहेंगे, और उसका सच्चा और पूरा उद्धार न होने देवेंगे ।

१२—जब इस तरह से थोड़ी-बहुत प्रीत और प्रतीत जीव को, कुल्ल मालिक राधास्वामी दयाल और उन के सतसंग और गुरु में आई, और दोनों या एक क्रिस्म का ख़ौफ़ भी उसके दिल में सच्चा पैदा हुआ, तब उसका रास्ता आसानी से अंतर में तै होता जावेगा । यानी मन और सुरत, अपने प्यारे गुरु और सत्त पुरुष राधास्वामी दयाल के चरणों में पहुँचने और दर्शन का विलास और आनन्द हासिल करने के वास्ते, सहज में, पहिले पिंड में सिमट कर, फिर ऊँचे देश यानी ब्रह्माण्ड और उसके पार संत देश की तरफ़ शब्द की डोरी पकड़ के, और स्वरूप के ध्यान का आसरा लेकर, चढ़ना शुरू करेंगे, और प्रीत-भाव और ख़ौफ़ के सबब से, उनको ज़रा भी इस काम के करने में सुस्ती या आलस या तकलीफ़ नहीं सतावेगी, बल्कि अंतर में शब्द और स्वरूप का थोड़ा-बहुत रस और

आनन्द लेते हुए उमंग और शौक के साथ ऊपर की तरफ क्रम बढ़ावेंगे, और सतगुरु की मदद और राधास्वामी दयाल की मेहर से एक दिन धुर घर में जो कि अपने प्रीतम कुल्ल मालिक का महल है, पहुँच कर, परम आनन्द को प्राप्त होंगे ।

१३—सब जीव निहायत दरजे के कमजोर हैं, और जिस जगह, पिण्ड में, सुरत बैठ कर कार्रवाई देह और दुनिया की कर रही है, उस जगह, काम, क्रोध, लोभ, मोह और अहंकार और मन और दसों इन्द्रियों का बहुत भारी जोर है । किसी की ताकत नहीं है कि इनसे बच कर निज घर की तरफ को, अपने बल से चल कर रास्ता तै करे । लेकिन राधास्वामी दयाल की मेहर और सतगुरु अथवा साध के संग से आहिस्ता २ जीव के अधिकार यानी शौक के मुवाफिक काम बन सकता है । और जो शौक कम भी है, तो सतगुरु अपनी दया और मदद से उसको बढ़ा सकते हैं । और अभ्यासी के दिल में थोड़ा-बहुत खीर भी पैदा कर सकते हैं कि जिससे उसका शौक बढ़ता रहे और ढीला और सुस्त न होवे ।

१४—सब जीव अजान हैं यानी अपने निज घर और अपने सच्चे माता और पिता कुल्ल मालिक राधास्वामी दयाल के भेद से ना-वाफिक हैं और न जुगत चलने की जानते हैं । सब कर्म और भर्म में अटके हुए हैं । और

बाहरमुख पूजाओं में अपना वक्रत और तन, मन, धन मुफ्त जाया कर रहे हैं, या विद्या पढ़ कर, और बुद्धि और चतुराई बढ़ाकर, अपने आपको ब्रह्म मान कर निश्चित हो जाते हैं, या कुल्ल मालिक की मौजूदगी और सुरत के चैतन्य और अमर होने से इनकार करके नास्तिक बन जाते हैं । इनको जब तक सतगुरु का संग न होगा, और यह उनका बचन प्रीत-भाव से सुन कर, असल हाल रचना और अपनी मौजूदा हालत से वाकिफ़ न होंगे, और वास्ते बचाव दुख-सुख और जनम मरन के, संतों की जुगत चलने का, सुरत-शब्द मार्ग के मुवाफ़िक़, दरयाफ़त करके अपने अन्तर में सतगुरु का बल और दया लेकर थोड़ा-बहुत रास्ता काटना शुरू न करेंगे, तब तक इनको सच्चे मालिक की प्रतीत और प्रीत नहीं आवेगी और न अन्तर में कुछ रस और आनन्द प्राप्त होगा ।

१५—इस वास्ते जरूर है कि पहिले भेदी और अभ्यासी गुरु की तलाश करे, और जब वे मिल जावें, तो उनसे भेद रास्ते का लेकर अभ्यास शुरू करे, और उनका और उनकी बानी का संग करके अपनी समझ-बूझ बढ़ावे, और संसारी मत और समझ और बर्ताव को बदलता जावे, और उनके चरनों में सच्ची प्रीत और प्रतीत जिस क़दर हो सके, करे । तब उनकी दया और मदद से इसका रास्ता तै होवेगा, और एक दिन अपने निज घर में पहुँच कर, जनम-मरन से रहित हो जावेगा, और नहीं तो

बारम्बार संसार में ऊँचे-नीचे देश और ऊँची-नीची ज़ोनों में जनम लेकर, माया के भोगों में भरमता रहेगा, और अनेक तरह के कष्ट और क्लेश देह के संग भोगता रहेगा, और कभी इसका छुटकारा इस चक्कर से न होवेगा ।

१६-जो प्रीत कि सिवाय सच्चे मालिक के दर्शनों की प्राप्ति के, और किसी मतलब या चाह लेकर, लगाई जावेगी, वह परमार्थी हिसाब में स्वार्थ यानी कपट की भक्ति कहलाती है । ऐसी प्रीत से जीव का कारज किसी तरह से नहीं बन सकता है । चाहे दुनिया का मतलब शायद किसी क्रदर पूरा हो जावे, पर गुरु और राधास्वामी दयाल के चरणों में सच्चा प्रेम, जो सफ़ाई करके, सुरत और मन को, उनके निज घर में पहुँचावे, कभी हासिल नहीं होगा ।

१६-इस वास्ते मुनासिब है कि चाहे थोड़ी प्रीत होवे, पर सच्ची प्रीत, वास्ते प्राप्ति दर्शन मालिक के, अपने हिरदे में धारन करे, और सतगुरु और सतसंग और अन्तर अभ्यास की मदद से उसको आहिस्ता २ बढ़ाता जावे, तो एक दिन निज घर में पहुँच कर बासा पावेगा, यानी राधास्वामी दयाल के चरणों में पहुँच कर परम आनन्द को प्राप्त होगा ।

१८-इसी प्रीत के आसरे मन और सुरत घर की तरफ़ आहिस्ता २ चलना शुरू करेंगे, और जिस क्रदर रस

मिलता जावेगा, उसी क्रम चाल उनकी बढ़ती जावेगी । इस वास्ते हर एक मर्द और औरत को मुनासिब और लाजिम है कि जैसे बने, वैसे थोड़ी या बहुत प्रीत राधास्वामी दयाल और गुरु के चरणों में पैदा करके, परमार्थ की कार्रवाई जारी कर दें, और जनम-मरन और देह धर के दुख-सुख भोगने का खौफ दिल में लाकर, इस काम में सुस्ती और गफलत न करें । नहीं तो अन्त को बहुत पछताना पड़ेगा और फिर वह अफसोस कुछ फायदा नहीं देगा, और अमोल नर देह, जो बड़ी मुश्किल यानी चौरासी का चक्कर खाकर हाथ आई है, पशुओं के मुवाफिक खान-पान यानी इन्द्रियों के भोग-बिलास और उनके हासिल करने की मेहनत और मशक्कत में मुफ्त बरबाद जावेगी ।

बचन १७

हर शरूम को अपने जीव-चैतन्य के भंडार का खोज और पता लगा कर, वहाँ पहुँचने का जतन करना चाहिये कि जिससे परम आनन्द को प्राप्त होवे, और जनम-मरन और देह के दुख-सुख से बचाव हो जावे

१—इस रचना में दो पदार्थ हैं—एक चैतन्य और दूसरा जड़ । चैतन्य वह है जो चेष्टा करता है और जिस

देह में वह विराजमान होता है, उस देह की सम्हाल और उसके औजारों (यानी इन्द्रिय वगैरा) के वसीले से इस लोक में कार्रवाई करता है, बल्कि और देहियों की भी सम्हाल करता है ।

२—और जड़ पदार्थ वह है जो अपने आपसे किसी क्रिस्म की चेष्टा और हरकत नहीं कर सकता है, और बिना मदद और सहारे चैतन्य के, उससे कोई कार्रवाई नहीं हो सकती है ।

३—अब इस चैतन्य की कैफ़ियत और ताक़त समझना चाहिए कि जिस जगह या जिस वीर्य्य से कि इसकी प्रथम धार प्रकट होती है, वही धार उस वीर्य्य के स्वरूप और कुल्ल देह की करता है । और जब से कि वह धार प्रकट हुई, उसी वक़्त से जिस क्रूर शक्तियाँ यानी कुठ्वतेँ और तत्त्व और गुण इस रचना में कार्रवाई कर रहे हैं, वे सब इस धार के बढ़ाव और देह के बनाव में (आपस में रल-मिल कर) कार्रवाई जारी करती हैं । और वे शक्तियाँ और तत्व वगैरा यह है—(१) खँच शक्ति, (२) हटाव शक्ति, (३) बनाव शक्ति, (४) मिलाव शक्ति, (५) मिक्रनातीसी यानी चुम्बक शक्ति, (६) संहार शक्ति, (७) बिजली की शक्ति, (८) रोशनी की शक्ति, और तीन गुण, सतोगुण, रजोगुण और तमोगुण और पाँच तत्व-आकाश, पवन, अग्नि, जल, और पृथ्वी ।

४—देह जड़ है, और पाँच तत्व और तीन गुण की

मिलौनी से बनी है, और सुरत-चैतन्य की शक्ति से चैतन्य और कार्रवाई करती नज़र आती है ।

५—सुरत-चैतन्य की ताकत किस क्रम में भारी है कि जब और जहाँ वह ज़हूर करे, वहीं सब शक्तियाँ और तत्व और गुण वगैरा हाज़िर होकर (बा-वजूद मुखालफ़त के) आपस में रल-मिल कर कार्रवाई करता हैं, और जब सुरत किसी देह को छोड़ती है, उसी वक़्त से, रूप और रंग और ताकत उस देह की जाती रहती है, और निहायत भयानक यानी ख़ौफ़नाक और डरावना रूप उस देह का हो जाता है, और कुल कार्रवाई उस देह और उसके औज़ारों की, बंद होकर वह देह जल्द ग़ल कर मिट्टी के मुवाफ़िक़ हो जाती है ।

६—सब जगह (मैदान यानी आकाश में और लोकों में) तमाम रचना, सुरत के बल से हुई है, और क़ायम है, और आइन्दा को जारी रहेगी यानी एक-एक सुरत, जो महा चैतन्य की अंस है, हर एक जिस्म यानी लोक (सूरज, चाँद, तारागन) में बैठ कर, उस देह का बनाव और सम्हाल कर रही है । और जब वह सुरत उस देह को छोड़ती है, तब उसकी फ़ौरन प्रलय हो जाती है, यानी उसका अभाव हो जाता है ।

७—जिस क्रम में सूरज और चाँद और तारागन नज़र आते हैं, यह सब एक-एक देह हैं, और सुरत अंस इन में

बैठ कर उनकी रचना की सम्हाल और कार्रवाई करती रहती है, और जो २ तारे हर एक सूरज और चाँद के मुताल्लिक हैं, उनकी रचना की भी सम्हाल वही सूरज और चाँद करते हैं ।

८—इससे साबित हुआ कि जिस क्रूर रचना हुई है, सब सुरत की धार से प्रकट हुई है, और सुरत-चैतन्य ही के आसरे क्रायम है, और उसी की ताकत से सब काम दुनिया के जारी हैं ।

९—जब इस सुरत की, जो एक किरन के मुवाफिक है, इस क्रूर ताकत और कार्रवाई है, फिर उस भंडार या कुल्ल सूरज की, जहाँ से यह किरन आई है, ताकत और समर्थता का क्या अंदाज़ हो सकता है ? वह भंडार कुल्ल रचना का कर्ता और कुल्ल का पालन-कर्ता और कुल्ल की सम्हाल करने वाला और महा ताकत वाला यानी सर्व-समर्थ है । वहीं से आदि-धार या किरन प्रकट हुई और नीचे उतर कर, और मंडल बाँध कर, रचना करती चली आई, और पिंड में आँखों के मुकाम पर बैठ कर, देह और दुनिया की कार्रवाई कर रही है और दुख-सुख और चिंता और खौफ़ वगैरा इसी जगह जाग्रत अवस्था में व्यापते हैं ।

१०—जब आँखें मिच जाती हैं, या पुतली ज़रा खिंच जाती है, तब आदमी बेहोश, और देह उसकी बेकार हो

जाती है और जब ज़्यादा खिंचाव हो जाता है, तब सुरत देह को छोड़ जाती है ।

११—यह देश सुरत का नहीं है । यह सुरत, अंस या किरन या धार उस सर्व-समर्थ भंडार की है, जिसको संतों ने कुल्ल मालिक राधोस्वामी दयाल कहा है । और जब तक यह उलट कर उसी धार को पकड़ के, जिसके वसीले उतरी है, अपने भंडार में न जावेगी, पूर्ण सुख और आनन्द इसको नहीं मिलेगा और न जनम-मरन से छुटकारा होगा, क्योंकि जनम-मरन देह यानी खोल का होता है, और खोल माया के मसाले यानी तत्वों और गुनों वगैरा का बना है । और जब तक सुरत माया के घेर में रहेगी, ज़रूर उस पर खोल चढ़े रहेंगे । और जिस मंडल में सुरत प्रकट होगी, उसी मंडल के मसाले के बने हुए खोल में उसका बर्ताव होगा, और जैसी वहाँ की रचना है, उसके मुवाफ़िक़ दुख-सुख भोगना पड़ेगा । और माया, सत्तलोक यानी दयाल देश के नीचे से प्रकट हुई है, और उसमें ब-हिसाब शुद्धता और मखीनता के बहुत से दरजे हैं । सो जब तक कि इन सब दरजों को तै करके, माया के घेर के बाहर, दयाल देश यानी अपने निज भंडार में सुरत न जावेगी, तब तक निर्मल और सुखी न होवेगी ।

१२—इस वास्ते हर एक जीव को चाहे मर्द होवे या औरत, लाज़िम और मुनासिब है कि जैसे बने तैसे संतों

की जुगत के मुवाफ़िक, रास्ता घर जाने का तै करना शुरू करे, तब देह के बंधन और कष्ट और कलेश से सच्चा छुटकारा होगा। और इसी को सच्ची मुक्ति और पूरा उद्धार कहते हैं।

१३-और जो सुरतें यानी जीव मन और इंद्रियों के भोग-बिलास की चाह उठा कर, उन्हीं के हासिल करने के जतन में उमर भर लगे रहेंगे, तो उनकी चाल दिन २ माया के मंडल में नीचे की तरफ़ जारी रहेगी। और इस सबब से जल्दी २ जनम-मरन और ज़्यादा से ज़्यादा तकलीफ़ उनको भोगनी पड़ेगी, और जड़ पदार्थों के साथ (क्योंकि सब भोग दुनिया के जड़ हैं) दिन-दिन उन सुरतों का मेल बढ़ता जावेगा, और अपने निज भंडार से दूरी होती जावेगी।

१४-इस दुनिया में सब जीव मन और इंद्रियों के भोग से सुख हासिल करने की चाह में फँसे हुए हैं, और रात-दिन इसी चाह को पूरा करने के लिये मेहनत कर रहे हैं। और हाल यह है कि यह सुख तुच्छ और नाशमान हैं, और बारम्बार उनकी प्राप्ति के लिये मेहनत करनी पड़ती है, और फिर एक बार देह छोड़ने के वक़्त इन सब को छोड़ना पड़ेगा।

१५-जब ऐसे ओछे और नाशमान सुखां के वास्ते जीव उभ्र भर पचते हैं, तो परम आनन्द और अमरसुख के

हासिल करने के लिये उनको किस क्रूर तवज्जह और मेहनत करना मुनासिब और लाजिम है, खास कर जब कि इस काम के बनाने के वास्ते सिर्फ़ एक बार किसी क्रूर मेहनत, बहुत आराम और खुशी के साथ, करनी पड़ेगी और फिर वह सुख और आनंद हमेशा कायम रहेगा ?

१६—अब गौर करना चाहिये कि जब इस दुनिया में दो बड़े पदार्थ, एक चैतन्य और दूसरा जड़ यानी माया हैं और ऊँचे से ऊँचे देश में चैतन्य का भंडार है, और नीचे के देश में जड़ यानी माया का भंडार है, तो चैतन्य को, जो जीव का निज आपा है, उसके भंडार में पहुँचाना, वास्ते प्राप्ति परम आनंद के, निहायत ज़रूर मालूम होता है, और जड़-पदार्थ यानी माया की तरफ़ से, जिस क्रूर जल्दी मुमकिन होवे, हटना, वास्ते बचने के दुखों से, उसी क्रूर ज़रूर और मुनासिब है ।

१७—इस वास्ते, हर एक आदमी पर यह काम करना, अपने आपे को सुख देने के निमित्त, फ़र्ज़ है, यानी चैतन्य या सुरत की धार को पकड़ कर, एक सामान्य चैतन्य से विशेष, और फिर उससे ज़्यादा विशेष, और इसी तरह से दरजे-बदरजे चढ़ कर, महा विशेष चैतन्य, यानी निज भंडार में कि जिसके ऊपर और विशेष नहीं है, और जा आप, अपार और अनंत है, पहुँचना चाहिये ।

१८-कुल रचना में, ब-सबब मिलौनी माया के, चैतन्य के दरजे हैं यानी जहाँ माया ज़्यादा है, वहाँ का चैतन्य किसी क्रूर उसके गिलाफ़ से ढका हुआ है, यानी उसकी ताक़त और प्रकाश वहाँ कम है, और जिस दरजे में माया कम यानी सूक्ष्म है, वहाँ चैतन्य का प्रकाश और ताक़त का ज़हूर ज़्यादा है। जैसे इस लोक का चैतन्य, सूरज चैतन्य की धारों का आधीन है यानी जब तक कि सूरज की रोशनी और गरमी इस लोक में न आवे, तब तक यहाँ कुछ रचना नहीं हो सकती, और न ठहर सकती है, इसी तरह यह सूरज मय अपने तारागन के अपने से बड़े सूरज का आधीन है, और उसके ऊपर इसी तरह कई सूरज मंडल हैं। आखिरी महा सूरज या महा मंडल और कुल्ल का भंडार और कर्ता और रक्षक, सत्त पुरुष राधास्वामी दयाल हैं। और जो कि सुरत उसी महा सूरज की अंश है, इस वास्ते उसको अपने कुल्ल माता-पिता-निज सूरज या भंडार में पहुँचना चाहिये, नहीं तो माया के घेर में रहेगी।

१९-जो धार कि निज सूरज से निकल कर नीचे के देश में उतर कर ठहरी है, वही सुरत और चैतन्य और जान और रूह और नूर और शब्द की धार है, और जिस जगह पिंड में उतर कर ठहरी है, वहाँ उसका नाम सुरत है।

२०—इस सुरत को शब्द की धार के बसीले से चढ़ा कर, उसके निज घर में पहुँचाने को, सुरत-शब्द योग कहते हैं। और वही भंडार यानी आदि-शब्द कुल्ल का मालिक सत्तपुरुष राधास्वामी दयाल है—ऐसी समझ धारन करके अभ्यास करना राधास्वामी मत का उपदेश है। और यही रचना भर में सच्चा और क्रुदरती मत और सहज अभ्यास है। और बाक्री जितने मत कि दुनिया में जारी हैं, और जिन में यह भेद और यह अभ्यास नहीं है, वे मन और बुद्धि के रचे हुए हैं, चाहे वे मन और बुद्धि ब्रह्मांडी हैं या पिंडी यानी जिस्मानी। और उनसे जीवों का कारज दुरुस्त होना, जैसा कि चाहिये, मुमकिन नहीं है, और न उन में पूरी शान्ति हासिल हो सकती है।

२१—जिन्होंने कि प्राणों के रोकने और चढ़ाने का अभ्यास पिछले वक्त में जारी किया, वह इस कदर कठिन है और उसके संजम ऐसे मुश्किल हैं कि उसका किसी से दुरुस्ती से साथ बनना, खास कर इस जमाने में, ना-मुमकिन मालूम होता है। इस वास्ते वह अभ्यास खारिज समझना चाहिये। और मुद्रा वगैरा के अभ्यास से भी माया के पर जाना मुमकिन नहीं है। इस वास्ते सुरत-शब्द का अभ्यास, जो कि संतों ने दिया करके इस जमाने में जारी फरमाया है, कुल्ल जीवां के वास्ते, चाहे गृहस्थ होवें या विरक्त, और पुरुष होवें या स्त्री, सब के वास्ते मुफ़ीद है।

और इसी के वसीले से सुरत, धुर पद में, माया के पार पहुँच सकती है। और मुद्रा और प्राणायाम का अभ्यास सिर्फ विरक्तों ही के वास्ते था, और अब उन से भी नहीं बन सकता। और वह अभ्यास माया के घेर के अंदर खतम हो जाता है, इस सबब से उसमें जीव का पूरा उद्धार भी मुमकिन नहीं है।

अर्थ शब्द नम्बर २

पोथी सार बचन, छन्द बन्द, बचन ४१

सुन्नी सुरत शब्द बिन भटकी, अटकी मन संग दुख पाई ॥ १ ॥

अर्थ

जो सुरत कि सुन्न यानी चैतन्य मंडल की बासी थी, शब्द की धार को छोड़ कर इस संसार में भटक गई और मन का संग करके दुख पाती है।

भरमत फिरे चक्र की नाई, उलट गई तन में छाई ॥ २ ॥

और चक्र यानी चकई के मुवाफिक, चंचल हो कर, भरम रही है और उलटी हो कर देह में फैल गई।

विष खावत जग में भ्रम मारत, समझ सोच धुर नहिं लाई ॥ ३ ॥

अर्थ

और भोगों में, जो ज़हर से भरे हुए हैं, बर्त कर, जगत में टक्करें खाती है, और अपने धुर मुक्काम की समझ नहीं लाती है ।

सोवत रही मोह अंधियारी, जागन चौप नहीं पाई ॥ ४ ॥

अर्थ

और मोह के अंधकार यानी रात में बेहोश सो रही है और जागने का इरादा नहीं करती ।

इन्द्री के बस पड़ी बिकल होय, काल कला घट में छाई ॥ ५ ॥

अर्थ

और इन्द्रियों के बस होकर, हर वक्रत, चंचल और बेकल हो रही है, और इस सबब से काल की कला यानी जोर घट में व्याप रहा है ।

भोगन में अति कर लिपटानी, रोग सोग दिन दिन खाई ॥ ६ ॥

अर्थ

और भोगों में लिपट कर दिन-दिन रोग और सोग सहती है ।

बंधन बँधी जगत में गाढ़ी, बाढ़ी ममता रस पाई ॥ ७ ॥

इस तरह जगत में बंधन इसके, खूब मज़बूत हो गये,
और थोड़ा-थोड़ा रस पाकर, हर एक चीज़ में पकड़ यानी
मोह बढ़ गया ।

जग व्यवहार लगा अति प्यारा, धारा उलटी यहाँ आई ॥ ८ ॥

अर्थ

और जगत में बर्ताव प्यारा लग कर, जो धार कि
सुरत की ऊपर को चढ़नी चाहिये थी, वह उलटी देह और
संसार में बहने और बिखरने लगी ।

बिना मेहर सतगुरु पूरे के, कस उलटे कस घर जाई ॥ ९ ॥

अर्थ

जब ऐसा हाल हो गया, तो अब बिना मेहर पूरे सतगुरु
के, मुख इसका ऊपर यानी निज घर की तरफ़ कैसे मोड़ा
जावे ?

सुखमन द्वार गगन का नाका, कठिन हुआ नहीं सुध पाई ॥ १० ॥

अर्थ

और इसी सबब से आकाश का द्वारा जो कि पहिला
सुखमन स्थान है, खुलना कठिन हो गया, बल्कि उसकी
सुधि भी भूल गई ।

श्याम धाम से हुई न न्यारी, सेत पदम कस कस पाई ॥ ११ ॥

अर्थ

और श्याम स्थान यानी काल के घेर से जुदा न हो सकी, फिर सेत धाम जो उसका निज स्थान है, कैसे पावे ?

धुन की छाँट होत नहिं भाई, कैसे सरत धुन पाई ॥१२॥

अर्थ

और इसी सबब से धुन की छाँट भी नहीं हुई, फिर निज धुन को कैसे प्राप्त होवे ?

घट में बैठ निरख दृग द्वारा, यहाँ से राह अधर जाई ॥१३॥

अर्थ

अब चाहिये कि अपने घट में निश्चल होकर और नेत्रों के द्वारे को भाँक कर अंदर को चले । यही सड़क ऊँचे और निज देश की है ।

घाटा तोड़ काल मति मोड़ो, करम काट ऊँचे जाई ॥१४॥

अर्थ

पहिली घाटी को, कि जिसकी हृह त्रिकुटी तक है, तोड़ कर, और काल का मुख मोड़ कर, और कर्मों को काटते हुए ऊँचे को चलना चाहिये ।

राधास्वामी कहत सुनाई, समझ समझ पग धर भाई ॥१५॥

अर्थ

राधास्वामी दयाल फ़रमाते हैं कि इस रास्ते में निरख-निरख और परख-परख कर क़दम रखना चाहिये ।

वचन १८

मालिक का संसार में नर रूप धर कर औतार लेना जीवों के सच्चे उद्धार और कल्याण के वास्ते निहायत दरजे की दया और मेहर का निशान है

१-मालिक को अपने जीवों की तरक्की समझ-बूझ की और प्राप्ति विशेष सुख की, हमेशा मंज़ूर-ए-नज़र है । इस वास्ते जब, और जिस किस्म और दरजे के जीव संसार में पैदा होते हैं, उनके समझाने-बुझाने और तरक्की देने के वास्ते, कोई न कोई कला, किसी ऊँचे दरजे से, संसार में पैदा करके, कार्रवाई परमार्थ और व्यवहार की, जारी कराई जाती है । यानी दुनियावी मुआमलों में इल्म और हुनर और इखलाक़ यानी धर्म की नई २ रीत से तरक्की दी जाती है, और इसी तरह जब और जिस लियाक़त के जीव

रचना में आते हैं, उनकी परमार्थी कार्रवाई और ज्ञान और भक्ति की तरक्की दरजे-बदरजे की जाती है ।

२-और जब प्रेमी और भक्तित्वान जीव ऊँचे दरजे के, पैदा होते हैं और पुरानी कार्रवाई जीवों की, मनमुखता के सबब से, ढीली और उलट-पलट हो जाती है और जीवों के उद्धार का रास्ता भूल और भ्रम की ज़्यादाती और भोगों की तरफ़ कसरत से झुकाव होने के सबब से, किसी क्रूर बंद हो जाता है, तब कुल्ल मालिक, अति दया करके, आप इस संसार में संत सतगुरु रूप धारण करके प्रकट होते हैं, और सच्चा और सहज रास्ता पूरे उद्धार का, जिससे कुल्ल जीव फ़ायदा उठा सकें, उपदेश करते हैं ।

३-जो कोई ऐसा कहे कि क्या कुल्ल मालिक जो कि सर्व-समर्थ है, बग़ैर औतार रूप धरने की तकलीफ़ ग़वारा करने के, हिदायत नहीं कर सकता, उसका जवाब यह है कि उस मालिक में, सब ताक़त मौजूद है, और बिना नर रूप धारण करने के, कई तरह से, हर एक के अंदर में उपदेश कर सकता है, लेकिन जीवों को ऐसे उपदेश से, शुरू में यानी जब तक कि उनको किसी ऊँचे दरजे की समझ-बूझ हासिल न होवे, और प्रीत और प्रतीत और शौक़ उनके दिल में गहरा पैदा न होवे, कुछ फ़ायदा नहीं हो सकता है, और न भूल और भ्रम, क़तई दूर हो सकते हैं,

और न मन और इंद्रियों के भोगों की तरफ से, सच्चा और सहज वैराग हासिल हो सकता है, और न ऐसे उपदेश का, जब तक कि उपदेशक नज़र न आवे, और उससे सवालात करके उस उपदेश का निर्णय न किया जावे, यानी जब तक भ्रम और संशय दूर न हों, पूरा २ यत्नीन हो सकता है ।

४—जीवों की हालत ऐसी है कि अपनी-अपनी अक्रल और समझ के मुवाफ़िक, हर एक नई बात को, खोज और निर्णय करके, समझना चाहता है, और जो-जो भ्रम और संशय मन में धरे हुए हैं, उनका दूर होना चाहता है, और जब तक यह बात न होवे, उससे, कार्रवाई किसी किस्म की, दुरुस्ती से बन नहीं सकती । और खास कर अंतर की कार्रवाई में तो, जाहिरी और अंतरी मदद दोनों की, निहायत ज़रूरत है, और जब उपदेशक नज़र न आवे, तो अनेक तरह के भ्रम और ख़ौफ़ दिल में पैदा होकर, कार्रवाई में विघ्न डाल कर, उसको चलने न देंगे ।

५—तजरुबा और इम्तिहान से मालूम हुआ है कि बा-बजूद हासिल करने भेद के, पूरे गुरु से, और मालूम होने बहुत से हालात और अंतर की कार्रवाई के, फिर भी अभ्यासी जीव, अंतर के वचन और नई कैफ़ियत जब २ उनको सुनाई और नज़राई देवे, ज्यों का त्यों नहीं समझ

सकते, और अक्सर, बेजा संशय और भ्रम चित्त में उठा कर, उसके फ़ायदे और बड़ाई की तमीज़ नहीं कर सकते। फिर, जब कि उनको अंतर के हालात और मुक़ामात और कौफ़्रियतों से बिल्कुल बे-ख़बरी होगी, तब किस तरह मालिक की दया की, जो वह अंतर में किसी जीव पर करे, या कोई तमाशा क्रुदरत का दिखलावे, समझ और परख आ सकती है ?

६-जीवों की ताक़त और लियाक़त, इस लोक में, इस क्रिस्म की रखी गई है कि वह दूसरे शख्स की मदद से, जो उनसे ज़्यादा ताक़त और लियाक़त रखता होवे, आहिस्ता २ बारम्बार समझाने-बुझाने और कार्रवाई का नमूना दिखलाने से, बढ़ सकती है, और सिर्फ़ एक दफ़े के बचन का असर, चाहे जैसा वह बचन ज़बर होवे, क़ायम नहीं रह सकता, क्योंकि मन और इन्द्रियाँ, जो कि काम करने के औज़ार हैं, हर रोज़, किसी क्रुदर बदलते रहते हैं। और इसी सबब से भूल भी ज़्यादा है। इस वास्ते, जब तक कि किसी काम का बराबर सीखना और अभ्यास करना जारी नहीं रहेगा, और कोई शख्स, बतौर उस्ताद या गुरु के, उस कार्रवाई की निगरानी और ताकीद नहीं करेगा, तब तक मन और इन्द्रियाँ, जिनका ख़वास आराम-तलबी और भोगों में लिपट कर और उनका रस लेकर, मगन और निश्चित हो रहने का है, कभी ऐसे काम, कि

जिन में इनको मेहनत और अपनी आदत से विलक्षण यानी जुदो और नई कार्रवाई करनी पड़े, दुरुस्ती से अंजाम नहीं देंगे ।

७—दुनिया में जितने काम हैं, कोई मनुष्य बल्कि जानवर भी बगैर सिखाये, और अपने हम-जिन्सों को वह काम करते हुए देखे बगैर, नहीं सीखते, और न दुरुस्ती से उसकी कार्रवाई करते हैं । यहाँ तक कि उठना, बैठना, चलना, फिरना, खाना, पीना, कपड़ा पहिरना, खाना, बनाना, और इल्म और हुनर और कारीगरी और चालाकी, और बहुत से और काम, मामूली या गैर-मामूली, बगैर सीखने और औरों को वह काम करते हुए देखने के, नहीं आते । फिर, जब कि दुनिया के काम कि जिन में मन और इन्द्रिय अपने पिछले जनमों के स्वभाव के मुवाफ़िक़ आसानी से लग जाते हैं, बगैर सिखाने वाले और हम-जिन्सों में बैठ कर उसकी कार्रवाई करने के, नहीं सीखे जाते हैं, तब मनुष्य लोग परमार्थ का कार्रवाई, जो कि कठिन है और उसकी चाल भी उल्टी है, किस तरह से, अंतर में मालिक का बचन एक दफ़े सुन कर, सीख सकते हैं ? और उस बचन को कैसे, ज्यों का त्यों, समझ सकते हैं ?

८—मालिक जब किसी को कोई बात बतावेगा, तो यही करेगा कि अंतर में उसको बचन सुनावेगा, या उसके

मन में प्रेरणा करेगा, पर दोनों हालत में, बगैर बाहर की मदद के, कोई कार्रवाई, उस बचन या प्रेरना के मुवाफ़िक़, नहीं बन सकती है। या यह कि मालिक उसको अंतर में, सच्चे सतसंग और पूरे गुरु के सन्मुख जाकर, उपदेश लेने की हिदायत या प्रेरना करेगा, और जब वह यह बचन मानेगा तो उसका, अभ्यास करके, सच्चे उद्धार का रास्ता जारी हो जावेगा, और सतगुरु की मेहर से एक दिन पूरा काम बन जावेगा।

६-जीवों में बहुत दरजे हैं और हर एक की समभूक्त और लियाक़त, अपने २ दरजे के मुवाफ़िक़ है। बाहर के बचन, हर एक जीव, अपनी २ लियाक़त और समभूक्त के मुवाफ़िक़ समभूक्तता है और सबकी समभूक्तता एकसाँ नहीं होती, फिर अंतर का बचन, जो निहायत सूक्ष्म होगा, कैसे सब जीव ज्यों को त्यों समभूक्त सकते हैं? हर एक की समभूक्त जुदी २ है, और हर एक के मन और इन्द्रिय की ताक़त भी मुवाफ़िक़ उनके बर्ताव और व्यवहार और स्वभाव यानी रहनी के, जुदी २ है, फिर सब जीव एकसाँ नहीं हैं, और उनकी समभूक्त और रहनी भी एकसाँ नहीं है। इस वास्ते, वे अंतर या बाहर का बचन भी एकसाँ नहीं ग्रहण कर सकते हैं, और आपस में फ़र्क़ ज़रूर रहेगा। फिर, मालिक अपने अंतरी बचन या प्रेरना से, हर एक की समहाल, जैसा कि चाहिये, नहीं कर सकता। इस वास्ते,

सिखाने और समझाने वाले की मदद बाहर से हर एक जीव को जरूर दरकार है ।

१०—और मालूम होवे, कि अंतर का बचन सुन कर, जीवों को कैसे यत्नीन हो सकता है कि यह मालिक का बचन है या उनकी, अपने २ मन और बुद्धि की प्रेरणा है, या कोई और रूह, मिस्ल भूत या जिन्न के, या कोई काल की कला अंतर में बोलती है ? इस में, अभ्यासियों को, जिनके सिर पर गुरु मौजूद हैं, भ्रम हो जाता है । फिर, जिनको गुरु नहीं मिले, वे कैसे भ्रम और संशय से, इस मुआमले में, बच कर किसी क्रिस्म की कार्रवाई अंतरी बचन के मुवाफिक, कर सकते हैं, या उसको जैसा कि चाहिये वैसा समझ सकते हैं ?

११—अब मालूम होवे कि जिस क्रूर कार्रवाई दुनिया या परमार्थ की है, वह बिदून मोहब्बत या प्रेम के, दुरुस्ती से बन नहीं सकती, और मोहब्बत या प्रेम, जीव को, किसी में, बगैर देखने या उसकी महिमा सुनने के, आ नहीं सकता । और जो महिमा सुन कर भी प्रेम आवे तो वह बिदून देखने यानी दर्शन के, और उस तरफ से थोड़ी बहुत मदद मिलने के, बढ़ नहीं सकता । फिर मालिक के चरणों का प्रेम, किसी के मन में, पहिले तो महिमा सुन कर आवेगा, और फिर, वह दर्शन और दया पाकर बढ़ेगा । इस

वास्ते, जो मालिक अंतर में किसी को बचन सुनावे या प्रेरना करे, तो वैसा प्रेम, जो दर्शन पाकर और दया की परख करके आवेगा, पैदा नहीं हो सकता ।

१२—जो करनी बताई जावे, वह ऐसी कठिन है कि बगैर मन और इन्द्रियों के रोकने के, दुरुस्ती से बन नहीं सकती । और माया के पदार्थ और इन्द्रियों के भोग ऐसे ज़बर हैं कि उनसे, बिदून बाहरी और अंतरी मदद के, हटना और उनसे नफ़रत करना, जीवों की ताकत से बाहर है । फिर, किसी क्रिस्म की करनी जीवों से दुरुस्ती से बन आना, और दिन २ उसमें तरक्की करना किस क्रूर मुश्किल है ? इसी सबब से, जितने उपाय और जतन कि पोथियों में लिखे हैं, सब कहने और सुनने की बातें रहीं, और करनी किसी से, उनके मुवाफ़िक़, नहीं बनती और इसी वजह से जीव का सच्चा उद्धार दुर्लभ हो गया ।

१३—इस वास्ते ऐसी हालत और बे-ताकती जीवाँ की देख कर, कुल्ल मालिक राधास्वामी दयाल, आप संत सतगुरु रूप धारण करके प्रकट हुए, और जीवों को, अपने पुत्र की तरह प्यार करके, चरनों में खींचा, और मेहर और दया से अपने चरनों की प्रीत उनके मन में बसाई । इस प्रीत का हिरदे में बसाना, यही दया खास है, क्योंकि प्रीत से जीव एक दूसरे से मिलते हैं, और प्रीत के सबब

से, एक दूसरे की तरफ खिंचता है। सो जिसके दिल में राधास्वामी दयाल के चरनों में प्रीत पैदा हुई, वही उस प्रीत के सबब से, भेद रास्ते का लेकर, उनके चरनों की तरफ खिंचता है, और चौरासी के चक्कर और काल और माया के घेर से निकल कर मुक्ति पद को प्राप्त होता है।

१४-जाहिर है कि जीवों की प्रीत, अनेक पदार्थों और भोगों में, और कुटुम्ब परिवार और बिरादरी में, लग रही है, यानी उनका मन अनेक जगह बँध रहा है। सो, उन सब से हट कर, पहिले एक जाहिरी स्वरूप में जब तक नहीं ठहरेगा, तब तक, उसका सूक्ष्म और अति सूक्ष्म और अरूप में लगना मुश्किल और ना-मुमकिन है। अब समझना चाहिये कि ऐसा चैतन्य और समर्थ जाहिरी स्वरूप, जा कि जीवों के मन को सब तरफ से हटा कर अपने में लगावे, कौन है ? वह स्वरूप सच्चे और पूरे गुरु का, जाहिरी यानी देह रूप है। उन्हीं के दर्शन और बचन से कुल्ल मालिक के चरनों में प्रीत जागेगी और महिमा चित्त में समावेगी, और सच्चे अनुरागी जीवों को, उनका जाहिरी स्वरूप और बचन निहायत प्यारे लगेंगे। और जिस क्रूर जीवों की प्रीत उनमें बढ़ती जावेगी, उसी क्रूर, वह दुनिया से आहिस्ता २ न्यारे होते जावेंगे। और फिर वही प्रीत, गुरु के सूक्ष्म और अति सूक्ष्म और विदेह रूप में लगती जावेगी, और जाहिरी

स्वरूप से किसी क्रूर नज़र हटती जावेगी। इस तौर से, अनुरागी जीव, भेद रास्ते का, और जुगत चलने की, दरियाफ़्त करके, राधास्वामी दयाल के चरणों की तरफ़, दिन २ चलता जावेगा, और एक दिन धुर पद यानी राधास्वामी धाम में पहुँच कर, कुल्ल मालिक के दर्शन पाकर, सच्ची मुक्ति को प्राप्त होगा।

१५—बग़ैर ऊपर की तरकीब के मुवाफ़िक़ चलने के, कोई जीव धुर पद में नहीं पहुँच सकता, क्योंकि चलना और चढ़ना, बग़ैर प्रेम के, नहीं बन सकता है। इस वास्ते, पहिले गुरु के चरण में प्रीत लगाना ज़रूर है। और ऐसे चैतन्य पुरुष और समर्थ गुरु, सिवाय मालिक के या जिसको कि वह आप अपनी दया से इस दरजे पर पहुँचावें, दूसरा नहीं हो सकता। फिर जाहिर है कि जब तक मालिक आप नर रूप धर कर संसार में न आवे, तब तक, जीवों के सच्चे उद्धार की कार्रवाई जारी नहीं हो सकती।

१६—और मालूम होवे कि कुल्ल मालिक, सिवाय गुरु स्वरूप के, निज रूप से भा, जीवों के उद्धार में मदद देता है। यानी जो जीव कि गुरु का सतसंग करके निर्मल किये गये, यानी अन्तर में रास्ता तै कर के किसी ऊंचे दरजे पर पहुँचाये गये, वहाँ, उनको ताक़त परखने कुल्ल मालिक की दया और मदद को, हासिल होवेगी, और वहाँ से

धुर मुक्ताम तक कुल्ल मालिक अपनी मेहर से, उनको आप मदद देकर, यानी गुरु स्वरूप में दर्शन देकर पहुँचावेगा ।

१७-लेकिन, जब तक कि जीव, नीचे दरजे में माया और तमोगुण के घेर में पड़े हुए हैं, उनको, कुल्ल मालिक की दया की धार नज़र नहीं आ सकती है । इस वास्ते, पहिले उनकी सफ़ाई और किसी दरजे तक चढ़ाई, बग़ैर गुरु स्वरूप के उपदेश और मदद के, नहीं हो सकती है । यानी पहिले, उनका भाव और प्यार गुरु के देह स्वरूप में लगाया जावेगा, और उस प्रीत के वसीले से, उनके स्थूल और सूक्ष्म बन्धन काटे जावेंगे, तब अन्तर में वह दरजा हासिल होगा कि जहाँ से कुल्ल मालिक के चरनों में सच्ची और गहरी प्रीत प्रकट होकर, सुरत को निज धाम यानी राधास्वामी के चरनों में पहुँचावेगी ।

१८-ऊपर के लिखे हुए से साफ़ जाहिर है कि मालिक का, संसार में, नर रूप धारण करके प्रकट होना, वास्ते उद्धार जीवों के, यानी खींचने ऊपर की तरफ़ को, नीचे के दरजों में से, निहायत ज़रूर है, क्योंकि उन नीचे दरजों से सुरत का उबार सिवाय कुल्ल मालिक के, जब वह आप सतगुरु रूप धारण करके संसार में प्रकट होवे या उसकी खास अंश के, जिसको वह अपनी ताक़त देकर संसार में भेजे, दूसरा कोई नहीं कर सकता ।

१६—यह सतगुरु रूप, जीवों को, अपने चरणों में लगा कर और अपनी प्रीत उनके हिरदे में बसा कर, दिन दिन ऊपर की तरफ खींचता है। बिना सतगुरु के प्रेम-प्रीत के, कोई जीव, नीचे का देश छोड़ कर, ऊँचे देश में नहीं पहुँच सकता। और इस वास्ते कुल्ल मालिक का या उसके निज अंश का, गुरु स्वरूप धारण करके संसार में आना निहायत जरूर है, और यही उसकी खास दया जीवों के उबार के वास्ते है कि उनको प्रेम-प्रीत यानी भक्ति का दान देकर, और सुरत-शब्द अभ्यास की, जिस क्रदर मुनासिब और जरूरी है, कमाई करा कर, माया और काल और चौरासी के चक्कर से बचा कर, निज धाम में पहुँचा कर, अपने निज स्वरूप के दर्शन देता है, और जनम-मरण की फाँसी से, अपनी मेहर और दया से, छुड़ा लेता है।

२०—जो जीव कि ज्यादा नीचे दरजे में पड़े हैं और मन और इन्द्रियों के भोग-विलास में अटक रहे हैं, उनका उबार भी मंजूर है। लेकिन उनकी सफ़ाई बग़ैर उनके तन और मन को थोड़ा बहुत कष्ट देने के, नहीं हो सकती। सो यह कष्ट और क्लेश जो उनको वक्रत मुनासिब पर दिया जाता है, शुरू दरजे की दया है। जैसे कि खिलाड़ी और नटखट लड़कों को, बाप या उस्ताद ताड़ मार करके सम्हालता है, यानी उनका चाल-चलन अपनी मरजी के मुवाफ़िक़ दुरुस्त कर लेता है, इसी तरह, मालिक

नीचे के दरजों के जीवों को, तकलीफ़ और तंगी का दण्ड देकर, निर्मल कर लेता है। तब वे लायक गुरु की सेवा और सतसंग के होते हैं, और फिर गुरु स्वरूप की मेहर और मदद से ज़्यादा ऊँचे दरजे पर चढ़ाये जाते हैं, जहाँ से कि कुल्ल मालिक, उनको, अपनी अन्तरी मेहर व दया से अभ्यास कराके, और प्रेम बढ़ा कर, अपने महल में बुला लेता है। इसी का नाम सच्ची मुक्ति और सच्चा उद्धार है।

वचन १६

“इतसे मोड़ और उतको जोड़” यानी संसार
और माया के पदार्थों से चित्त को हटा
कर, राधास्वामी दयाल के चरनों में,
यानी स्वरूप और शब्द की
धार में जोड़ना चाहिये

१—जो कोई सच्चा कल्याण और उद्धार अपने जीव का चाहे, उसको यह काम सिर्फ़ संत अथवा राधास्वामी मत में शामिल होकर और सुरत-शब्द के अभ्यास की कमाई करके पूरा पूरा बन सकता है। और किसी मत में जो दुनिया में जारी हैं, यह काम जैसा चाहिये, दुरुस्त नहीं बन सकता।

२—कुल्ल मालिक का देश यानी सुरत का भंडार

ऊँचे से ऊंचा है, और वहीं से आदि-सुरत की धार निकली, और उतर कर, जगह २ ठहर कर, और मंडल बाँध कर, रचना करती हुई, पिंड में तीसरे तिल के मुक्काम पर ठहरी है, और वहीं से पिंड की रचना की सम्हाल कर रही है । और दो धारें, दोनों आँखों के तिल के मुक्काम पर ठहर कर, देह और दुनिया की कार्रवाई करती हैं, और मुख उनका, बाहर की तरफ़, और पिंड में नीचे की तरफ़ है ।

३--जो धारें कि नीचे की तरफ़ पिंड में फैली हैं, उनका बंधन देह के अंग २ में हो रहा है, और जो कि बाहर की तरफ़ जारी हैं, वह अनेक प्रकार के भोगों और पदार्थों में, और भी कुटुम्ब-परिवार और बिरादरी वगैरा में बँध रही हैं । अपनी धारों की जंजीरों से, मन और सुरत, संसार में बंध कर, फँस गये हैं ।

४--मन अनेक तरंगों भोग-बिलास और संसार के मान-बड़ाई की उठाता रहता है, और उनके पूरा करने के वास्ते, अनेक तरह के जतन यानी करम करता है ।

५--इस कार्रवाई में जो और जीवों को सुख पहुँचा तो उसका फल किसी क्रूर सुख मिलता है और जो जीवों को दुख पहुँचा तो उसकी एवज़ दुख भोगना पड़ता है । खुलासा यह कि करमों के चक्कर से जीव कभी बाहर नहीं होता है, और ऊंच-नीच देश और जोनों में सदा भरमता रहता है ।

६--इस चक्कर से जो कि मायो के घेर में हर वक़्त

चल रहा है, कोई जीव बाहर नहीं जा सकता, क्योंकि देह की आशा और भोगों की इच्छा, उसको हमेशा नीचे के देशों में, और करम-अनुसार जोनों में भरमाये रखती है। यानी उसके मन और सुरत का रुख और झुकाव, अपनी चाहों के सबब से, सदा, नीचे और बाहर की तरफ, माया के मंडल में, रहता है।

७—जितने मत कि दुनिया में जारी हैं, उन सब में, जो कुछ कि परमार्थी कार्रवाई अक्सर की जाती है, वह सब बाहरमुखी है, और जो कुछ किसी मत में अंतरी अभ्यास जारी है, उसकी कार्रवाई छः चक्रों के अन्तरगत, यानी पिंड की हृद् के अंदर में, की जाती है, और कहीं २ पिंड के परे, ब्रह्मांड के नीचे के दरजे तक, उस कार्रवाई की रसाई बयान की है। पर वहाँ के अभ्यास का तरीका, मिस्ल प्राण-योग वगैरा के, ऐसा कठिन और खतरनाक है कि किसी जीव से, चाहे वह गृहस्थ आश्रम छोड़ कर विरक्त भी हो जावे, वह अभ्यास, दुरुस्ती से बनना निहायत मुश्किल बल्कि ना-मुमकिन है।

८—इसी सबब से, सब जीव बाहरमुखी परमार्थ में लग रहे हैं। और जो कि ऐसी कार्रवाई का सिलसिला सच्चे मालिक के देश या उसके चरणों की धार से, अंतर में, नहीं लगा हुआ है, इस वास्ते, वह बाहरमुखी कार्रवाई, सिर्फ शुभ करम का फल देती है, और जनम-मरन और दुख-

सुख से छूटना, और सच्चे मालिक के चरणों में पहुँच कर अमर और परम आनन्द को प्राप्त होना, मुमकिन नहीं है।

६-और जो कोई, बिलफ़र्ज थोड़ा-बहुत, अन्तरी कार्रवाई करके, पिंड के नाके तक, या ब्रह्मांड के नीचे के दरजे में पहुँचे, वह बहुत काल को सुखी हो जावेगा, पर जनम-मरन से बिलकुल रहित नहीं होवेगा। इस तरह, सच्चा उद्धार किसी का न होगा, यानी सच्चे मालिक का दर्शन किसी को हासिल नहीं हो सकता, और न उसके देश की, जो कि पिंड और ब्रह्मांड के परे है, और जहाँ माया बिलकुल नहीं है, किसी को खबर मिल सकती है।

१०-ऐसी हालत जगत के जीवों की देख कर, परम पुरुष पूरन धनी कुल्ल मालिक राधास्वामी दयाल, संत सतगुरु रूप धार कर, इस संसार में प्रकट हुए, और जीवों को, अति दया करके, सच्चे और पूरे उद्धार की सहज जुगत बताई, यानी सुरत-शब्द मारग का उपदेश किया, जिसकी कमाई, जो सच्चा शौक रखता होवे, चाहे मर्द होवे या औरत, जवान होवे या बूढ़ा, विद्वान होवे या अनपढ़, आसानी के साथ कर सकता है, और रफ़ता २ एक दिन, सच्चे और कुल्ल मालिक के चरणों में पहुँच कर, परम आनन्द को प्राप्त हो सकता है।

११-इस अभ्यास का मतलब यह है कि मन और सुरत की धार को, जो नीचे और बाहर की तरफ़ भोगों

और माया के अनेक पदार्थों में बह रहा है, इधर से हटा कर या मोड़ कर, ऊँचे की तरफ़ को अपने अंतर में चलाना चाहिये ।

१२—कुल्ल मालिक का देश ऊँचे से ऊँचा है, और उसका भेद और रास्ता और स्थानों का हाल संतों के उपदेश से मालूम होगा, यानी हर एक स्थान का नाम और रूप और आवाज़ वगैरा का भेद संत बताते हैं । सो उस उपदेश के मुवाफ़िक़, स्वरूप और शब्द के आसरे, मन और सुरत को समेट कर, निज घट में चढ़ाना चाहिये ।

१३—कुल्ल काम दुनिया के, प्रीत और शौक के साथ, दुरुस्त बनते हैं । इसी तरह जिसके मन में सच्चे और कुल्ल मालिक और उसके देश की महिमा सुन कर, प्रीत और शौक आया, वही अधिकारी संत मत के उपदेश का है, और उसी के मन और सुरत की धार, आसानी के साथ, अंतर में, ऊपर की तरफ़ चढ़ेगी ।

१४—दुनिया में जिसका जिससे विशेष प्यार और मुह-बबत है, वह एक दूसरे से चल कर मिलते हैं । इसी तरह, जिसका प्यार चरनों में कुल्ल मालिक के आया, और भेद रास्ते और मंज़िलों का, और जुगत चलने की, उसको मालूम हुई, तब शौक और प्रेम के साथ, उसके मन और सुरत अपने प्रीतम सच्चे मालिक के दर्शन के वास्ते, उसी रास्ते पर आहिस्ता २ चलना शुरू करेंगे, और जिस क़दर उनकी चाल चलेगी,

उसी क्रम में आनन्द रास्ते में उनको मिलना शुरू हो जावेगा, यानी कुछ २ रोशनी या प्रकाश भी नज़र आता जावेगा, और आवाज़ भी रसीली सुनने में आवेगी । इस तरह शौक और प्यार दिन २ बढ़ता जावेगा और उसके साथ चाल भी बढ़ती जावेगी ।

१५—फिर जिस क्रम में अंतर में कैफ़ियत नज़र आवेगी और आनन्द मिलेगा, उसी क्रम में, शौक मालिक के दर्शनो का बढ़ता जावेगा, और उसी क्रम में मन और इन्द्रियाँ, इस तरफ़, यानी दुनिया के भोग बिलासों की तरफ़ से हटती जावेंगी, और दुनिया और उसका सामान फीका लगता जावेगा, और दुनियादारों के संग से तबीयत में उदासीनता आती जावेगी । इसी का नाम उधर से मोड़ना और उधर को जोड़ना है ।

१६—सच्चे शौकीन और दर्दी परमार्थी को, इस अभ्यास के करने में, ज़रा भी तकलीफ़ नहीं होती, बल्कि और रस और आनन्द आता है, और कुल्ल मालिक की दया भी उसको अंतर और बाहर मालूम होने लगती है । तब प्रतीत, यानी यकीन बढ़ेगा, और उसके साथ प्रेम-प्रीत भी बढ़ेगी, और दिन २ तरक्की होती जावेगी और इसी तरह एक दिन निज घर में, जो कि अमर और अजर और प्रेम और आनन्द का महा भण्डार है, पहुँच कर, अपने सच्चे माता-पिता राधास्वामी दयाल का दर्शन पावेगा, और तब

बिलास और आनन्द में मगन रहेगा । काल, कष्ट और क्लेश और जनम-मरन वहाँ नहीं है, क्योंकि वहाँ माया का नाम निशान भी नहीं है ।

१७-यह दुनिया और देह दुख-सुख और मल-मूत्र का भाँडा है । यहाँ रह कर कोई परम आनंद को, जो एक रस सदा क्रायम रहे, प्राप्त नहीं हो सकता । इस वास्ते संत फ़रमाते हैं कि जो कोई दुखों से और जनम-मरन की फाँसी से बचना चाहे, वह जिस क्रूर जल्दी मुमकिन होवे, उसी क्रूर, संत सतगुरु की दया ओर मेहर लेकर, इस पिंड और संसार से न्यारे होने का जतन शुरू कर देवे, तां एक दिन कुल्ल मालिक राधास्वामी दयाल की दया से, पिंड और ब्रह्माण्ड के पार, संत अथवा दयाल देश में पहुँच जावेगा ।

१८-ज़हिर है कि जिस क्रूर कार्रवाई स्वार्थ और परमार्थ, यानी दुनिया और दीन की, जो आदमी से बन रही है, या बन सकती है, वह सब इसकी तवज्जह की धार के सबब के बनती है, और तवज्जह या चित्त की धार में मन और सुरत की धार शामिल है । अब जब तक कि आदमी की तवज्जह की धार, बाहर की तरफ़, जड़-पदार्थों में जैसे इन्द्रिय-भोग वगैरा में, जारी रहेगी, तब तक समझना चाहिए कि चैतन्य-धार का खर्च ही खर्च है, और जड़-पदार्थों के साथ मेल और बंधन होता है, और इस वास्ते, उनके भाव

और अभाव में (जिस क्रूर आसक्ति होगी) उसी क्रूर सुख-दुख जरूर भोगना पड़ेगा। जो तवज्जह दुखदाई पदार्थ की तरफ से हटा कर, दूसरी तरफ जोड़ दी जावे, तो वह दुख बहुत हलका और कम हो जावेगा, और जो पूरी २ तवज्जह बदल दी जावे तो वह दुख बिल्कुल मालूम नहीं पड़ेगा।

१६-राधास्वामी मत के अभ्यास की यही खूबी और बड़ाई है, कि इसमें, आदमी की तवज्जह, इसके सुरत-चैतन्य के भण्डार की तरफ, सहज में फेरने की तरकीब काम में लाई जाती है। वह चैतन्य-भण्डार आनन्द और सुख का घर है। सो जब तवज्जह, उस तरफ को, पूरी २ आती है, फौरन थोड़ा-बहुत सुख और आनन्द प्राप्त होता है और दुख और चिन्ता विसर जाती है।

२०-जो कोई चिन्ता और तकलीफ या रोग-सोग की हालत में अपनी तवज्जह पूरी-पूरी-(१) बानी के पाठ के सुनने में, या (२) मुक्काम का खयाल करके नाम के मुमिरन और स्वरूप के ध्यान में, या (३) शब्द की धुन में, या (४) संत और साध की ज़बानी, चर्चा और बचन में, लावे, तो उसी वक़्त, संतों के अभ्यास का असर अपने अन्तर में मालूम कर सकता है यानी जरूर उसकी चिन्ता या तकलीफ या बीमारी या रंज किसी क्रूर हलके और कम हो जावेंगे, और इस तरह पिछले कर्मों का भोग, बहुत कम व्यापेगा।

और जो अभ्यास जारी रहा, तो दिन दिन पाप-कर्म कटते जावेंगे, और कुछ असें में पूरी सफ़ाई हो जावेगी, और आइन्दा को आनन्द बढ़ता जावेगा, और कुल-मालिक राधास्वामी दयाल की दया व मेहर की परख आती जावेगी, और चरनों में प्रीत और प्रतीत और अभ्यास की लगन बढ़ती जावेगी ।

२१—अब गौर करना चाहिये, कि सब जीव वास्ते प्राप्ति सुख और दूर होने दुखों के, उमर भर, रात-दिन जतन करते रहते हैं, और जो सुख कि हासिल होता है, वह तुच्छ और नाशमान है, और हरचन्द कि यहाँ का दुख भी नाशमान है, पर बाजे २ दुख ऐसे भारी हैं कि उमर भर तकलीफ़ देते हैं ! फिर, वास्ते प्राप्ति निर्मल और ठहराऊ सुख और आनन्द के, ओर दूर करने या जड़ से काट देने तकलीफ़ और दुखों के, किस क्रदर तवज्जह, हर एक शख्स को, चाहे मर्द होवे या औरत, करना वाजिब और मुनासिब है ? और इस काम के करने की जुगत सिर्फ़ राधास्वामी मत में जारी है, और वह इस क्रदर सहज है कि जो थोड़ा भी सच्चा शौक़ होवे, तो वह दुरुस्ती से बन पड़ेगी, और वह शौक़ दिन २ बढ़ता जावेगा, और पूरी करनी करा कर, एक दिन अभ्यासी को निज घर में पहुँचा कर, निःचिंत कर देगा ।

बचन २०

मन और सुरत का मुख, अंतर में, ऊपर की तरफ मोड़ने, और आहिस्ता २ चढ़ाने में, हमेशा सुख और आनन्द, ज्यादा से ज्यादा मिलेगा, और दुख-तकलीफ और चिन्ता दूर और कम होते जावेंगे। इस वास्ते यह अभ्यास कुल्ल जीवों को, चाहे औरत होवे या मर्द, वास्ते अपने असली फ़ायदे के, करना लाज़िम और मुनासिब है।

१—दुनिया में सब जीव, वास्ते प्राप्ति सुख और आनन्द के, रात-दिन मेहनत और कोशिश करते हैं, और दुखों से बचने या उनको दूर करने के वास्ते भी बराबर तदबीर और जतन करते हैं। पर जो सुख कि यहाँ प्राप्त होते हैं, वे सब मन और इन्द्रियों के विषय हैं, यानी मन और इन्द्रियों को, उन से, स्वाद और रस मिलता है, और उसका असर बहुत थोड़ी देर तक ठहरता है, और फिर जाता रहता है। और जो दुख कि भारी हैं, जैसे सरूत बीमारी और मौत, उनके दूर करने का कोई जतन या तदबीर, आदमी के इच्छितयार में नहीं है, यानी वे ला-इलाज हैं, और सब को चार-नाचार सहने पड़ते हैं, बल्कि छोटे

दुखों को भी कोई शक़्स उनके मुकर्ररा वक़्त से पहिले नहीं हटा सकता, और न कम कर सकता है ।

२—सबब तुच्छ और नाशमान होने, दुनिया के सुखों का, यानी इंद्रियों के भोगों का, यह है कि यह रस और स्वाद जड़-पदार्थों के संग से प्राप्त होते हैं, और जड़-पदार्थों में चैतन्य-अंस बहुत कम है, और जो कि यह बात तहक़ीक़ और निर्णय हो चुकी है कि जितने सुख और आनन्द और रस और स्वाद हैं, वे सब सुरत चैतन्य की धार के वसीले से, जो इंद्रियों के घाट यानी द्वारे पर आकर ठहरती है, हासिल होते हैं । इस वास्ते, जो धार कि इन्द्रिया के घाट से, ऊँचे देश में जारी है, उससे, सुरत और मन को मिलने से, जरूर सुख और आनन्द और रस निर्मल और ज़्यादा मालूम होवेगा, और उसी वक़्त में, वग़ैर करने दूसरे जतन के, तकलीफ़ चाहे किसी किस्म की होवे यानी मानसी या देह की, कम मालूम पड़ेगी, यानी किसी क्रदर उसको इफ़ाक़ा हो जावेगा ।

३—अब ग़ौर करना चाहिये, कि जो कोई इस तरह का जतन बतावे कि जिससे सुरत और मन और इन्द्रियों का रुख़ ऊँचे देश की तरफ़ को सहज में उलटता जावे, और अंतर में स्वतन्त्र यानी अपने इस्तिथार से जितनी देर चाहे, ऊपर के दरजे का रस और आनन्द ले सके, तो उस जतन या जुगत को, किस क्रदर तवज्जह के साथ, हर

एक औरत और मर्द को सीखना, और उसके मुवाफ़िक़ कार्रवाई करना, लाज़िम और मुनासिब है, खास कर, जब कि वह जुगत ऐसी है कि विशेष रस और आनन्द प्राप्त करावे, और भी उसी वक़्त चिन्ता और तकलीफ़ को हटा देवे, या कम कर देवे, यानी वह जतन दुहरे फ़ायदे का असर रखता है ।

४-और वह जतन यह है कि मन और सुरत को, तवज्जह के साथ, ऊँचे देश में, संतों के भेद के मुवाफ़िक़, रूप में जोड़े, और शब्द की धुन के साथ, जो हर वक़्त घट २ में हो रहा है, लगावे, और उसी धार को पकड़ कर ऊपर को चढ़ावे । इस जतन का नाम, ध्यान और सुरत-शब्द योग है और परम पुरुष राधास्वामी दयाल ने, उसको, इस क्रम सहज कर दिया है कि लड़का, जवान, बूढ़ा, औरत होवे या मर्द, गृहस्थ होवे या विरक्त, पढ़ा-लिखा होवे या अनपढ़, हर एक शरूब आसानी और आराम के साथ, बग़ैर किसी ख़तरे के, कर सकता है और जल्द उसका असर और फ़ायदा अपने अंतर में देख सकता है ।

५-इसी जतन की कार्रवाई करके, जाँव, दरजे-ब-दरजे अपने मन और सुरत को, घट में चढ़ा कर, माया के घेर से बाहर जा सकता है, और देहियों के बन्धन और उनके लाज़िमी दुख-सुख से सच्चा छुटकारा हासिल कर सकता है, और फिर वहाँ से आलम-ए-रूहानी यानी निर्मल-चैतन्य देश

में पहुँच कर, अपने सच्चे माता-पिता कुल्ल मालिक सत्तपुरुष राधास्वामी दयाल के दर्शन पाकर अमर और अजर हो सकता है ।

६—यह जतन कोई जादू या मन्त्र नहीं है । सिर्फ तवज्जह का, दरजे-ब-दरजे और आहिस्ता २ ऊँचे स्थानों में, जो कि घट २ में वक्रत उतार सुरत के, क्रुदरती रचे गये हैं, लगाने और जमाने का काम है । जिस क्रदर जिसको तवज्जह अंतरी, रूप या शब्द में ठहरेगी, उसी कदर, उसको रस और आनन्द प्राप्त होगा, और दिन २ सफ़ाई होती जावेगी, और दुनिया का मैल और आलायश और नापाकी घटती जावेगी, यानी संसारीं चाहें और इंद्रिय-भोगों की बासना, कम होती जावेगी, और रफ़ता २ सुरत, मन और इन्द्रियों का संग छोड़कर और विदेह होकर, निर्मल-चैतन्य यानी दयाल देश में चढ़ जावेगी । इस मुक्काम में पहुंचने पर, सच्चा उद्धार और सच्ची मुक्ति हासिल होती है, यानी जनम-मरन से सच्चा छुटकारा हो जाता है और अमर और परम आनन्द की प्राप्ति होती है, क्योंकि वह देश रूहों का भंडार है । और महा विशेष और निर्मल चैतन्य वहाँ भरपूर है, और जो कि सुरत चैतन्य है और सत्त और अमर और अजर और महा आनन्द स्वरूप है, फिर उस देश के अविनाशी सुख और आनन्द का क्या अनुमान किया जावे कि उसका अंदाजा बिल्कुल अक़ल और क़यास में नहीं आता है ?

७-ऊपर के लिखे हुए फ़ायदे की तसदीक़ और जाँच, अभ्यासी जीव, अपनी इसी जिन्दगी में कोई दिन के अभ्यास के बाद, अच्छी तरह कर सकता है, और थोड़ा-बहुत रस और आनन्द अभ्यास शुरू करते ही मिलने लगता है। इससे ज़्यादा क्या सबूत इस जतन और अभ्यास की बढ़ाई का दरकार है? इस वक़्त के जीवों पर निहायत दरजे की दया, कुल्ल-मालिक राधास्वामी दयाल ने फ़रमाई है, कि ऐसा बढ़के दरजे का अभ्यास, इस क्रदर सहज कर दिया है कि हर कोई उससे आसानी के साथ फ़ायदा उठा सकता है।

८-अब जीवों को निहायत ग़ौर के साथ, अपने असली नफ़े और नुक़सान का विचार करना ज़रूर है कि जब कि वे इस दुनिया के तुच्छ और नाशमान सुख और आराम के लिए ऐसी मेहनत और मशक्क़त कर रहे हैं कि उमर भर इसी में खो देते हैं, तो फिर वास्ते प्राप्ति अमर और परम आनन्द के, किस क्रदर तवज्जह और कोशिश उनको करना वाजिब है कि जिससे बारम्बार जनम धर कर, दुख-सुख भोगने से हमेशा के वास्ते रिहाई हो जानी मुमकिन है ?

९-जो कोई यह ख़याल करे कि अभ्यासी का इस काम के करने में घरबार या रोजगार छोड़ना पड़ेगा,

सो इस बात की, संत अथवा राधास्वामी मत में, कुछ जरूरत नहीं है। इस मत में जिस क्रूर त्याग है, वह मन से है, बाहर से गृहस्थी और रोजगार के छोड़ने की जरूरत नहीं पड़ती, यानी जब तक कि अभ्यासी को गहरा रस और आनन्द, अंतर में, ऊँचे दर्जे का हासिल न होवे, तब तक वह दुनिया की कुल्ल कार्रवाई मुस्तसर तौर पर, यानी संक्षेप करके बराबर किये जावेगा, और जब इस क्रूर आनन्द हासिल होगा कि फिर तवज्जह दूसरी तरफ़ को, यानी दुनिया के काम में नहीं कर सकता, तब कुल्ल-मालिक सत्तपुरुष राधास्वामी दयाल, अपनी मेहर और दया से, उस अभ्यासी के कारोबार का बन्दोबस्त आप कर देंगे, कि जिसमें उसको और उसके कुटुम्बियों को किसी क्रिस्म की तकलीफ़ न होगा।

१०—ऊपर लिखा गया है कि दुनिया में बाज़े दुख बहुत भारी, और बाज़े रोग ला-इलाज यानी असाध हैं, सो उन की तकलीफ़ भी सुरत-शब्द के अभ्यास से बहुत कम और हल्की हो जावेगी, यानी जिस क्रूर कि अभ्यासी को ताक़त चढ़ाने मन और सुरत की, आँख के मुक्राम से ऊँचे की तरफ़, दिमाग़ में, अभ्यास के वसीले से, हासिल होगी, उसी क्रूर चिन्ता और फ़िकर और दुख और तकलीफ़ मन और देह की, उसको कम व्यापेगी।

११—देखने में आता है कि तवज्जह के रुख बदलने

से, यानी चित्त के एक तरफ़ से दूसरी तरफ़ मुख मोड़ने से, आदमी की हालत फ़ौरन बदल सकता है। जैसे कोई आदमी किसी फ़िकर और चिन्ता में बैठा हुआ है, और उस वक़्त उससे कोई अचरजी ख़बर या बात कोई शख्स आकर कहे, तो जितनी देर उस बात का ज़िक्र और निर्णय वग़ैरा होता रहेगा, और उसकी तवज्जह उस तरफ़ लगी रहेगी, तब तक वह चिन्ता या फ़िकर उसको नहीं सतावेगा। ऐसे ही, अगर बदन के किसी अंग में किसी क्रिस्म की तकलीफ़ है, और उस वक़्त बीमार की तवज्जह किसी ख़ास काम या बात की तरफ़ लगा दी जावे, तो उसको, वह तकलीफ़ जब तक कि तवज्जह बँटी रहेगी, बहुत कम मालूम होगी।

१२—अब मालूम होवे, कि राधास्वामी मत में अभ्यास, मन और सुरत की धार या मुख को, घट में ऊँचे की तरफ़ मोड़ने का, कराया जाता है, और वह ऊँचे का देश दरजे-ब-दरजे विशेष सुख और आनन्द का भंडार है, और जीव को बैठक से नीचे के देश में और बाहर की तरफ़, उस क्रूर सुख और आनन्द नहीं है, यानी दरजे-बदरजे कम होता गया है, और दुख और तकलीफ़ का मसाला और सामान उस नीचे के देश में बढ़ता गया है। फिर, जिस किसी को कि अभ्यास के बल से ताक़त, सुरत और मन के मुख मोड़ने और चढ़ाने को, हासिल है, वह जब चाहे

अपने इच्छितयार से ऊँचे देश में चढ़ कर, विशेष आनन्द ले सकता है और दुख और तकलीफ़ के मुक़ाम से हट सकता है ।

१३-अब समझना चाहिये कि यह बात किस क्रूर भारी फ़ायदे की है, कि एक ही काम करने से, एक ही वक़्त में, दुख और तकलीफ़ और चिन्ता और फ़िक़र घट जावे या बिल्कुल हट जावे, और सुख और आनन्द उसी वक़्त ज़्यादा से ज़्यादा मिलता जावे ।

१४-ऐसी जुगत, हर एक को, चाहे औरत होवे या मर्द, इस दुनिया में जानना बहुत ज़रूर और मुनासिब मालूम होता है, क्योंकि इस देश में दुख और सुख दोनों का चक्कर चल रहा है, और जीव उनके भोगने में लाचार है । फिर जिन जीवों को संतों की जुगत सुरत-शब्द जोग की मालूम है और वह उसका निश्चिन्त अभ्यास करते रहते हैं, और जिन्होंने घट का भेद और सच्चे मालिक का पता और निशान राधास्वामी मत का उपदेश लेकर मालूम कर लिया है, और उस सच्चे मालिक की सच्ची सरन हिरदे से दृढ़ कर ले ली है, उनको, किस क्रूर आसानी के साथ मदद हर वक़्त अपने घट में कुल्ल मालिक की दया से मिल सकती है ? और सुख-दुख की हालत में, किस क्रूर शान्ति और ताक़त अपने अंतर में जब चाहें जब हासिल कर सकते हैं ?

१५—जब कोई सख्त तकलीफ़ या चिन्ता पैदा होती है, उस वक़्त कोई जीव किसी की मदद नहीं कर सकता, और न धन और सम्पत्ति और न हुकूमत कुछ काम दे सकती है। ऐसे कष्ट के समय में, सिर्फ़ सच्चा मालिक ही अपनी दया से कष्ट निवारण कर सकता है। सो उस कुल्ल-मालिक का पता और भेद और निशान किसी मत में खोल कर नहीं बयान किया है कि जिसको समझ कर, जीव, दुख की हालत में, उस मालिक के चरणों में इस तौर से बिनती और प्रार्थना करे कि जिसकी ख़बर चरणों तक पहुँच सके, और वहाँ से दया आवे और उससे थोड़ी, बहुत शान्ति उस वक़्त हासिल होवे।

१६—यह भेद सिर्फ़ राधास्वामी मत में खोल कर समझाया जाता है, बल्कि जीव का, इसके पिंड में बैठक के स्थान से कुल्ल-मालिक के चरणों तक, सूत लगा दिया जाता है, और कुल्ल-मालिक के धाम का निशाना और वहाँ तक अपने मन और सुरत के पहुँचाने की जुगत बतला दी जाती है, कि जिससे जब यह चाहे, उसी वक़्त अपने मन और सुरत की धार को चरणों से जोड़ सकता है, बल्कि निज धाम तक कुछ रसाईं हासिल कर सकता है। और इस कार्रवाई का उसी वक़्त फ़ायदा मालूम कर सकता है, यानी किसी क्रूर, ताक़त और शान्ति और सख़र और आनन्द को प्राप्त हो सकता है। यह किस क्रूर

भारी फ़ायदा है कि किसी को दुनिया भर में, सिवाय सच्चे और प्रेमी परमार्थी के, जो कि राधास्वामी मत के भेद और अभ्यास से वाक़िफ़ है, और चरन-सरन दृढ़ करके उसकी कमाई कर रहा है, हासिल नहीं है ।

१७—अब इस बात को समझ कर, जीवों को इच्छित्यार है कि अपने हाल और आइन्दा के फ़ायदे के वास्ते, चाहे राधास्वामी मत के उपदेश को अंगीकार करें या नहीं । यह काम ज़ब्र या ज़बरदस्ती या झूठे लालच और आसा से नहीं बन सकता । लेकिन जो कोई कि सच्चा परमार्थी है यानी जिसके मन में सच्चे मालिक के चरणों में सच्ची प्रीत और प्रतीत हैं, चाहे वह थोड़ी होवे, वह इस अभ्यास को आहिस्ता २ करके, उससे ऊपर का लिखा हुआ फ़ायदा उठा सकेगा, और कुल्ल-मालिक राधास्वामी दयाल की दया को, अपने हर काम में, अंतर और बाहर, और परमार्थ और स्वार्थ में दिन-दिन परखता जावेगा, और तब अपने भागों को सराह कर राधास्वामी दयाल के चरणों में सच्चा शुक़राना अदा करके, दिन दिन प्रीत और प्रतीत बढ़ाता जावेगा, और एक दिन, निज धाम में पहुँच कर, दुख-सुख यानी माया के देश से न्यारा होकर, हमेशा के वास्ते परम आनन्द को प्राप्त होगा ।

बचन २१

वर्णन रोशन और अँधेरी किरनियों का जो कि पिंड और ब्रह्मांड की रचना में चैतन्य और जड़ की प्रकट अंश हैं, और उपदेश वास्ते पहुँचने निर्मल चैतन्य यानी हमेशा के नूरानी देश में, जहाँ अँधेरा यानी काल और माया बिल्कुल नहीं हैं

१-इस रचना में दो पदार्थ हैं, एक चैतन्य और दूसरा जड़। चैतन्य का जहूरा रोशन किरनियाँ हैं। जड़ का, अँधेरी किरनियाँ।

२-जो कि यहाँ की रचना स्थूल है और जड़ चैतन्य की मिलौनी से हुई है, इस वास्ते यहाँ रोशनी और अँधेरा दोनों मिलकर कार्रवाई कर रहे हैं, यानी कभी रोशनी होती है और कभी अँधेरा हो जाता है।

३-अँधेरा, काल स्वरूप है और इसमें हमेशा भूल और भ्रम पैदा होते हैं। इस सबब से, यहाँ परमार्थ की निस्वत जो कि रोशनी रूप है, भूल और भ्रम का बहुत गलबा रहता है, यानी परमार्थी बात जल्दी भूल जाती है और परमार्थी कार्रवाई में अनेक तरह के संशय और भ्रम पैदा होते हैं कि जिसके सबब से, कोई जीव, सच्चे मालिक

की पहचान या उसके चरणों में पहुँचने का जतन दुरुस्ती के साथ नहीं कर सकता है।

४-जिस किसी को, भाग से, संत सतगुरु का सतसंग मिल जावे, तो उसके सब संशय और भ्रम दूर होकर सच्चे मालिक के चरणों में सच्ची प्रीति और प्रतीति पंदा होकर, दिन २ बढ़ सकती है, और वही प्रीति और प्रतीति एक दिन, उस अभ्यासी को, परम आनन्द देश में, सच्चे मालिक के सन्मुख पहुँचा कर, हमेशा को जनम-मरण से रहित कर देगी।

५-इस वास्ते, हर एक आदमी को, औरत होवे या मर्द, चाहिये कि अँधेरे और उजले की मिलौनी के स्थान से, जहाँ कि भूल और भ्रम की कसरत है, हट कर, जिस क्रूर जल्द मुमकिन होवे, निरंतर रोशनी यानी महा विशेष चैतन्य के धाम में पहुँचने का जतन, शीघ्र और प्रेम के साथ, अपने घट में करे। और जो ऐसा नहीं करेगा, तो वह हमेशा के वास्ते अँधेरे के मुकाम में, जहाँ रोशनी यानी चैतन्य की धार बहुत कम है, पड़ा रहेगा, और नीच-ऊँच जोनों में जनम-मरण का कष्ट सहता रहेगा, और दिन २ ज़्यादा अँधेरे के देश में उसका उतार होता जावेगा और अज्ञान यानी नादानी और कष्ट और क्लेश बढ़ते जावेंगे।

६-इस अँधेरे के देश को छोड़ कर, ऊपर की तरफ,

यानी नूरानी देश में जाने के वास्ते सिर्फ़ एक ही सच्चा और सहज और क्रुदरती जतन मुक्रर है, और वह यह है कि रोशनी की धार को जो कि चैतन्य की धार है, पकड़ कर, ऊँचे देश की तरफ चलना शुरू करे । वह रोशनी और चैतन्य की धार, शब्द और रूह यानी जान और अमृत की धार है । सो धुन की डोर पकड़ कर, जहाँ से कि शब्द या नूर या जान की धार आती है, उलट कर, अपने घट में चलना और चढ़ना चाहिये ।

७—जो कोई यह कहे कि हम रोशनी की धार को पकड़ कर, स्वरूप के आसरे, निर्मल-चेतन्य देश में पहुँच जावेंगे, यह बात मुमकिन नहीं है । इस तरकीब के साथ सिर्फ़ एक दर्जा तै होवेगा, लेकिन जब भारी रोशनी नज़र आवेगी, तब उसके मंडल से गुज़रना मुशिकल या ना-मुमकिन हो जावेगा । और रोशनी में बहुत दरजे हैं, यानी माया के घेर में (जिसमें पिंड और ब्रह्माण्ड शामिल हैं), ब-सबब मिलौनी माया के, कमी-वेशी होती चली गई है । सो इन दरजों को तै करके, निर्मल चैतन्य देश यानी हमेशा के नूरानी स्थान में पहुँचना, जहाँ अँधेरी किरनें और माया का गुबार बिलकुल नहीं हैं, बग़ैर भेद रास्ता और स्थानों के स्वरूप के, और मदद शब्द के अभ्यास के, ना-मुमकिन है ।

८—निर्मल-चेतन्य देश हमेशा नूरानी है । वहाँ स्याही यानी अंधेरा अथवा काल और माया का गुबार बिलकुल नहीं

है। वह नूर और रोशनी सेत रंग है। उस सेत का वर्णन कुछ नहीं हो सकता है, और न इस लफ़्ज़ के कहने से किसी की समझ में उस सेत की क्रैफियत आ सकती है।

६-महा निर्मल चैतन्य देश में रंग, रूप, और रेखा नहीं है। सिर्फ़ नूर ही नूर है। और सत्तलोक से नीचे के देश में नूर थोड़ी-बहुत स्याही यानी अंधेरी किरनों से मिला हुआ है।

१०-जितने रंग हैं, सब ब्रह्माण्ड और पिंड देश, यानी दूसरे और तीसरे दरजे में रचना के हैं, और यह चैतन्य और माया यानी नूरानी और अंधेरी किरनों की मिलौनी से जाहिर हुए। पहिले, लाल रंग, और फिर पीला रंग, और फिर नीला यानी श्याम रंग, और यही रंग तीनों गुन सतोगुन, रजोगुन और तमोगुन के हैं। और नाक्री के रंग इन तीनों की कमी और बेशी और मिलौनी से जाहिर हुए। इस देश में जो सेत रंग है, वह किसी कदर निर्मल है, पर थोड़ी सी श्याम किरनियाँ उसमें भी मिली हुई हैं। और सब रंग इसी से प्रकट हुए।

११-रोशनी याना नूर का इस कदर तेज है कि इसके आसरे चलना और चढ़ना मुश्किल है, और अजान अभ्यासी को इसके दरजे और क्रैफियत की पहिचान करना भा मुमकिन नहीं है। लेकिन शब्द की धार को पकड़ कर, सहज २ अभ्यासी चल सकता है और रोशनी

के मैदानों और स्थानों को पार कर सकता है ।

१२—अब ख्याल करो कि अँधेरा यानी श्याम रंग और श्याम किरनों, काल और माया का जड़ूरा हैं । सो जहाँ तक कि अभ्यासी को अँधेरा और उजाला मिले, या जहाँ तक कि श्याम रंग या अँधेरी, थोड़ा या बहुत, नजर आवे, वहाँ न ठहरे, और अपना अभ्यास जारी रख कर, ऊँचे देश की तरफ़ अपनी चाल, शब्द और स्वरूप के आसरे, जारी रखे । यह स्वरूप हर एक स्थान पर, सुरत के उतार के वक़्त, क़ुदरती रचा गया है और जब तक कि उस मंडल की रचना क्रोयम है, बराबर कायम रहेगा ।

१३—पिंड देश, यानी तीसरे दरजे में, प्रलय के वक़्त रचना का अभाव यानी सिमटाव हो जाता है, और महा प्रलय का असर जो कभी २ होती है, ब्रह्माण्ड तक पहुँचता है । महा सुन्न के परे किसी क्रिस्म की प्रलय का असर नहीं पहुँचता, यानी उसके ऊपर जो कुछ कि रचना है, वह अव्वल दरजे, यानी निर्मल चैतन्य देश में शामिल है, और सदा एक रस कायम रहती है, और वही देश संतों का है, जहाँ काल कलेश और जनम मरन नहीं है ।

१४—अँधेरे का ख़वास है कि वह नूरानी किरनों को निगल जाता है । इसी तरह काला कपड़ा या क़म्बल, रोशनी या बिजली की धार को खींचता है, यानी अपने

में जल्द जड़ब कर लेता है या समा लेता है

१५—सुरत-चैतन्य नूरानी है और काल, अँधेरा रूप है। इस वास्ते अपनी हृद् में यह हमेशा उसको निगलता-उगलता रहता है। अपना रूप उसको नहीं बना सकता। यानी सुरत का, और अँधेरे या काल का जीहर एक नहीं है, और न यह दोनों आपस में तद्रूप होकर मिल सकते हैं। पर, अँधेरा सुरत को अपने पेट में धर लेता है। इसी सबब से रचना के तीसरे दरजे में, जहाँ काल और माया का बहुत जोर है, जनम-मरन जल्द होता है, और जीवों को दुख और क्लेश भी ज़्यादा है, क्योंकि अमृत रूपी नूरानि किरनें यहाँ बहुत कम हैं, और अँधेरी यानी ज़हरीली किरनियाँ बहुत हैं। और ये हमेशा नूरानो किरनियों का आवरण यानी शिलाफ़्र हो जाती हैं।

१६—संहार शक्ति काल का ख़वास है, यानी हर एक चीज़ को सुरत को बदल देना, या बिगाड़ देना, और स्वरूप उसका भयानक है। असल में सुरत को काल कुछ नुक़सान नहीं पहुँचा सकता, पर उसके खोल यानी देह को खा जाता है, क्योंकि वह उसी मसाले का बना हुआ है। इस सबब से सुरत हमेशा काल से डरती रहती है और यह आम बात है कि अँधेरे में सब को डर लगता है। इस सबब से, जब तक कि सुरत अँधेरे के स्थान से, यानी काल की हृद् से बाहर न होगी, और संतों के हमेशा के नूरानी

देश में नहीं पहुँचेगी, तब तक काल से निर्भय नहीं होगी, यानी जनम-मरन को खोफ, काल की हद् में, बराबर लगा रहेगा ।

१७-संतों ने, और खास कर परम पुरुष राधास्वामी दयाल ने, मुफ़स्सिल भेद काल और दयाल का मय उसकी हद् के बयान किया है । काल की हद् में जितने स्थान हैं, वे सब प्रलय या महा प्रलय के समय जरूर सिमट जावेंगे, यानी उनकी रचना का अभाव हो जावेगा । इस वास्ते लाज़िम हुआ कि काल की हद् के पार, जरूर जैसे बने तैसे, हर एक जीव को जाना चाहिए, नहीं तो जनम-मरन नहीं छूटेगा, और नीचे के देश में सुरत सर-गरदाँ और परेशान भरमती रहेगी, और कहीं विश्राम या सच्चा चैन नहीं मिलेगा ।

१७-इस वास्ते, राधास्वामी दयाल के मत में शामिल होकर, भेद काल और दयाल देश का लेकर, जिस कदर स्थान कि काल देश में हैं, वहाँ से अभ्यास करके, पार होकर, दयाल देश में पहुँचना, और वहाँ राधास्वामी धाम में विश्राम करना चाहिए । तब कारज पूरा बनेगा, यानी तब सच्चा उद्धार और सच्ची मुक्ति हासिल होगी ।

शब्द १२, बचन ४१, सार बचन छंद बंद

निरखो री कोई उठ कर पिछली रतियाँ ॥टेका॥

माया छलन तरंग मन रोकन, घट में कँवल खिलतियाँ ॥ १ ॥

अर्थ—पिछली चार घड़ी पहिले सूरज के निकलने से, सुबह तक, रात के वक्रत, अभ्यास करने से, माया को छलने, और मन की तरंग रोकने की किसी क्रूर ताकत आवेगी, और घट में कँवल का भी दर्शन होगा ।

सीतल सागर मीन मरम जस, न्हावत मल मल गतियाँ ॥ २ ॥

अर्थ—तब सुरत मछली की तरह सीतल सागर में स्नान करके सफ़ाई हासिल करेगी ।

सिला उठाय कँवल दल फोड़त, तोड़त द्वार सुनत जहाँ बतियाँ ॥ ३ ॥

अर्थ—पहिले परदे को उठा कर और श्याम कँवल का दल फोड़ कर, यानी तीसरे तिल के अंदर सुरत ने धंस कर शब्द की आवाज़ सुनी ।

चमक जोत धारा धुन भकियाँ, मन माया कूटत जहाँ छतियाँ ॥ ४ ॥

अर्थ—जोत की चमक और वहाँ की धुन की धार मालूम हुई, और मन और माया वहाँ पर छाती कूटने लगे कि यह अभ्यासी सुरत, हमारी हृद से निकल गई ।

हरख हरख धावत पद उत्तम, तम संसार सकल बिनसतियाँ ॥ ५ ॥

अर्थ—और खुश होकर सुरत वहाँ से आगे को बढ़ती चली और संसार यानी बिलोकी की माया का अँधेरा दूर हुआ ।

मौज निहार पुरुष घर पावत, धावत सुरत निरतियाँ ॥ ६ ॥

अर्थ—राधास्वामी दयाल की मौज के अनुसार, सुरत और निरत, सत्तलोक की तरफ़ को दौड़ने लगीं ।

पीवत अमी भक्कोल कँवल पद, केल करत सत मतियां ॥ ७ ॥

अर्थ—सुरत, ऊपर को चढ़ कर और दसवें द्वार में अमी का रस लेती हुई, और वहाँ से आगे बढ़ कर, सत्त शब्द के साथ बिलास करती हुई चलती है ।

को कह सके नाम की महिमा, संत बतावत जो गत पतियाँ ॥ ८ ॥

अर्थ—संत के नाम की महिमा कोई नहीं कर सकता है । वे आपही उसकी गत और पत वर्णन करते हैं ।

राधास्वामी कहत सुनाई, मूल मिलो चढ़ हटियां ॥ ९ ॥

अर्थ—राधास्वामी दयाल समझा कर फ़रमाते हैं कि मूल पद से मिलना चाहिए, रास्ते के मुक्रामात तै करके ।

बचन २२

चैतन्य को विशेष चैतन्य और महा चैतन्य से मेल करना चाहिए, न कि सामान्य चैतन्य और जड़ से

कड़ी नम्बर ४, शब्द १०, वचन नम्बर १४ पोथी सार वचन छंद बंद

“तू चेतन यह जड़ सब मिथ्या क्यों कर मेल मिलानी”

१-इस लोक की रचना में मनुष्य सबसे श्रेष्ठ और विशेष चैतन्य है, और हरचंद थोड़े फ़ायदे या कुछ काम लेने के लिए, अपने से कम चैतन्य वाला से व्यवहार या बर्ताव करता है, पर चाह उसकी हमेशा यही रहती है कि अपने से बढ़ कर या बराबर वालों से व्यवहार और बर्ताव करे। बल्कि जो कोई सबसे बढ़ कर है, उससे मिलने और बर्ताव करने की चाह सब के मन में बहुत ज़बर बनी रहती है।

२-कुल्ल मनुष्य अपने से कम के साथ मिलना और बर्ताव करना सिर्फ़ कोई काम लेने या कुछ धन और पदार्थ के फ़ायदे के लिये करते हैं, जैसे चौपायों के साथ, दूध पीने और सवारी लेने या बोझा लादने या और कोई मेहनत और मशक्कत का काम लेने का नज़र से, बर्तावा किया जाता है। और इसी तरह परिन्दों को उनकी खूबसूरती देखने या खुश आवाज़ सुनने या और कोई क्रिस्म का खेल या उनकी आपस में लड़ाई का तमाशा देखने के लिये पालते हैं, और ऐसे ही कीड़े-मकोड़े वगैरा भी, वास्ते तमाशा दिखाने या उनकी खूबसूरती देखने और दिखाने की नज़र से पकड़ कर रक्खे जाते हैं और फल

और फूल वाले और उम्दा लकड़ी के दरख्तों की परवरिश और निगहबानी, फूल खाने, और खुशबू लेने, और खूब-सूरती देखने, और लकड़ी काम में लाने के लिए की जाती है, और अनेक जड़-पदार्थों की और उनके खानों की निगहबानी और हिफ्जाजत यानी रक्षा, उनकी पैदावार को अपने काम में लाने और बेच कर उससे धन पैदा करने को नज़र से की जाती है ।

३-खुलासा यह है कि जितने चैतन्य यानी जानदारों और जड़ पदार्थों से, जिनका जिक्र ऊपर लिखा गया, जो कोई मनुष्य मेल करता है, वह सिर्फ़ कुछ काम लेने या धन पैदा करने के निमित्त है । और जितना जिससे फ़ायदा होता है, उसी क्रम में उसके पालन या निगहदाशत में तबज़ह और धन खर्च करता है । इससे ज़्यादा मेल करने की ख्वाहिश या और किसी किस्म की आसा उन जानवरों या जड़-पदार्थों से नहीं रखता ।

४-लेकिन जो कोई आदमी, कोई खास गुन या जीहर रखता है, या किसी गुन में सबसे ज़बर है, या विशेष धनवान या हुकूमतवान या अमीर या राजा है, या विशेष खूबसूरत है, तो उसके देखने और उससे मिलने की ख्वाह सब मनुष्यों के दिलों में पैदा होती है, और ऐसों से मिल कर निहायत खुशी दिल

में पैदा होती है और अपनी खुश-नसीबी समझी जाती है, और खास कर राजों और अमारों से मिल कर अपने तई बड़ा आदमी ख्याल करते हैं, और इस मेल के हासिल करने के वास्ते तन, मन, धन उमंग के साथ खर्च करते हैं।

५-जो कुछ कि ऊपर लिखा गया है, यह सब दुनियावी कार्रवाई में दाखिल है और जो कुछ कि इस में फ़ायदा या खुशी हासिल होती है, वह भी दुनियावी है। और मालूम होवे कि दुनिया के दुनिया के जितने फ़ायदे या खुशी के काम हैं, वे सब परमार्थ के मुक्काबले में तुच्छ और नाशमान हैं।

६-परमार्थी लाभ, यानी फ़ायदा, और परमार्थी खुशी का इस क्रूर भारी दरजा है कि जिस किसी को यह सच्चा और पूरा हासिल होवे, तो फिर उसको किसी चीज़ की चाह बाक़ी नहीं रहेगी, और सब रस और खुशी और सुख दुनिया के, उसकी नज़र में, फीके मालूम होंगे। और वह मर्तवा और दरजा सच्चे और पूरे परमार्थी को हासिल होता है कि जिसकी बराबरी कुल्ल चना में कोई नहीं कर सकता, यानी न तो इस लोक के भंग, बिलास और पदार्थ और राज और हुकुमत वगैरा सच्चे परमार्थी को लुभा सकते हैं और न ऊँचे लोका के भोग और राज उसकी तवज्जह को अपनी तरफ़ खींच सकते हैं।

७-सच्चा और पूरा परमार्थी नाम, सच्चे और कुल्ल

मालिक के आशिक्र यानी भक्त का है । सो उसकी नज़र में सिवाय अपने प्रीतम कुल्ल मालिक के दूसरा नहीं ठहर सकता । वह भक्त अपने माशूक सच्चे मालिक के सिवाय, दूसरे से मिलना या प्रीत-भाव का बर्ताव करना भी नहीं चाहता, क्यों कि इस लायक उसकी नज़र में सिवाय सच्चे गुरु के, जिनकी मेहर और मदद से अपने प्रीतम का भेद और निशान और उससे मिलने का रास्ता और तरीका मालूम हुआ है, और कोई नहीं मालूम होता । इस वास्ते उसकी प्रीत पहले सतगुरु में, और फिर, सच्चे मालिक में, जो सतगुरु का निज रूप है, क्रायम होती है, और दिन २ बढ़ती जाता है, जब तक कि निज धाम में पहुँच कर सच्चे मालिक का दर्शन न पावे, और वहाँ पहुँच कर परम आनन्द को प्राप्त होता है, और जहाँ किसी क्रिस्म का कष्ट और क्लेश और दुख और धन्धा और चिन्ता और फ़िकर का नाम और निशान भी नहीं है, ऐसा भारी फल सच्चे परमार्थी को सच्चे परमार्थ की कमाई से मिलता है ।

८—अब ख्याल करो कि दुनिया में कोई मनुष्य किसी से नहीं मिलता है, जब तक कि थोड़ा-बहुत अपना फ़ायदा और काम निकलता न देखे और न अपना तन, मन, धन वहाँ खर्च करता है । तो फिर किस क्रदर अचरज और अफ़सोस की बात है कि परमार्थ के हासिल करने के वास्ते जीव, जड़ पदार्थों के सन्मुख दीन हों, या वहाँ तन, मन, धन

लगावें, जैसे धातु या पाषाण की बनी हुई मूर्ति या पिछले महात्माओं के किसी निशान या पोथी और ग्रन्थ या मकान या दरिया वगैरा की यात्रा और पूजा करना या कोई दरस्त या किसी और जानदार को (जो कि मनुष्य से बहुत नीचे दर्जे पर हैं) परमार्थी फ़ायदा उठाने की नज़र से बड़ा मान कर उसकी पूजा या यात्रा करना ?

६-जब कि कुल्ल दुनिया में लोग अपने से बड़े के मिलने की चाह रखते हैं, और उसके लिये मोहनत और जतन बलिक रुपये खर्च करते हैं, फिर परमार्थ में कुल्ल मालिक से मिलने और उसको प्रसन्न करने की चाह ज़बर मन में होनी चाहिये । किस तरह लोग जड़ या नीचे जान चीज़ों या जानवरों की पूजा करना पसन्द करते हैं कि जहाँ से कोई क्रिस्म का जवाब रज़ामन्दी या ग़ैर-रज़ामन्दी का नहीं मिल सकता है, और न किसी तरह की हिदायत या उपदेश निस्वत कार्रवाई के होना मुमकिन है ?

१०-यह चाल आम तौर पर सब क्रीमों और मुल्कों में जारी है, और कोई भी इस चाल को ना-पसंद नहीं करता या यह कि उसको ना-मुनासिब नहीं कहता, बलिक और उसके जारी रहने में मदद देते हैं ।

११-इससे मालूम होता है कि आम तौर पर जीवों के दिल में सच्चे और कुल्ल मालिक के मिलने की सच्ची

चाह नहीं है और जो कुछ कि लोग कार्रवाई करते नज़र आते हैं, वे या तो पैरवी खानदानी रसम की है या यह कि ऐसा खौफ़ दिल में पैदा हुआ है कि पुरानी रसम के मौक़ूफ़ करने में दुनियावी नुक़सान या किसी तरह का हर्ज न हो जावे ।

१२-बल्कि बहुत सी क़ौमों और मुल्कों में ऐसा ख़्याल जम गया है कि सच्चे मालिक को कोई जान और पहिचान नहीं सकता, और न उसके चरणों तक किसी की पहुँच हो सकती है । इस वास्ते सब की तवज्जह का भुकाव कर्म और धर्म की तरफ़ या जीवों के उपकार के कामों में हो गया है, और मालिक का खोज और उसके मिलने के रास्ते की तलाश किसी क़दर बंद हो गई ।

१३-और जो किसी क़ौम में भेद और मुक़ाम मालिक का ज़ाहिर किया है, तो उसके मिलने का रास्ता और जुगत ऐसा कठिन और ख़तरनाक़ बयान की है कि जिसकी कार्रवाई गृहस्थियों से ना-मुमकिन और विरक्तों से निहायत मुश्किल नज़र आती है—जैसे प्राणों का रोकना और चढ़ाना वगैरा । इस सबब से भी आम तौर पर खोज और तलाश सच्चे मालिक और उसके मिलने के तरीक़े का बंद हो गया ।

१४-इस वास्ते, बजाय सच्चे मालिक के, औतारों

और महात्माओं और पैगम्बरों और वलियों के निशान और मकान और तसवीरों और नक़ल वगैरा की पूजा सब देशों में जारी हो गई, और आम लोग उतनी ही जाहिरी कार्रवाई करके तृप्त हो गये ।

१५-पर जो कोई कि सच्चा खोजी है, और दर्द परमार्थ का, यानी शौक़ मिलने अपने मालिक का मन में रखता है, और इस दुनिया के हाल और चाल को देख कर, चित्त उसका उदास हुआ है, वह कभी इस क्रिस्म की पूजाओं में, जिनका जिक्र ऊपर लिखा गया, राजी नहीं होगा, और जो कुछ कि कार्रवाई परमार्थ की, उसको करनी मंजूर होगी, वह चैतन्य पुरुष की, जो परमार्थ में अपने से बढ़कर होगा, करेगा और वहाँ से उपदेश और हिदायत लेता हुआ, अपना काम बनावेगा, यानी रास्ता तै करके, एक दिन, सच्चे मालिक के दरबार में पहुँच कर अपना जनम सुफल करेगा ।

१६-जो इस क्रिस्म के सच्चे परमार्थी जीव हैं, उन्हीं के वास्ते यह बचन कहा गया है । और जो कि भूल या भर्म या अनजानता के सबब से आम लोगों के साथ परमार्थी कार्रवाई में शामिल हो गये हैं, पर जिनके मन में सच्चा दर्द है, वे भी सच्चे अधिकारी हैं, वे इस बचन को सुन कर, ग़फ़लत की नींद से जाग उठेंगे, और सच्चे परमार्थ

का तरीका और चाल दरियाफ्त करके, उसके मुवाफिक कार्रवाई शुरू करेंगे। इन्हीं जीवों से यह कहा जाता है कि अपने से बढ़ कर चैतन्य-पुरुष ढूँढो, और वह चैतन्य-पुरुष, वक्रत के सच्चे गुरु हैं। उनका सतसंग करके महा चैतन्य पुरुष का जो कि कुल्ल मालिक है, पता और भेद लेकर उसकी प्राप्ति का जतन शुरू कर दो, और कुल्ल मालिक और सतगुरु की मेहर और दया को, अपने अन्तर और बाहर परखते हुए, और प्रीत और प्रतीत चरनों में बढ़ाते हुए, रास्ता तै करते जाओ रफ़ता २ एक दिन काम पूरा बन जावेगा

१७—और उन्हीं सच्चे परमार्थी जीवों को यह समझाया जाता है कि तुम चैतन्य हो, और महा चैतन्य पुरुष अविनाशी की अंस हो, यानी उसका और तुम्हारा जीहर एक ही है, और माया के रचे हुए भोग और परमार्थ, जिनका रस इन्द्रियों के वसीले से लेते हो, सब जड़ हैं और नाशमान, फिर तुम्हारा उनसे असल मेल नहीं है। इस वास्ते उनमें अपना बर्तावा होशियारी के साथ रक्खो।

१८—उन भोगों से देह और इन्द्रिय और किसी क्रूर मन को अहार यानी ताकत मिलती है, पर सुरत यानी रूह को उनसे कुछ मदद या फ़ायदा हासिल नहीं होता, बल्कि जो काई ज़्यादातर बर्ताव इन भोगों में करेगा,

तो उसकी सुरत और मन शिथिल और गदले हो जावेंगे, यानी उनकी सफ़ाई में बहुत खलल पड़ जावेगा, और सुस्ती और तमोगुण यानी माया का नशा दिन-दिन बढ़ता जावेगा, और नतीजा उसका यह होगा कि वह शरूब नीचे के दरजे की रचना में गिरता जावेगा ।

१६—इस वास्ते, कुल्ल मालिक दयाल और संत सतगुरु अपने सच्चे परमार्थी जीवों को, यानी प्रेमी जन और भक्तों को होशियार करते हैं कि तुम चैतन्य हो, और महा चैतन्य कुल्ल मालिक की अंस हो, सो तुमको चाहिये कि अपने माता-पिता महा चैतन्य से नाता जोड़ो, और गहरा मेल पैदा करो, यहाँ तक कि उसके धाम यानी निर्मल चैतन्य और निर्माया देश में पहुँच कर, उसके दर्शनों का बिलास और आनन्द हासिल करो ।

२०.—और जड़-पदार्थों यानी माया-रचित भोगों से दिन २ अपनी तवज्जह हटाते जाओ, और सिर्फ़ ज़रूरत-मात्र उनमें बर्ताव रक्खो, यानी इस क्रूर कि जिसमें औसत दरजे पर देह का गुज़ारा हो जावे, और फ़ज़ूलियों को जिस क्रूर बन सके, कम और दूर करते जाओ ।

२१—सिवाय सच्चे परमार्थी जीवों के, बाक़ी कुल्ल जीवों को जो थोड़ा-बहुत भी सोच और विचार करके अपने नफ़े और नुक़सान की कार्रवाई की जाँच कर सकते हैं,

कहा जाता है कि जब कि तुम सब कामों में अपना नफ़ा और फ़ायदा सरीह देख कर कार्रवाई करते हो, और हमेशा अपने से बढ़कर, बल्कि सबसे बढ़कर लोगों से मेल और बर्ताब करना चाहते हो, तो फिर परमार्थी कामों में क्यों ऐसी बे-परवाही और ढीलम-ढाल के तौर पर कार्रवाई करते हो कि ज़रा भी अपना नफ़ा, हाल या आइन्दा का, नहीं देखते, और अन्धाधुन्ध नादानों साथ के शामिल होकर अपना तन, मन, धन फ़िज़ूल और बे-फ़ायदा खर्च करते हो ?

२२—तुम को मुनासिब है कि ऐसे का संग करो कि जिस के दर्शन और बचन से तुम्हारे मन और बुद्धि साफ़ होवें, और हिरदे की आँख दिन २ खुलती जावे, कि जिससे असली हाल और कैफ़ियत इस दुनिया की, और भी बड़ाई और भारी नफ़ा सच्चे परमार्थ का, नज़र में आता जावे, और सत्य वस्तु को ग्रहण करते जाओ, और धोखा देने वाले और नाशमान पदार्थों से हटते जाओ, कि जिससे अस्त्रीर वक्रत पर पछताना न पड़े, क्योंकि उस वक्रत का अफ़सोस कुछ फ़ायदा न देगा । जो कुछ बने, इसी जिंदगी में बनाओ, बल्कि जवानी के वक्रत से, कार्रवाई सच्चे परमार्थ की, शुरू कर दो, और बुढ़ापे के वक्रत, इसी जिंदगी में उसका फ़ल थोड़ा-बहुत देख लो, जिससे अपने मरने

के पीछे के फ़ायदे का हाल जीते-जी मालूम हो जावे और कोई संदेह बाक़ी न रहे ।

२३—यह वचन संत सतगुरु दया करके सुनाते हैं । जिनका जल्द उद्धार होने वाला है, वे इसको शौक्र और खुशी के साथ मानेंगे, और जिनका अभी चक्कर जनम-मरन का बाक़ी है, वे नहीं मानेंगे । पर उनके हिरदे में भी बीजा सच्चे परमार्थ का पड़ जावेगा और आईंदा किसी वक़्त पर, शाख़ और बर्ग, यानी डाल-पत्ते पैदा करके रफ़ता २ फूल और फल देगा, यानी वे जीव भी एक दिन संतों के परमार्थ के भागी हो जावेंगे ।

वचन २३

ध्यान में आसानी अभ्यास की, और भजन में किसी क़दर कठिनता का वर्णन

१—अकसर अभ्यासी लोग शिकायत इस बात की करते हैं कि भजन में मन कम लगता है, और गुनावन और ख़्यालात तरह २ के, बहुत उठा करते हैं । सबब इसका यह है कि मन अभी, जैसा चाहिये, साफ़ नहीं हुआ है, यानी उसमें दुनिया की ख़्वाहिशें, अनेक तरह के भोगों

की, धरो हुई हैं । जब भजन में बैठ कर तवज्जह शब्द की धार की तरफ़, जो ऊपर से नीचे को उतरती है, की जाती है, उस वक़्त जो ख़्यालात या चाहें ज़बर हैं, उन्हीं की गुनावन पैदा होती है, और उस गुनावन के साथ, सुरत की धार, बजाय आवाज़ को पकड़ कर ऊपर की तरफ़ चढ़ने के, ज़बर तरंग के साथ, नीचे को उतर आती है, और उस ख़्याल में इस क्रम लिपट जाती है कि अभ्यासी को अक्सर ख़बर भी नहीं रहती कि मैं क्या कर रहा हूँ ।

२-इलाज उसका यह है कि सतसंग चेत कर करे, और बचनों को विचार कर सोचे, और समझे, और मन में से फ़िज़ूल ख़्वाहिशें भोग-बिलास की घटाता और हटाता जावे, और सत्तपुरुष राधास्वामी दयाल के चरणों की प्रीत और प्रतीत दिन २ बढ़ाता जावे । जिस क्रम शौक़ तरक़्की अभ्यास और प्राप्ति दर्शन का, बढ़ता जावेगा, और संसार और भोगों की तरफ़ से तबीयत किसी क्रम हटती जावेगी, उसी क्रम सफ़ाई मन और सुरत की होती जावेगी, और जब वक़्त अभ्यास के, माया और काल, मन और सुरत को अपनी तरफ़, भोगों का ललचाव देकर खींचेंगे, तो निर्मल मन और निर्मल सुरत उस वक़्त होशियार होकर भोगों की तरंग और ख़्याला को हटा कर, ब-दस्तूर अपनी तवज्जह शब्द की धुन में रख कर, चढ़ते रहेंगे ।

३-जो कि ऐसी सफ़ाई के हासिल होने के लिये, यानी मन से ख्वाहिश भोगों की घटने या दूर होने के वास्ते, निरन्तर यानी बराबर अभ्यास शौक के साथ, कुछ असें तक, करना जरूर है और फिर भी कोई न कोई इन्द्रिय या पाँचों में से कोई न कोई दूत थोड़ा-बहुत ज़बर बना रहता है, और ज़ोर उसको आहिस्ता २ बहुत देर में घटता है। इस वास्ते मुनासिब और बेहतर मालूम होता है कि अभ्यासी, ऐसी हालत में कि जब भजन के वक़्त तरंगें काम, क्रोध, लोभ, मोह और अहंकार वगैरा, या किसी इन्द्रिय के विषय की ज़बर, उठती होवें, तब अभ्यासी ध्यान पर ज़्यादा ज़ोर देवे, यानी उसको ज़्यादा असें तक करे, और भजन थोड़ी देर। यानी जिस क्रूर थोड़ी-बहुत सफ़ाई के साथ बन पड़े, उतना ही करे, और बाक़ी वक़्त अपने अभ्यास का, सुमिरन और ध्यान में लगावे।

४-भजन के अभ्यास में मन और सुरत को, शब्द की धार के आसरे, जो ऊपर से नीचे को आती है, चढ़ाना पड़ता है। और इस सबब से जब कोई तरंग उठती है, और उसका रुख नीचे की तरफ़ को है, तो शब्द की धार, ज़बर तरंग के साथ, मन और सुरत को नीचे की तरफ़ रुजू होने में मदद देती है, और इस सबब से अभ्यासी को अपनी सम्हाल रखना कठिन हो जाता है।

५—लेकिन, ध्यान के अभ्यास में, जिस क्रम में कि शौक और प्रेम है, उसी मुवाफ़िक़ मन और सुरत की धार हिरदे के मुक़ाम से उठ कर, अपने प्रीतम से मिलने, या उसका दर्शन करने, या उनके चरणों को स्पर्श करने के लिए, ऊपर को, उस मुक़ाम की तरफ़ जहाँ कि ध्यान जमाया गया है, चढ़ती है। इस हालत में दूसरी क्रिस्म की तरंग का पैदा होना, और नीचे की तरफ़ को उसका झुकाव बन नहीं सकता, जब तक कि अभ्यासी आप ही ध्यान को छोड़ कर दूसरा ख़्याल न उठावे, और जो ऐसा करेगा तो उसका ध्यान और शौक प्रीतम से मिलने का, ग़लत हो जावेगा।

६—ख़ुलासा यह कि भजन के समय जो कोई ज़बर ख़्वाहिश मन में धरी हुई है, उसको शब्द की धार जगा देती है और ध्यान के समय शौक और प्रेम की धार, जो अभ्यासी के हिरदे से उठती है, वह और ख़्वाहिशों की तरंग को नहीं उठने देती, यानी दबाये और सुलाये रखती है। और जिस क्रम में कि प्रेम ज़्यादा होगा, उसी क्रम में और तरंगें ज़ईफ़ और कमज़ोर होती जावेंगी। इस सबब से ध्यान में, अभ्यासी को आसानी से कार्रवाई करने का मौक़ा मिलता है, और भजन में बग़ैर तीव्र याना ज़बर बैराग़ के, भोगों की ज़बर ख़्वाहिश का रोकना और हटना मुश्किल हो जाता है।

७-मतलब यह है कि ध्यान में अभ्यासी जिस क्रूर कि प्रेम और शौक उसके दिल में है, उसी से थोड़ी-बहुत कार्रवाई, बगैर मुक़ाबला विरोधी ख्वाहिशों के, कर सकता है, और भजन में विरोधी ख्वाहिशें जल्द जाग उठती हैं, और ताक़त पैदा करके अभ्यासी के मन और सुरत की धार को जल्द नीचे की तरफ़ गिरा देती हैं ।

८-सबब इसका यह है कि शब्द ज़्यादा सफ़ाई चाहता है, और जब तक कि अभ्यासी के मन और सुरत में, भोगों की चाह की मलीनता धरी हुई है, वह उसको फ़ौरन प्रकट करके, मन और सुरत की मलीन धार को नीचे को गिरा देता है, यानी अपने सन्मुख से हटा देता है ।

९-और ध्यान में इस क्रूर फ़ायदा है कि शौक और प्रेम की धार, जो अभ्यासी के हिरदे से उठ कर ऊपर को रवाँ होती है, वह अभ्यासी के मन और सुरत की धार को, जो प्रेम की धार के संग चलती है, निर्मल और साफ़ करती हुई, ऊपर की तरफ़ को खींचती है, और स्वरूप उस प्रेम की धार को ताक़त देता है, और मिलने के शौक की धार ऊपर को चढ़ती जाती है, उसी क्रूर ऊँचे देश का रस और आनन्द मिलता जाता है । और शान्ति और शीतलता आती-जाती है कि जिसके

सबब से मलीन ख्वाहिशें कमजोर होती जाती हैं, और अभ्यास दिन २ बढ़ता जाता है, यानी एक धाम से दूसरे और दूसरे से तीसरे और इसी तरह सत्तलोक तक ध्यान के वसीले से अभ्यासी अपनी सुरत की धार को गौन अंग करके पहुँचा सकता है ।

१०—हरचन्द कि ध्यान में किसी क्रदर आसानी है, पर जो शौक्र चढ़ाई का और स्वरूप में थोड़ा-बहुत प्रेम नहीं है, या सुरत और मन किसी क्रदर ऊँचे चढ़ कर रस और आनन्द नहीं लेते, तो इस अभ्यास में भी गुनावन और ख्यालात तरह २ के उठते हैं, और जब तक कि अभ्यासी के चित्त में किसी क्रदर सच्चा वैराग दुनिया की तरफ़ से, और सच्चा अनुराग सत्तपुरुष राधास्वामी दयाल और सतगुरु के चरनों में, न होगा, तब तक, उसके सुरत और मन, गुनावन और ख्यालात के संग लिपट कर नीचे उतर आवेंगे, और ध्यान दुरुस्त नहीं बनेगा और न कुछ रस और आनन्द आवेगा । इस वास्ते हर हालत में थोड़ा-बहुत वैराग भोगों से, और अनुराग चरनों में, जरूर दरकार है, तब अभ्यास दुरुस्त बन पड़ेगा और कुछ आनन्द भी प्राप्त होगा और तब आहिस्ता २ तरक्की भी होती जावेगी, और यह वैराग और अनुराग सतगुरु या साध के संग से आवेगा, और साध से मुराद सच्चे ओर प्रेमी अभ्यासी से है ।

११—ध्यान में इस क्रूर आसानी है कि यह अभ्यास स्वरूप के आसरे किया जाता है, और स्वरूप में प्रेम जल्द आ सकता है, चाहे स्वरूप मुक्कामी है या गुरु का, और ज़ाहिर है कि जिस स्वरूप या जिस चीज़ में प्यार होता है, तो उसकी तरफ़ मन और सुरत की धार जल्द उठ कर रवाँ होती है और भजन में शब्द का धार को पकड़ के शब्दी की तरफ़ चलना बग़ैर सफ़ाई और गहरे प्रेम के, मुश्किल है ।

१२—अंतरी यानी मुक्कामी स्वरूप का जब कभी मौज से अभ्यास के वक्रत दर्शन हो जाता है, तो फिर चाहे वह हर रोज़ प्रकट न होवे, उसका ख़याल करके थोड़ा-बहुत प्यार हिरदे में पैदा हो सकता है, और गुरु स्वरूप का तो साक्षात दर्शन बाहर होता है, तो जो कोई उसका तसव्वुर यानी ध्यान अंतर में करे, और वह कभी २ प्रकट हो जावे, तो उसमें विशेष प्यार जल्द आ सकता है, और जब कभी प्रकट न होवे तो उसका ख़याल करने से भी (अगर मन में सच्चा प्यार और भाव है) किसी क्रूर प्रेम हिरदे में पैदा हो सकता है । और मालूम होवे कि जो स्वरूप गुरु का अंतर में प्रकट होता है, वह हाड़-माँस का नहीं है, बल्कि ऐन चैतन्य है, क्योंकि चैतन्य मंडल में अंतरजामी पुरुष, अपने प्रेमी और भक्त जन के निमित्त, गुरु स्वरूप का आकार धारन करता है, और वह चैतन्य

आकारी स्वरूप बराबर अभ्यासी के संग, अगुवे के तौर पर, मदद देता जावेगा, और जिस क्रूर कि अभ्यासी ऊँचे मुक्काम पर ध्यान करेगा उसी क्रूर वह स्वरूप भी ऊँचे देश में ज़्यादा निर्मल यानी सूक्ष्म और लतीफ़ और ज़्यादा नूरानी होता जावेगा ।

१३—खुलासा यह है कि गुरु का आकारी स्वरूप अभ्यासी के संग बराबर सत्तलोक तक रहेगा और रास्ते में मन और सुरत के सिमटाव और चढ़ाई में बराबर मदद देता जावेगा ।

१४—यह गुरु स्वरूप चैतन्य और अविनाशी और देखने में आकार सहित, पर असल में निराकार है, और जो अभ्यासी सेवक का, गुरु स्वरूप में, सच्चा प्यार और भाव है, तो यह स्वरूप हमेशा उसके संग रहेगा, और ज़ाहिर है कि इस स्वरूप के सामने कोई विघ्न मन और माया का ठहर नहीं सकता, बल्कि जब तक कि अभ्यासी के मन और सुरत, इस स्वरूप के ध्यान या ख्याल में लगे रहेंगे, तब तक दूसरा ख्याल और किसी क्रिस्म का पैदा नहीं हो सकता । इस तौर से माया और मन और काल और कर्म के विघ्न ध्यानी अभ्यासी से दूर रहते हैं ।

१५—जो सच्चा परमार्थी है, वह जिस वक़्त कि सतसंग में गुरु के सन्मुख जाता है, फ़ौरन उसकी हालत

बदल जाती है यानी दर्शन करते ही प्रेम हिरदे में उमँगता है । और दुनिया के ख्याल उसी वक्त दूर हट जाते हैं । और जिस क्रदम देर तक कि गुरु के सन्मुख हाज़िरी रहती है, मन और सुरत दर्शन और बचन में सिमट कर लगे रहते हैं, और अन्तर में आहिस्ता २ उनका खिचाव ऊँची तरफ़ को होता रहता है । फिर जब ऐसा अभ्यासी अपने अन्तर में ध्यान या भजन के समय गुरु स्वरूप का ध्यान या ख्याल करेगा, तब वही हालत उसकी जो बाहर गुरु के सन्मुख होती है, अन्तर में हो जावेगा, यानी प्रेम उमँगेगा और संसारी ख्याल और चाहें दूर हो जावेंगी । फिर ऐसी हालत में ध्यान का रस और आनन्द निर्विघ्न मिलेगा, और शब्द भी जो कि अन्तर में हर वक्त मौदूद है, आसानी से प्रकट होकर गुञ्जारने लगेगा और उस वक्त अभ्यासी को इस्ति-यार होगा कि चाहे धुन में लग जावे या स्वरूप का रस लेवे, या दोनों कामों, यानी भजन और ध्यान को मिला कर उनका रस लेवे ।

१६-संतों के और राधास्वामी दयाल ने खास कर, अपनी बानी में प्रेम पर ज़्यादा जोर दिया है । मतलब उसका यह है कि प्रेम की मदद से काम जल्द और आसानी से बन सकता है, और निरे बैराग से इस क्रदर फ़ायदा हासिल नहीं हो सकता और न निरी समझ-बूझ मत की, ऐसा फ़ायदा दे सकती है ।

१७—कुल्ल काम दुनिया के शौक्र और मुहब्बत से चल रहे हैं, और जहाँ किसी का शौक्र और प्यार नहीं है, वहाँ उससे कुछ कार्रवाई नहीं हो सकती। इस वास्ते सब जीवों को चाहिए कि सच्चे और पूरे परमार्थ के हासिल करने के लिए, सच्चे मालिक के चरणों में सच्चा प्रेम लावें, और जो कि कुल्ल मालिक अरूप है, और किसी को दर्शन उसका पहले नहीं हो सकता, इस सबब से उसमें प्रेम करना मुश्किल है, लेकिन जो कोई पहले गुरु स्वरूप में प्यार लावे और फिर गुरु के निज स्वरूप से मिलने का जतन करना शुरू करे, तो उसका प्यार अरूप पद में, आहिस्ता-२ पैदा होता और बढ़ता जावेगा, और सच्चे गुरु, उपदेश के वक्त, उस निज रूप का भेद देंगे, जो कि अकह और अपार और रूप, रंग, रेखा से न्यारा है, और उसका और सेवक का और कुल्ल रचना का वही निज रूप है। तब इस तौर पर भेद को समझ कर, और रास्ते की मंजिलें और ठके दरियाफ्त करके, अभ्यास चलना शुरू करेगा, और जो प्रेम उसे गुरु स्वरूप में आया है, वही उलट कर, उनके निज स्वरूप में लगता और बढ़ता जावेगा, और इस तरह एक दिन कारज उसका पूरा बन जावेगा।

१८—कुल्ल मतों में जो कि दुनिया में जारी हैं, यही कसर नज़र आती है कि या तो नकली और जड़ रूप में मिसल मूरत और तसवीर और निशान और

ग्रन्थ वगैरा के अटक गये, और असल का खोज न किया, और या अरूप का थोड़ा-बहुत भेद सुन कर और बुद्धि से समझ कर और आप को वही लक्ष स्वरूप मान कर, तृप्त हो गये, और उस अरूप के देश की खबर और मिलने की जुगत न पाकर, इस माया देश के सामान्य चैतन्य को व्यापक ठहरा कर, उसके साथ एकता कर बैठे, और इस तरह दोनों गिरोह ने भारी धोखा खाया, कि न इधर के हुए, न उधर के। यानी सच्चे मालिक का पता और भेद न पाकर उससे मिलने का जतन न करके परम और अमर आनन्द को प्राप्त न हुए और इस दुनियाँ में भी अपनी मनमुखी करतूत के सबब से सुख और चैन न पाया यानो चौरासी की भरमना न मिटी।

१६—यह लोग गुरु की महिमा ज़बानी करते हैं, और पुराने आचार्यों ने अपने ग्रन्थों में साफ़ २ और खोल कर, जोर के साथ लिखी है, पर यह लोग ब-सबब न मिलने सच्चे गुरु के, उस महिमा के मुवाफ़िक़ कार्रवाई नहीं करते, और इसी सबब से प्रेम से खाली फिरते हैं और सिद्धान्त पद की पहुँच और प्राप्ति नहीं होती।

२०—इख़लाक़ और धर्म और परोपकार और सच बोलने वगैरा की चाहे जिस क़दर बड़ाई बयान की जावे, पर उसके मुवाफ़िक़ बर्ताव करना और रहना, वगैर अंतरमुख अभ्यास के, कि जिस से मन और सुरत इन्द्रियों

के घाट से हट कर प्रेम और ज्ञान के स्थान पर अन्तर में पहुँचे, किसी सूरत और किसी शख्स से, ज्यों का त्यों मुमकिन नहीं है। एक ब्रह्म में चाहे जैसा त्याग और बैराग कोई दिखला देवे, पर वह हालत जब तक अंतर में घाट नहीं बदलेगा, कभी एक रस कायम नहीं रह सकती। इस वास्ते बजाय धरम और इखलाक और पर-उपकार वगैरा पर जोर देने के, मुनासिब है कि वह जतन किया जावे कि जिससे मालिक के चरणों में प्रेम पैदा होवे, और उससे मिलने की चाह, निर्माया देश में, कुल्ल रचना के परे, प्रकट होकर, उसके मुवाफिक कार्रवाई शुरू की जावे, तो आहिस्ता २ यह गुन भी यानी धरम और इखलाक वगैरा, ऐसे अभ्यासी में, आप ही आप बरतने लगेंगे, और प्रेम जो कि कुल्ल रचना की जान है, और महा निर्मल देश में जिसका असली बासा है, प्रकट होकर, कुल्ल सफ़ाई कर देगा, और सब विकारों को हटा देगा और ऐसा प्रेमी निज देश में जो कुल्ल मालिक का धाम है, बासा पाकर परम आनन्द को प्राप्त होगा।

२१—इस बचन से ऐसा नहीं समझना चाहिए कि भजन करना मनै है या ओछा काम है, बल्कि उस को दुरुस्ती से करने के वास्ते, मन में सफ़ाई और प्रेम पैदा करना चाहिये। इस क्रदर समझ, इस बचन से, लेनी चाहिये कि जब कभी भजन में नापाक गुनावन और बुरे

ख्याल या अपवित्र और पाप की भरी हुई तरंगें बारम्बार उठें, तो ऐसी हालत में भजन कम कर देना चाहिए और बजाय उसके, ध्यान का अभ्यास ज़्यादा करना चाहिये, और संत संग्रह भाग पहिले में से काम, क्रोध, और मन-माया और साध और मृतक का अंग पढ़ कर, और उसके मतलब को विचार कर, अपने मन को धिक्कार देकर समझना चाहिए, कि आइन्दा अपवित्र और ना-मुनासिब तरंगें न उठावे, और राधास्वामी दयाल और सतगुरु की अप्रसन्नता और पाप कर्मों के दुखदाई फल का डर दिला कर, मन को होशियार और सफ़ाई की तरफ़ रुजू करना चाहिये । जब मन सफ़ाई और प्रेम के साथ कार्यवाई करने लगे, तब भजन का वक़्त जिस क्रम में मुनासिब हो बढ़ा दिया जावे, नहीं तो ध्यान का अभ्यास व-दस्तूर ज़्यादा किया जावे, और उसके बाद, थोड़ी देर के वास्ते भजन का अभ्यास भी जारी रहे ।

२२—जिस किसी की ऐसी हालत है कि जब भजन में बैठे तब ही नाकिस और ना-मुनासिब तरंगें उसके मन में प्रकट होकर उसके भजन को ख़राब करती हैं, और शब्द का रस नहीं लेने देती, और वह शुरू उन तरंगों को अपने बल से नहीं रोक सकता या विषयों के ख्याल के आधीन होकर उन तरंगों को रोकना नहीं चाहता, तो उसको चाहिये कि भजन बिलकुल मौकूफ़ कर दे, या सिर्फ़

दस मिनट करे और मन और माया और काम क्रोध वगैरा के अंगों का पाठ, समस्त २ कर संत संग्रह भाग पहिले में से रोज़मर्रा करे, और भी शब्द हुक्मनामे को “चेतो मेरे प्यारे तेरे भले की कहूँ”, रोज़ दो मर्तवा पढ़े, और सिर्फ़ सुमिरन और ध्यान करता रहे, और जब तक इस अभ्यास से मन और सुरत उसके किसी क्रूर निर्मल और साफ़ न हों, तब तक शब्द का अभ्यास यानी भजन मुलतवी रखे, और संसार में और परमार्थ में बहुत होशियारी और डर के साथ बर्ताव करे, कि जिसमें पाप कर्म उससे न बनें, और न उनके ख्याल अन्तर में उठें, नहीं तो भारी हर्ज उसके परमार्थ की कमाई में होगा।

वचन २४

वर्णन निर्मल और कपट या लपेट की भक्ति का

१—निर्मल भक्ति उस सच्चे प्रेम को कहते हैं, जो सच्चे मालिक के चरणों में, उसके दर्शन की प्राप्ति के निमित्त, सच्चे दर्दी परमार्थी के मन में पैदा होवे, और सतगुरु और साध यानी प्रेमी जन का संग करके दिन २ बढ़ता जावे।

२—कपट और लपेट की भक्ति उसको कहते हैं, कि जो किसी दुनिया के मतलब के हासिल होने के निमित्त, या सिद्धि और शक्ति की प्राप्ति की आस धर कर, या किसी के दबाव से, या किसी की नाराजगी, या किसी क्रिस्म के

नुक़सान के डर से, या किसी की खातिरदारी और खुशामद, या उसको अपनी तरफ़ मुतवज्जह करने की गरज से, संत सतगुरु या मालिक के चरणों में की जावे। ऐसी भक्ति जब कोई मतलब पूरा हो जावेगा या जब कि दबाव और डर नहीं रहेगा, तब घट जावेगी, या बिलकुल जाती रहेगी।

३—निर्मल भक्ति चाहे थोड़ी हो या कच्ची हो, वह सतगुरु और प्रेमी जन के सतसंग और अन्तर अभ्यास की मदद से दिन २ बढ़ती और पकती जावेगी, और सच्चे मालिक और सतगुरु की दया, उस भक्त पर, दिन २ विशेष होती जावेगी, और उसका असर अन्तर और बाहर वह सच्चा भक्त देखता जावेगा, यानी अभ्यास में रस और आनन्द और परचे मिलते जावेंगे और अन्तर और बाहर रक्षा और सम्हाल होती हुई उसको मालूम होती जावेगी।

४—कपट और लपेट की भक्ति करने वाला अन्तर अभ्यास बहुत कम करेगा, लेकिन बाहर की कार्रवाई में बड़े शौक़ और जोश के साथ शामिल होवेगा और अपने मतलब के, थोड़ा-बहुत हासिल हो जाने को ही दया समझ कर, आइन्दा को कार्रवाई ढीली या बन्द कर देगा।

५—संतों के सतसंग में सिर्फ़ कुल्ल मालिक सत्तपुरुष राधास्वामी दयाल की महिमा और उनके दर्शन और धाम

की प्राप्ति के निमित्त जो जतन कि मुकर्रर किया गया है, उसी का वर्णन किया जाता है और उस सतसंग की रक्षा कुल्ल मालिक आप करते हैं । इस सबब से, जो जीव कि सच्ची और निर्मल भक्ति करते हैं, उनको, मदद और तरक्की दिन २ मिलती जाती है और जो कि कपट और लपेट की भक्ति करते हैं, उनको, सतसंग में बराबर ठहराने की मौज नहीं होती है, क्योंकि सतसंग को गदला करना मंजूर नहीं है । लेकिन ऐसे जीवों के हिरदे में सच्चे परमार्थ का बीजा डालना मंजूर है और इस वास्ते जब तक कि वे लपेट की भक्ति के आसरे सतसंग में शामिल रहें, तब तक उनको बचन सुना कर, बहुत कुछ गढ़त उनके मन और बुद्धि की, की जाती है और जो थोड़ा-बहुत भी भाग्यवान परमार्थ का है, तो जहाँ तक मुमकिन होता है, संत सतगुरु अपनी मेहर और दया से, कपट और लपेट को हटा कर उसकी भक्ति निर्मल कर देते हैं । और फिर वह भी सच्चे और निर्मल प्रेमियों में शामिल होकर, अपने घट में अभ्यास का रस और आनन्द लेकर, और निर्मल परमार्थ की कदर और महिमा जान कर, और अपनी पिछली हालत पर शरमा कर, और पछता कर, सच्ची भक्ति में दिल और जान से कदम रखता है, और अपने सच्चे मालिक और सतगुरु को रिक्ताने, और अपने ऊपर मुतवज्जह करने का शौक, दिन २ उसके दिल में बढ़ता जाता है ।

६—इस वास्ते भक्तों की चार क्रिस्में मुक्करर करी हैं—
पहिला, गुरुमुख, कि जिसको सतगुरु की किसी क्रदर पहिचान और परख आई, और तन, मन, धन से पूरी भक्ति कर रहा है। दूसरा, खोजी परमार्थी, कि जो सच्ची और निर्मल चाह परमार्थ की लेकर सतगुरु के चरनों में आया और सतसंग करके दिन २ अपनी समझ-बूझ और प्रेम और अभ्यास को बढ़ाता जाता है। तीसरा, आरथी जो कोई तकलीफ़ या बीमारी या किसी क्रिस्म के दुख और कलेश से निहायत दुखी होकर, चरनो में आया और वास्ते दूर होने दुख के दया माँगता है, और हित-चित से सतगुरु का दर्शन करता है और वचन सुनता है, और जब मौज से उसकी तकलीफ़ या रोग दूर हो गया, तब परमार्थ की महिमा समझ कर निर्मल भक्ति करने लगा, और फिर वह भा सच्चे परमार्थियों के गोल में दाखिल हो गया। और चौथा, स्वार्थी, जो कि दुनिया के कोई मतलब या काम बनाने के इरादे से संतों के सतसंग में आया, और होशियारी से वचन सुनता रहा, और सच्चे भक्तों के साथ भक्ति के सर्व-अंगों में शौक के साथ बर्ताव करता रहा, और जब मेहर और दया से वह काम उसका थोड़ा-बहुत बन गया, तब उमँग के साथ सच्चा और निर्मल परमार्थ कमाने लगा और दुनिया के मतलब और कामों को तुच्छ और ओछा देख कर, अपनी पिछली सकाम

भक्ति की हालत पर अफ़सोस करके, आइंदा को निर्मल भक्ति करने लगा और सच्चे प्रेमी और भक्तों के गोल में दाख़िल हो गया ।

७-आरथी और स्वार्थी जीवों को, भक्तों की ज़ैल में इस सबब से दाख़िल किया कि इन में से बाज़े, सच्ची और निर्मल भक्ति में शामिल हो जाते हैं, और बहुतेरे अपनी आसा पूरन होने पर सतसंग छोड़ कर चले जाते हैं । जो सतसंग से अलेहदा हो गये, उनके भी बीजा पड़ जाता है, और कुछ असें बाद इसी जनम में, उनको सच्चा परमार्थी बना कर, सतसंग में मिला देता है, और नहीं तो दूसरे जनम में ज़रूर सच्चे परमार्थी बन कर, और सतगुरु के सतसंग में शामिल होकर कमाई करेंगे ।

८-जीवों को मुनासिब है कि अपने मन की हालत दरियाफ़्त करके जहाँ तक मुमकिन होवे, सच्ची और निर्मल भक्ति, कुल मालिक राधास्वामी दयाल और संत सतगुरु के चरनों में करें, यानी दाता से दाता ही को माँगें और दात पर सिवाय इस क़दर कि जो वास्ते औसत दरजे के गुज़रान के ज़रूरी है, ज़्यादा तवज़ह न करें, तो मन और सुरत उनके निर्मल होते हुए, अंतर में चरनों की तरफ़ चलेंगे, और एक दिन माया के घेर से निकल कर निर्मल चैतन्य यानी निर्माया पद में पहुँच कर, परम आनंद को प्राप्त होंगे । और जो आसा सिर्फ़ दात की रही

और वह दात माया के पदार्थ हैं, और हमेशा कायम नहीं रह सकते, तो जो थोड़ी-बहुत दात मिली भी, तो वह ठहराऊ न होगी, और न उसका भोग सदा एक-रस प्राप्त होगा, और आखिर को नतीजा यह होगा कि जिस ने दात चाही और दाता का निरादर किया, तो उसको न दाता मिला और न दात का पूरा २ सुख मिला, और लपेट की भक्ति की कमाई मुफ्त बरबाद गई ।

६—अब समझना चाहिए कि जितने भोग, मन और इन्द्रियों के हैं, वह सब जड़ और नाशमान हैं, और माया देश की रचना में शामिल हैं । फिर जो कोई उनकी प्राप्ति के लिए जतन करेगा या तरंग उठावेगा, वह भी माया देश में रहेगा । इस सबब से देहियों के दुख-सुख और जनम-मरन की तकलीफ़ से उसकी रिहाई हरगिज़ नहीं होगी । इस वास्ते कुल्ल जीवों को मुनासिब और लाज़िम है, कि संसार के भोगों की चाह, ज़रूरत के मुवाफ़िक़, उठावें, और ज़रूरत के मुवाफ़िक़, उनकी सम्हाल और रक्षा करें, और उनकी असली हालत और क़ैफ़ियत को समझ कर, उनमें ऐसा भरोसा, और चित्त का बंधन, पैदा न करें कि जिससे उन्हीं की प्राप्ति के निमित्त चाह उठाना और जतन करना फ़र्ज़ समझें, और वही आसा, सतसंग में और मालिक के चरणों में, हर दम पेश करें, क्योंकि जो उनके मन और बुद्धि को ऐसी हालत रही, तो उनकी सुरत, माया

के संग लिपटी रहेगी और भूल और भ्रम दिन २ बढ़ते जावेंगे, और परमार्थ की महिमा और उसकी क्रूर उनके चित्त में कभी नही समावेगी, और इस में बहुत भारी हर्ज और नुकसान उनके परमार्थ का होगा ।

१०—जो जीव कि इस बचन को मान कर उसके मुवाफिक कार्रवाई शुरू कर देंगे, वे अलबत्ता सच्चे परमार्थ की दौलत पावेंगे, और उन्हीं को सच्चा परमार्थी समझना चाहिए । और बाक़ी के जीव, जो जगत की आसा नहीं छोड़ना चाहते हैं, और संसारी पदार्थों और भोगों में आसक्त रहते हैं, उन्हीं का नाम दुनियादार है, और जब तक वे, संतों के बचन के मुवाफिक, कार्रवाई नहीं करेंगे, तब तक वे, मन और माया के जाल में फँसे रहेंगे और उद्धार नहीं होगा ।

बचन २५

सच्चे परमार्थ की कमाई के वास्ते, सच्ची और निर्मल चाह, और प्यार ख़ौफ़ ज़रूर है, और जो यह बातें न होंगी, तो जो कुछ कार्रवाई परमार्थ की की जावेगी, वह कर्म में दाखिल होगी, प्रेम और भक्ति की तरक्की नहीं होगी

१—दुनिया में, विचित्र रचना हर एक खान की, यानी क्रिस्म २ के जीव और बनस्पति वगैरा को देख कर, सोच और गौर करने वाले मनुष्य को, बहुत भारी तमाशा कुल्ल मालिक की क्रुदरत का नज़र आवेगा, और ऐसे ही आस-मानी रचना सूरज और चाँद और तारागण की, और उनका दौरा कि जो सैकड़ों और हजारों वर्षों में ख़तम होता है, और चाल जो कि क्रायदा मुकर्रर पर बराबर बे-शुमार वर्षों से चली आई है, और जारी रहेगी, देख कर, भारी अचरज और रोब और दबदबा कुल्ल मालिक की महा बड़ाई और महा कारीगरी और महा शक्ति का, दिल में पैदा होगा। ऐसी भारी क्रुदरत और ताक़त, और ऐसे ऊँचे दरजे की रोशनी नज़र आवेगी कि उसको देख कर अक़ल हैरान होगी, और दृष्टि की ताक़त नहीं कि अदना दरजे के नूर और रोशनी को भी बरदाश्त कर सके। ऐसी क़ैफ़ियत और हालत रंग-बरंग रचना की देख कर, दिल बहुत जोश और शौक़ के साथ चाहेगा कि उस क्रुदरत का तमाशा नज़दीक से नज़दीक पहुँच कर देखे, और रात-दिन उसी की सैर करता रहे और उस सच्चे कुल्ल करतार यानी मालिक के सन्मुख पहुँच कर, दर्शन का विलास और आनन्द हासिल करे।

२—और जब ऐसा सोच और विचार वाला मनुष्य दुनिया के समान की नाशमानता, और दूसरे हाल पर

नज़र करेगा, तो उसका दिल एकाएक ख़ौफ़ लाकर टंडा होकर भिच जावेगा, और यहाँ के सामान और कारख़ाने को दिल लगाने के लायक़ न देख कर, खोज और तलाश इस बात की शुरू करेगा, कि उस कुल्ल मालिक का देश कहाँ है, और वह मालिक कैसा है, और कैसे मिले, और जनम-मरन और दुख-सुख के घेरे से निकल कर, कैसे पार पहुँचे, और अमर और परम आनन्द देश को कैसे प्राप्त होवे ।

३—जब ऐसा शौक़ देखने, सैर मालिक की क्रुदरत का, और भी उसके दर्शनों का, और ऐसा ख़ौफ़ इस संसार की हालत और कार्रवाई दुख-सुख और जनम-मरन की कैफ़ियत का देखकर, मन में पैदा होवे, उस को सच्चा खोज और दर्द परमार्थ का कहते हैं । ऐसे सच्चे खोजी को, अबेर-सबेर, यानी जल्द या थोड़े अर्से के बाद, ज़रूर संत सतगुरु जो कुल्ल मालिक और उसके भेद से वाकिफ़ हैं, और निच उसके धाम में जाकर दर्शन का रस और आनन्द लेते हैं, मिलेंगे, और भेद रास्ते का, और जुगत चलने की, बता कर अपनी मेहर और दया से उसको सब कैफ़ियत क्रुदरत की दिखलाते हुए, एक दिन निज घर में पहुँचा देंगे । जिसके दिल में ख़ौफ़ और शौक़ इस किस्म का, जैसा कि ऊपर ज़िकर हुआ, पैदा हुआ है, वही सच्चा खोज, सच्चे मालिक का, करेगा और कुल्ल मालिक की दया और सतगुरु की मदद से रास्ता उसका जारी हो जावेगा ।

४—ऐसे खोजी को, जिस वक्रत संत सतगुरु भेद के बचन सुनावेंगे, और जुगत चलने की समझावेंगे, तब उस खोजी को जरूर अंतर और बाहर एक क्रिस्म का रस और आनन्द प्राप्त होगा, और उस रस और आनन्द की चाट पाकर, दिन २ वही खौफ़ और शौक़ बढ़ता जावेगा, और उस खोजी से कमाई यानी अभ्यास ज़्यादा कराता जावेगा, और थोड़े असें में, वह अभ्यासी, अपनी हालत अंतर और बाहर बदलती हुई देख कर, मगन होता जावेगा ।

५—जब तक इस क्रिस्म का खौफ़ और शौक़ या दोनों में से एक, किसी के दिल में पैदा न होगा, तब तक उसको सतसंग में रस नहीं आवेगा, और न उस का मन अभ्यास की तरफ़ तवज्जह करेगा, बल्कि इस संसार को ही अपना देश, और देह-खाक़ी को अपना स्वरूप समझ कर, भोगों में उसका झुकाव रहेगा, और दुनिया प्यारी लगेगी, और इस सबब से देह के सम्बन्धी दुख-सुख और जनम-मरन की तकलीफ़ उसको हमेशा भोगनी पड़ेगी ।

६—अब समझना चाहिये कि यह संसार और उसके सब पदार्थ और भोग, और यह देह और इन्द्रियाँ वगैरा, सब नाशमान हैं, यानी हमेशा इनका रंग और रूप बदलता रहता है, और इसमें दुख और क्लेश विशेष और सुख थोड़ा है, और चाहे किसी राजा और महाराजा और सेठ या साहूकार को सर्व-भोग और सर्व-पदार्थ, इस संसार में,

हासिल भी हो जावें, तो भी वक्रत मौत के, एक दम ज़बर-दस्ती छोड़ने पड़ेंगे, और उस वक्रत भारी दुख उनके वियोग का सहना पड़ेगा, और आइन्दा कर्मों के मुवाफ़िक़, नीच-ऊँच जोनों में भरमना और नाक़िस करनी का फल भोगना पड़ेगा, और वहाँ ऐसी हालत में कोई उसका सहाई और मददगार न होगा ।

७—इस वास्ते कुल्ल जीवों को चाहे औरत होंवे या मर्द, मुनासिब और लाज़िम है कि थोड़ा-बहुत ख़ौफ़ और शौक़, कुल्ल मालिक राधास्वामी दयाल के चरनों का, अपने जीव के कल्याण के निमित्त, अपने दिल में पैदा करें, और संत मत के मुवाफ़िक़ प्यार और डर के साथ थोड़ी-बहुत कार्रवाई, सुरत और मन को आकाश में और उसके परे चढ़ाने की, करें । इससे उन जीवों पर सच्चे और कुल्ल मालिक राधास्वामी दयाल की दया आवेगी, और आहिस्ता २ उनके जीव का कारज बनना शुरू हो जावेगा, और एक दिन धुर धाम में पहुँच कर परम आनन्द को प्राप्त हो जायँगे ।

८—जिस-किसी के मन में थोड़ा भी प्रेम और भाव सतगुरु और मालिक के चरनों में, आवेगा, तो सतगुरु और कुल्ल मालिक राधास्वामी दयाल उसको आहिस्ता २ अपनी दया से बढ़ाते जावेंगे, और जब वह प्रेम और भक्ति

गहरे हो जावेंगे, तब वह जीव विशेष दया का अधिकारी हो कर, रफ़ता २ एक दिन परम पद में पहुँच जावेगा ।

६-ऐसा प्यार और भाव और ख़ौफ़, कुल्ल मालिक और सतगुरु और सतसंग की महिमा सुन कर, और उस सतसंग में शामिल होकर, आवेगा, क्योंकि वहाँ पर हर क्रिस्म के बचन सुनने और समझने में आवेंगे, और उनके असर से मन और चित्त की मलीनता दूर होती जावेगी, और घट में सफ़ाई और रोशनी बढ़ती जावेगी, और ना-मुनासिब जगह या पदार्थों में उसकी प्रीत दिन २ घटती जावेगी ।

१-जो सच्चा ख़ौफ़ या सच्चा प्रेम मालिक के चरणों में, या सतगुरु की तरफ़ दिल में नहीं पैदा हुआ है, तो न सतसंग दुरुस्ती से बनेगा और न अभ्यास में मन लगेगा, और इस वास्ते जो यह करतूत की भी जावेगी, तो वह नेम-मात्र या दिखलावे के लिए, या कोई और मतलब से की जावेगी, और उसमें परमार्थी फ़ायदा बहुत कम मिलेगा, क्योंकि वह करम में दाख़िल होगी, भक्ति और प्रेम में नहीं शुमार हो सकती है ।

११-भक्ति और प्रेम-अंग के साथ जो काम किया जावे, और उसमें कोई वासना या आसा संसारी मतलब की, न होवे तो वह करतूत मालिक के दरबार में क़बूल और मंजूर होती है, और उसके एवज़ में दया और मेहर

आती है कि जो दिन २ प्रेम और भक्ति को बढ़ाती है और संसार और उसके पदार्थों की तरफ से सहज में चित्त उदास होता जाता है ।

१२—लेकिन जो करतूत परमार्थी, संसारी कामना लेकर या दिखावे या नेम के तौर पर की जावे, तो उस में सुरत और मन शामिल नहीं होंगे या यह कि वह करतूत भक्ति-अंग से खाली होगी और इस वास्ते सिर्फ कर्म का फल उसमें मिलेगा ।

१३—हर एक परमार्थी को मुनासिब है कि अपनी चाह और प्यार की जाँच करता रहे कि यह कोई संसारी मतलब के सबब से तो पैदा नहीं हुए हैं, या उसकी वजह से इन में कमी और ज्यादाती तो नहीं हुई है ।

१४—जब कभी ऐसा शक गुजरे या थोड़ी-बहुत मिलौनी मालूम पड़े, तो फ़ौरन अपने मन की सफ़ाई करे, यानी संसारी अंग को, परमार्थ की चाह और प्यार से निकाल देवे, नहीं तो उसका परमार्थ गदला रहेगा और जैसी चाहिये तरक्की नहीं होगी, यानी सच्चे मालिक और सतगुरु को खास प्यार और दया उस पर नहीं आवेगी और यह भारी नुक़सान की बात है ।

१५—ख़ौफ़ चाहे किसी सबब से पैदा हुआ होवे, जो वह जीव को परमार्थ की तरफ़ मुतवज्जह करे, तो उस

हालत में जो परमार्थी करतूत, जैसे सतसंग और सेवा और ध्यान और भजन और सुमरन और पाठ वगैरा बन पड़ेगा, वह सच्ची भक्ति में दाखिल होगा, यानी कुल्ल मालिक राधास्वामी दयाल और सतगुरु उस करतूत को सच्ची परमार्थी कार्रवाई में दाखिल फ़रमा कर, उसके एवज़ में, प्रीत और प्रतीत की दात बरूशेंगे, और यह दात जीव को सच्चा परमार्थी बनावेगी, और उसकी परमार्थी कार्रवाई को दिन २ बढ़ावेगी, और कुल्ल मालिक और सतगुरु के चरणों में सच्चा प्यार और भाव उसके हिरदे में पैदा कर देगी । इस वास्ते जो ख़ौफ़ कि जीव को परमार्थ में लगावे, चाहे वह किसी किसिम का है, हमेशा मुबारक है, और जिस किसी के दिल में वह पैदा होवे, वही बड़भागी जीव है, और उसी का परमार्थी कारज एक दिन दुरुस्त बन जावेगा ।

१६—यह कड़ी इस जगह मुनासिब और ज़रूर मालूम होती है ।

डर करनी डर परम गुरु, डर पारस डर सार ।

डरत रहे सो ऊबरे, गाफ़िल खाई मार ॥

इस कड़ी के अर्थ यह हैं कि डर जिस किसी के दिल में आया, वह करनी का फल देगा, यानी ज़रूर जीव से परमार्थी करनी करावेगा, और नाक़िस कामों से बचावेगा । इस वास्ते, वह डर ऐन करनी रूप है और वही डर गुरु स्वरूप है कि हिरदे में जीव के, बैठ कर उससे भलाई और बुराई का तमीज़ कराके, भलाई के कामों में लगावेगा

और कुल्ल मालिक के चरनों में दिल-ओ-जान से सेवा करावेगा, और दिन २ प्यार और भाव पैदा करके बढ़ावेगा । और फिर वही डर हिरदे की सफ़ाई करता हुआ उसको लोहे से कंचन बनावेगा । और फिर वही डर सार, यानी कुल्ल को, खुलासा और जौहर है । जिसके हिरदे में वह बैठा, उसको सर्व-अंग से निर्मल करके, जौहर-कुल्ल से मिला देगा ।

१७—जिस किसी के दिल में ऐसा डर पैदा हुआ, वही माया के घेर के पार जावेगा और उसी का सच्चा उबार समझना चाहिये कि निर्मल चैतन्य यानी निर्माया देश में पहुँच कर अपने सच्चे माता-पिता कुल्ल मालिक राधास्वामी दयाल का दर्शन पाकर परम आनन्द को प्राप्त होगा ।

१८—और जिस किसी के दिल में किसी क्रिस्म का ख़ौफ़ नहीं पैदा हुआ, वह बेहोश और शाफ़िल रहेगा, यानी जो करतूत कि अपने फ़ायदे के वास्ते उसको करना चाहिये, वह नहीं करेगा, और इस सबब से नुक़सान उठावेगा और अपने पाप कर्मों का फल दंड भोगेगा ।

१९—ख़ौफ़ में भा दरजे हैं । पहिले, बालकपन में माता-पिता का डर जीव को फ़ायदे की तरफ़ मुतवज्जह करेगा और नुक़सान से बचावेगा । इससे ज़्यादा उमर में, उस्ताद का डर जीव के हक़ में मुफ़ीद होगा, यानी उसकी बुद्धि को रोशन करेगा, और समझ-बूझ और नेक और बंद की तमीज़ को जगावेगा, और जब विद्या और बुद्धि

हासिल हो गई, तब हाकिम और विरादरी का डर जीव को संसार और व्यवहार में सीधे रास्ते पर चलावेगा, यानी वाजिबी तौर पर कार्रवाई करना सिखावेगा, और जब दुनिया का हाल और उसकी ना-पायदारी (नाशमानता) और पदार्थों की तुच्छ कैफ़ियत की थोड़ी-बहुत खबर हुई, तब सतगुरु का उपदेश और ख़ौफ़ जीव को परमार्थ की तरफ़ लगावेगा, और संसार और भोगों की तरफ़ से हटाता जावेगा, और जब थोड़ा-बहुत अंतरी अभ्यास बन आवेगा तब कुल्ल मालिक का ख़ौफ़ इसकी तवज्जह को चरनों की तरफ़ खींचेगा, और संसार और उसके सामान की तरफ़ से (जो कि एक दिन जरूर छोड़ना पड़ेगा) इसके चित्त को उदासीन और बे-परवाह कर देगा, और तब इस का परमार्थी काम सब तरह दुरुस्त हो जावेगा, और तब वह कुल्ल से सच्चा निडर हो जावेगा ।

२०—जो कोई दरजे-बदरजे इन ख़ौफ़ों में, जिनका ज़िक्र ऊपर हुआ, नहीं बरता और जिसकी चाल-ढाल निडर के तौर पर रही है, वह गुरु और मालिक का भी ख़ौफ़ नहीं मानेगा, और इन दोनों जगह निडरताई के साथ बर्ताव करने में उसका सरासर नुक़सान होगा । नहीं तो जिस किसी के दिल में सच्चा ख़ौफ़ गुरु और मालिक का आया, वह उनकी दया के प्रताप से एक दिन तमाम रचना से निडर हो जावेगा ।

२१—माँ, बाप और उस्ताद और हाकिम और बिरादरी का डर संसारी है, और दुनिया की कार्रवाई दुरुस्ती के साथ कराने के वास्ते जरूर दरकार है। लेकिन परमार्थ में सिर्फ़ गुरु और मालिक का डर काफ़ी है। वह सब काम बना देगा और उसके मुक्काबले में संसारी डर को पेश करना, या उसके सबब से परमार्थी कार्रवाई में या गुरु और मालिक के हुक्म के बर्ताब में कसर करना, या उनको छोड़ देना, निहायत ना-मुनासिब और ना-दुरुस्त है। और ऐसे संसारी डर के मानने वाले का भारी नुक़सान परमार्थ का होता है।

२२—इस जगह पर इस क्रूर बयान करना जरूर है कि इस बचन में जहाँ-कहीं लफ़्ज़ परमार्थ और गुरु का आया है, वहाँ मतलब सच्चे और पूरे परमार्थ और सच्चे और पूरे गुरु से है, और ऐसा परमार्थ और ऐसे गुरु सिर्फ़ सत मत में कि वही कुल्ल रचना में सत्त मत है, मिल सकते हैं।

बचन २६

सतसंग, अंतर और बाहर, सम्हाल कर करना
चाहिये, तब फल और फ़ायदा उसका
प्रकट होगा

१—सच्चे परमार्थी को मुनासिब है कि सतसंग होशियारी से करे, तब उसका फ़ायदा उसको प्रत्यक्ष मालूम होगा।

२-जब बाहर के सतसंग में शामिल होवे, तब चाहिये कि अपने नेत्रों से गुरु या साधके नेत्रों को (जो सतसंग के अधिष्ठाता यानी अफसर हैं) दृष्टि जोड़ कर ताकता रहे, चाहे वे उसकी तरफ देखें या नहीं, और फिर चंद मिनट बाद, मध्य में दोनों आँखों के, यानी तीसरे तिल का ख्याल करके, दृष्टि को जमावे। जो इस तरह अभ्यास करने में आँखें पूरी २ खुली न रहें तो कुछ हर्ज नहीं।

३-इस तरह दृष्टि जोड़ के बैठने में दर्शन का भी रस आवेगा और बचन भी कुछ कैफियत के साथ सुनने में आवेंगे यानी उनके अर्थ साफ़ और गहरे समझ में आवेंगे, या यह कि उनके अर्थ का असर दिल पर ज़्यादा होगा और वे प्यारे लगेंगे।

४-इस तरह की बैठक, ध्यान के अभ्यास में शुमार की जाती है, और इस क्रम में एहतियात चाहिये कि कोई दूसरा ख्याल, किसी क्रिस्म का, दिल में न आवे, बल्कि जैसा कि बचन सुनता जावे, उसको उसी वक़्त अपने ऊपर घटा कर, अपने मन की हालत की जाँच करता जावे यानी विचार करे कि कौन अंग ना-मुनासिब उसके मन में धरा है, या बर्ताव में आता है, और उसका नुक़सान उसी वक़्त समझ कर, उसको सच्चे मन से त्याग करे, और जो अँग बेहतर और माक़ूल बचनों के मालूम होवे, उसकी बड़ाई अपने अंतर में उसी वक़्त तौल कर सच्ची ख़्वाहिश के साथ ग्रहण करता जावे।

५—इस तौर पर इस अभ्यास की हालत में नाक्रिस अंग के छोड़ने की इच्छा और माकूल यानी बेहतर अंग के ग्रहण करने की सच्ची चाह का असर दिल पर बहुत मजबूत होता है । पर शर्त यह है कि इसी तरह पर मनन और विचार बचनों का, जो वक्रत सतसंग के सुनने में आवें, हर रोज़ जारी रहे, तो कोई दिन में बहुत सफ़ाई मन की हासिल होवेगी, और अपने हाल की निरख और परख की ताकत बचन सुनते २ आती जावेगी, और उसका यह फ़ायदा होगा कि सिवाय सतसंग के, और वक्रतों में भी, अपने मन की चाल की ख़बर और उसकी सम्हाल थोड़ी-बहुत होती रहेगी, और रफ़ता २ इस अभ्यास से होशियारी और सम्हाल की ताकत बढ़ती जावेगी, और ग़फ़लत और भूल घटती जावेगी ।

६—जब कोई दिन इस तौर पर बाहर का सतसंग जारी रहेगा, तो अंतर का सतसंग भी किसी क्रूर दुरुस्त हो जावेगा, यानी ध्यान के वक्रत, मन और सुरत चंचलता छोड़ कर, स्वरूप और नाम में, और वक्रत भजन के, शब्द में एकाग्र होकर थोड़ी देर को जमने लगेंगे, और जब कोई गुनावन या किसी क्रिस्म के ख़यालात पैदा होंगे, तो अभ्यासी को जल्द उनकी ख़बर हो जावेगी, और अपनी सम्हाल थोड़ी सी कोशिश से कर सकेगा, यानी उन ख़यालों को आसानी से दूर कर सकेगा । इसी तरह रफ़ता २ ध्यान और

भजन का रस थोड़ा २ मिलना शुरू हो जावेगा और आइंदा को तरक्की होती जावेगी ।

७-और जो कि ऐसे अभ्यासी को घंटे-दो-घंटे बाहर के सतसंग में बैठा कर, मन और सुरत के सिमटाव और जमाव का रस लेने की आदत हो जावेगी, तो जब सतसंग से अलेहदा होगा, तब उसी वक्त जो वह ध्यान और भजन करेगा, तो जरूर उसके मन और सुरत, आदत के मुवाफ़िक़, अंतर में थोड़े-बहुत निश्चल होकर अभ्यास का रस हासिल करेंगे, और यही अभ्यास और आदत, रस और आनन्द के आसरे, आहिस्ता २ बढ़ती जावेगी, और दिन २ हालत भी बदलती जावेगी ।

८-मालूम होवे कि अंतर के सतसंग में अभ्यासी को इस क्रूर एहतियात और होशियारी दरकार है कि भजन के वक्त, मन और सुरत, जिस क्रूर मुमकिन होवे, धुन का रस लेते रहें, और ध्यान के वक्त नाम और स्वरूप में स्थिर होकर सिमट जावें, और थोड़ा-बहुत सिमटाव और जमाव का रस पावें, लेकिन यह हालत अंतर के सतसंग की, उस वक्त हासिल होगी कि जब अभ्यासी, गुनावन और ख्यालों को छोड़ कर, धुन और रूप में लगेगा ।

९-जो शौक तेज़ है और भोगों की तरफ़ से किसी क्रूर चित्त में बैराग है, तो मन और सुरत जल्द सिमट कर काम में लग जावेंगे । नहीं तो बाहर का सतसंग जो

इस तरकीब से कि जो ऊपर लिखी गई, किया जावेगा, उससे बहुत मदद अंतर के सतसंग में, वास्ते एकाग्र करने मन और सुरत के, मिलेगी यानी अंतर का सतसंग यह अभ्यास किसी क्रूर दुरुस्ती से बन पड़ेगा, और आइन्दा ओहिस्ता २ तरक्की भी होती जावेगी ।

१०—और जो सच्चे परमार्थी जीव शौक भी तेज रखते हैं, और किसी क्रूर दुनिया से बैराग भी उन के चित्त में है, और मौक़ा पाकर, बाहर का सतसंग, ऊपर की लिखी हुई तरकीब के मुवाफ़िक़ करेंगे, तो उनको, दोनों सतसंग में यानी अंतर और बाहर, ज़्यादा रस मिलेगा और मन और सुरत उनके, जल्द उमंग के साथ अभ्यास में लगेंगे और तरक्की भी ज़्यादा होती जावेगी ।

११—ऊपर की तरकीब के मुवाफ़िक़ जो कोई परमार्थी जीव सतसंग करेंगे, उनकी हालत ज़रूर बदलती जावेगी, यानी उन पर सतसंग का रंग चढ़ता जावेगा, और नतीजा उसका यह होगा कि दिन २ सतगुरु और सच्चे मालिक राधास्वामी दयाल के चरणों में प्रीत और प्रतीत बढ़ती जावेगी, और दुनिया और उसके सामान और उसका कारखाना, दिन २ उनकी नज़र में फीका पड़ता जावेगा, और उस तरफ़ से तवज्जह हटती जावेगी, यानी ज़रूरत के मुवाफ़िक़ कि जिसमें दुनिया में गुज़ारा, औसत दरजे पर हो जावे, तवज्जह दुनिया के कारोबार में रहेगी, और फ़िज़ूल

चाह और फ़िज़ूल कोशिश उसके कामों में दूर हो जावेगी ।

१२—इसी तरह दिन २ ऐसे परमार्थियों की मालिक के चरणों में नज़दीकी, और मन और इन्द्रियों के घाट से (यानी दुनिया से) अंतर में किसी क्रूर दूरी होती जावेगी ।

१३—यही मतलब सतसंग या परमार्थ की कमाई का है, और सच्चे परमार्थियों को यह कैफ़ियत सच्चे मालिक की दया से ज़रूर हासिल होती जावेगी । इसकी परख वे आप ब-ख़ूबी कर सकेंगे, और कुछ थोड़ी सी उन लोगों को भी, जो रात दिन शुरू से उनके संग रहते हैं, ख़बर पड़ेगा ।

१४—मालिक के चरणों में प्रेम की तरक्की का हाल निकटवर्ती लोगों को ठीक नहीं मालूम हो सकेगा, लेकिन दुनिया और उनकी तरफ़ से अभ्यासी के चित्त के हटाव का हाल, उनको थोड़ा-बहुत ज़रूर मालूम हो जावेगा ।

१५—जो वे भी थोड़े-बहुत परमार्थी हैं, तो ऐसी हालत अपने प्यारे रिश्तेदार की देख कर खुश होंगे और उस में प्यार और भाव ज़्यादा लावेंगे, और जो वे संसारी हैं तो ऐसी हालत देख कर, अपने रिश्तेदार से नाराज़ होवेंगे, और उसके परमार्थ की शिकायत करेंगे, और आप उसके साथी न होंगे ।

१६—जो लोग कि सतसंग करते हैं, पर न तो दर्शन में चित्त लगाते हैं, और न वचन चेत कर सुनते हैं, उनकी हालत, बहुत सुस्ती के साथ, देर में बदलेगा । जब २ कोई

बचन सुनने में आ जावेगा और उसका थोड़ा-बहुत असर दिल पर होवेगा, जो थोड़े असें के लिए, तबज्जह और मेहनत के साथ अभ्यास करेंगे, और कुछ फ़ायदा भी हासिल होगा, लेकिन जब उस बचन का असर कम हो जावेगा, तब करनी से भी दूरे होत जावेंगे । फिर कोई दिन बाद, जब फलबन हज्जत (मोड़) और शामिल होने बड़े आदर्शियों सतसंग में कोई बचन चित्त देकर सुनेंगे, फिर शौक के साथ करनी शुरू करेंगे, और थोड़े दिन बाद फिर होत ही जावेंगे, लेकिन जो योज से सतसंग कभी २ जोर-शोर के साथ होता रहा, नी यह लोग भी होशियार होते रहेंगे, और यकन २ अघार कार्रवाई दुरुस्ती से करने लगेंगे, और तब उनको भी हालत बदल जावेगी यानी परमार्थ का रंग बढ़ता जावेगा ।

१५—कोई २ ऐसे जीव भी सतसंग में आते हैं कि वे बचनों के बकल या तो सुनावन करते रहते हैं, या दूसरे से जाहिस्ता २ बातें करते रहते हैं, और जो यह काम न करें तो तो जाये है । इन जीवों की हालत ज्यादा देर के बाद बदलैगी यानी पहले, उनका चित्त कोई दिन में दर्शन और बचन से लगना शुरू होगा, और फिर जाहिस्ता २ शौक और प्रेम बढ़ता जावेगा, और करनी दुरुस्त होती जावेगी, तब हालत भी सच्ची बदलती जावेगी ।

१६—सुलासा यह है कि जब तक जीव सच्चा होकर

तवज्जह के साथ सतसंग नहीं करेगा, तब तक उसके मन और बुद्धि और इंद्रियों की गढ़त दुरुस्ती से नहीं होगी और न अंतर सतसंग यानी अभ्यास उससे दुरुस्ती से बन पड़ेगा, और इस वास्ते उसकी पुरानी चाल-ढाल भी नहीं बदलेगी। लेकिन इस क्रिस्म के जीव भी कि जो हर रोज सतसंग में नेम से शामिल होते हैं, पर अभी पूरी तवज्जह के साथ वचन नहीं सुनते दुनियादारों से बेहतर हैं, कि यह रफ़ता २ एक दिन प्रेमी हो जावेंगे, और फिर दुरुस्ती के साथ करनी करके, अपना काम सतगुरु राधास्वामी दयाल की दया से बनवा लेंगें, और संसारी लोग जो कभी सतसंग का दर्शन भी नहीं करते, दिन २ माया के चक्कर में फँस कर, नीचे के दरजों में गिरते चले जावेंगे।

१६-सच्चे और पूरे गुरु, यानी संत सतगुरु, और उनके सतसंग की महिमा बहुत भारी है। जो कोई थोड़े-बहुत भाव के साथ, कोई दिन भी, उनके सतसंग में जैसे-तैसे शामिल होगा, उसके भी उद्धार का रास्ता दया से जारी हो जावेगा। बल्कि जो कोई, भाव से एक दिन भी सतसंग में शामिल होकर वचन सुनेगा, उसके भी किसी क्रूर कर्म कटेंगे, और सच्चे परमार्थ का बीजा उसके हिरदे में बो दिया जावेगा और वह आइन्दा किसी न किसी वक़्त पर फले-फूलेगा यानी संत सतगुरु के सतसंग में शामिल होकर भक्ति करके, अपने जीव का कारज करा लेगा।

२०—इस वास्ते कुल्ल जीवों को मुनासिब और लाजिम है कि जहाँ-कहीं संत सतगुरु का सतसंग जारी होवे, वहाँ, जैसे बने, तैसे शामिल होकर अपने परमार्थ का भाग बढ़ावें। जो जीव कि थोड़े-बहुत संस्कारी या अधिकारी परमार्थ के होंगे, उनको फ़ौरन असर उसका मालूम होगा, और शौक्र के साथ भक्ति में शामिल हो जावेंगे, और जो अधिकारी नहीं हैं, उनके हिरदे में संत सतगुरु अपनी दया से, बीजा परमार्थ का, डाल देंगे कि वह आइन्दा उन जीवों को भक्ति में शामिल करके उनका कारज बनावेंगे।

२१—संतों की महिमा और दया का क्या वर्णन किया जावे कि अपने निंदकों को भी दया से भक्ति दान बरख़्शते हैं, और अबेर-सबेर यानो इसी जन्म में, ख़्वाह आइन्दा के जनम में, उनको भी सतसंग में शामिल करके और भक्ति और अभ्यास कराके, मुक्ति-पद या परम धाम में पहुँचाते हैं।

२२—सत्तपुरुष राधास्वामी दयाल की ऐसी दया है कि जो कोई सच्चे मन से, उनकी सरन में आया, और भक्ति और अभ्यास सुरत-शब्द मार्ग का करने लगा, और प्रीत और प्रतीत चरना में दिन २ बढ़ाता जाता है, तो सिर्फ़ उसी का नहीं, बल्कि उसके निज रिश्तेदार और प्यार वालों का, जैसे माता, पिता, स्त्री, पुत्र, भाई और भतीजों का भी उद्धार अपनी दया से फ़रमावेंगे। जो इनमें से कोई

भक्ति में शामिल हो गया तो वह अपने वास्ते, आप कराई करने लगा, और खास दया का अधिकारी हो गया, और जो कोई शामिल नहीं हुआ, तो उसके ऊपर राधास्वामी दयाल इस वजह करके कि वह उसके मज्जने प्रेमी भक्त की सेवा और दर्शन करता रहा, और किसी २ परमात्मी काम में मदद भी देता रहा है, अपनी तरफ से दया करके उसके उद्धार का रास्ता जारी करमावंगे ।

२३—जिस कदर, जिस-किसी को राधास्वामी दयाल के चरनों में भक्ति जबर है, और लजन एककी और नजबूत है, उसी कदर उसके कुटुम्बी और रिश्तेदारों पर बल्कि नौकरों पर भी दरजे-बदरजे दया, वास्ते उनके उद्धार के, राधास्वामी दयाल करमावंगे ।

२४—और जिस-किसी की भक्ति बहुत जबर है, उसके दूर तक के रिश्तेदारों पर भी दया का असर, वास्ते उनके जीव के सुख और कल्याण के, पहुँचेगा, और जो कोई उसके खास रिश्तेदारों में से, जैसे माता, पिता, स्त्री, पुत्र, बहन-भाई और दादा और नाना-नानी और सास-ससुर में किसी का भी चोला छूट गया है, तो जहाँ-कहीं उसकी सुरत होगी, वहीं, उसको दया का असर और फ़ायदा पहुँचेगा ।

२५—और जिस-किसी की भक्ति सर्व-अंग करके पूरी और निहायत जबर है, तो आप तरन-तारन हो जावेगा

यानी उसको साध या संग गति जीते-जी, हासिल हो जावेगी और वह आप राधास्वामी दयाल की दया से जिस क्रूर जीवों को चाहेगा, उनका उद्धार कर देगा ।

बचन २७

जीवों को वास्ते बचाव तकलीफ़ और दुःखों से, और प्राप्ति सच्चे और अमर सुख और आनन्द के, अपने घट में, संतों की जुगत के मुवाफ़िक़, स्वरूप का ध्यान, और शब्द के सुनने का थोड़ा-बहुत अभ्यास जरूर करना चाहिए

१—कुल्ल जीव सुख और आराम चाहते हैं और दुःखों से डरते और घबराते हैं, और जो कोई, किसी क्रिस्म का जतन, वास्ते प्राप्ति सुख, और घटने और दूर होने दुःख के, बताता है, तो उसको खुशी से करने को तैयार होते हैं ।

२—दुनिया में अनेक तरह के सुख हैं, लेकिन वे या तो इन्द्रियों के भोग हैं या मन को ताक़त और खुशी देने वाले हैं, जैसे धन और मान-बड़ाई और हुकूमत वगैरा, और ये सब नाशमान हैं, और हमेशा कम और ज़्यादा होते रहते हैं, और जीव का इनमें से कोई संगी और सच्चा

मददगार नहीं है। यानी तकलीफ और भारी दुख और क्लेश और मौत के वक्त में, इनसे बहुत कम मदद और सहारा मिलता है। पर जीव मन और इन्द्रियों के रस लेने में ऐसे गाफ़िल हो जाते हैं कि उन सुखों को, अपनी ज़िन्दगी भर का संगी और आराम देने वाला समझ कर सच्चे और अविनाशी सुख की तलाश और क्रूर नहीं करते, और बारम्बार धोखा खाकर आखिर को हाथ मलते और पछताते रह जाते हैं।

३-इसी तरह दुख और क्लेश और मुसीबत भी, तरह २ की, जीवों को सताती है। किसी-किसी का थोड़ा-बहुत उपाय या इलाज बन जाता है, पर बहुत से दुख और आफ़तें ऐसी हैं कि उनमें कोई जतन या तदबीर काम नहीं देती, और आदमी निहायत लाचार होकर उनको भोगता है, और बे-इक़्तियारी में रोता और चिल्लाता है।

४-संत दयाल ऐसी हालत जीवों की देख कर, निहायत दया करके, समझाते हैं कि यह दुनिया धोखे की जगह है, और यहाँ के भोग और सुख तुच्छ और नाशमान, और जीव को लुभा कर, जड़ पदार्थों में फँसाने वाले हैं। इन से होशियार रह कर सच्चे और परम-आनन्द का खोज करके, उसकी प्राप्ति के निमित्त थोड़ा-बहुत जतन इस ज़िन्दगी में, अपने जीव के सच्चे कल्याण के वास्ते, ज़रूर करना चाहिए। उस का फ़ायदा इसी ज़िन्दगी में इस क्रूर

मालूम हो सकता है कि जब वह आनन्द (जो कि घट-घट में भर-पूर है) अपने इच्छितयार से, कोई दिन के अभ्यास के बाद, एक छिन में अपने अंतर में मिल सकता है, तो उसके रूबरू कुल्ल भोग संसार के (जो कि मन और इन्द्रियों के विषय यानी रस देने वाले हैं) किसी क्रूर फीके और तुच्छ नजर आवेंगे, और उनकी तरफ तबीयत कम तवज्जह करेगी और दिन २ उस सच्चे और परम आनन्द के बढ़ाने के वास्ते ज़्यादा कोशिश करेगी, और भारी तकलीफ़ और दुख के वक़्त, वह आनन्द बहुत सहारा देगा, और मौत के वक़्त, ज़्यादा से ज़्यादा या पूरा हासिल होकर, जीव को निहाल कर देगा कि उसकी बराबर कोई खुशी इस दुनिया में नहीं है और न हो सकती है ।

५-इस आनन्द का भंडार, हर एक जीव के घट में मौजूद है, और उसकी धारा भी पिंड की तरफ़ जारी है, पर जीव उससे बिलकुल बे-ख़बर हैं । इस सबब से वे निर्मल और गहरा रस नहीं ले सकते, और तुच्छ और नाशमान रस के वास्ते, जो कि भोगों और अनेक जड़ पदार्थों से इन्द्रिय द्वारे किसी क्रूर हासिल होता है, निहायत मेहनत और कोशिश करते हैं ।

६-जाहिर है कि जिस क्रूर सुख और रस और आनन्द जीव को हासिल होता है, वह असल में सुरत-चैतन्य की धार में है । तो उस भंडार में जहाँ से यह धारें

निकली हैं, किस क्रूर महारा और विशेष रस और आनन्द होना चाहिए ? और उसके थोड़ा-बहुत हासिल करने के वास्ते, हर एक जीव को, औरत होवे या मर्द, किसी क्रूर तबज्जह और कोशिश करना जरूर और उसके हक्क में सुझौद, मालुम होता है ।

७-और जो कोई अपने घट में, वास्ते प्राप्ति परम आनन्द के, जतन नहीं करेंगे, या संतों के वचन की प्रतीत न करके, सारी तबज्जह अपनी, संसार के सुख और आराम की प्राप्ति में लगावेंगे, तो उन जीवों को भारी तकलीफ़ और मौत के वक़्त अपनी कार्रवाई की ख़बर पड़ेगी कि कैसा धोखा खाया, और ज़मदूतों के हाथ से अनेक तरह के कष्ट और क्लेश सहने पड़ेंगे ।

८-ऐसी भारी भूल इस दुनिया में पड़ी हुई है कि जीव इसी ज़िन्दगी में, अपने प्यारों और भरोसे वालों के हाथ से धोखा खाते हैं, और ख़ूब उनको जाँच हो जाती है कि कोई उनका सच्चा मददगार नहीं है कि जो आराम और तकलीफ़ के वक़्त एकसाँ बरते, फिर भी उनका भुकाव और छिंचाव उन्हीं लोगों की तरफ़ रहता है, और इस सबब से बारम्बार अपनी कार्रवाई का फल भोगते हैं, और उस में दुखी-सुखी होते हैं और अपनी कार्रवाई पर पछताते हैं और अफ़सोस करते हैं ।

९-जो किसी को, अंतर में, विशेष सुख और आनन्द

और यह अभ्यास निरन्तर जारी रखना चाहिए। इसकी बरकत से दिन २ सफाई होती जावेगी, और मालिक के चरणों में प्रीति बढ़ती जावेगी, और उसके साथ ही आनन्द भी दिन २ ज़्यादा मिलता जावेगा, और वह आनन्द सुरत को एक दिन उसके निज घर में पहुँचा कर छोड़ेगा। और वहाँ पहुँच कर सच्चे मालिक का जो कुल्ल रचना का माता-पिता है, दर्शन पावेगा और महा आनन्द को प्राप्त होवेगा, और तब अपनी नर देही और संतों की भारी दया की महिमा जान पड़ेगी।

१२—धुर मुक्काम या दयाल देश में पहुँचना तो आहिस्ता २ ज़्यादा असें में होगा, पर जिस क्रूर जिस किसी के मन और सुरत अंतर में चढ़ेंगे, उसी क्रूर वह संसार और उसके सामान से अलेहदा होता जावेगा, और मालिक के से ख़वास उसमें आते जावेंगे, और रस और आनन्द मिलता जावेगा, और चिंता-फ़िक्र और ख़ौफ़ और तकलीफ़ और दुख वग़ैरा का असर दिन २ कम और दूर होता जावेगा और एक दिन सच्चा निरभय और अचिन्त कर देगा, कि जहाँ संसारी दुख-सुख का असर नहीं पहुँचता है।

१३—यह संतों का अभ्यास इस क्रिस्म का है कि जब जो कोई संसार के दुखों से डर कर अपने अंतर में ऊपर की तरफ़ को चलेगा, तो फ़ौरन उसको थोड़ा-बहुत सहारा

मिलेगा, यानी जैसे कि बालक डर कर, या कोई चोट खाकर अपने माता-पिता की गोद की तरफ़ भागता है, और वहाँ पहुँचते ही उसको सच्ची पनाह और सहारा मिल जाता है, इसी तरह कुल्ल मालिक के चरनों से, अन्तर में सुरत मिल कर, ताक़त और रस और सहारा और पनाह पा सकती है । इस वास्ते हर एक जीव को, अपने आराम और कल्याण के वास्ते मुनासिब और लाज़िम है कि इस आसरे और मदद के ठिकाने को, अपने अंतर में निश्चिन्त खोजते और उसका रास्ता काटते रहें, तो एक दिन संसार की तकलीफ़ और दुखों और जनम-मरन की आफ़त से बच कर परम और अमर आनन्द को प्राप्त होंगे ।

१४—जो किसी हालत में मन और सुरत, शब्द में दुरुस्ती से न लग सकें, तो चित्त से स्वरूप का ध्यान ऊँचे स्थान पर करना चाहिए, या अपने रूयाल को उस मुक़ाम पर पहुँचा कर जमाना चाहिए । इस तरह तबउजह ऊँचे की तरफ़ करने से ज़रूर थोड़ा-बहुत सहारा अन्तर में दया का, मिलेगा ।

बचन २८

साध के संग की महिमा और उसका फ़ायदा,
जो सच्ची दीनता और प्रेम के
साथ संग किया जावे

१—ऐसा कहा है कि साध के संग से कोटि जनम के पाप, एक छिन में, कट जाते हैं । यह बात ज़ाहिरा मुश्किल

निष्कपट और हित के साथ होना चाहिए । यानी जैसे साथ हिदायत करें उसी के मुवाफिक़ कार्रवाई की जावे । और शक सन्देह और बे-परतीती को दखल न दिया जावे । जैसे सोना या चाँदी या रँगो पिघला कर जिस साँचे में ढाला जावे, वह उसी का रूप बन जाता है, इसी तरह जो जीव सच्ची दीनता और प्रेम के साथ निष्कपट होकर साथ का संग करे, वह भी उनकी दया से साथ बन जाता है ।

३—सच्ची दीनता से मतलब यह है कि खोजी दर्दी, सच्चे परमार्थ का ऐसा गरजमंद होवे, जैसे बीमार हकीम और दवाई का मुहताज है—जैसे हकीम कहता है उसी मुवाफिक़ दवा खाता-पीता है और परहेज करता है । या जैसे नौकरी का चाहने वाला हाकिम के सामने सच्चा दीन-अधीन होता है यानी, जो हाकिम हुक्म करे और काम सुपुर्द करे, उसको दिल और जान से दुरुस्ती के साथ अंजाम देता है, और हाकिम को राजी करने के वास्ते अपनी ताकत के मुवाफिक़ पूरी मेहनत और कोशिश करता है । ऐसी सच्ची गरज जिस किसी के मन में पैदा हुई, वह सच्चे और पूरे परमार्थ के हासिल करने के लिए, सर्व अंग से साथ या संत के बचन को सुनेगा और मानेगा, और तन-मन से उसकी कार्रवाई यानी अभ्यास दुरुस्ती से करेगा । तब उनकी मेहर और दया से उसकी

ताकत बढ़ती जावेगी, और दिन २ उसको काम बनता जावेगा, और वे उसको एक दिन अपने मुवाफ़िक़ बना लेवंगे ।

४—इस वास्ते हर एक जीव को, जिसके मन में सच्ची और पूरी चाह, अपने जीव के कल्याण की, पैदा हुई है, मुनासिब है कि पहिले सच्चे और पूरे संत या साध का खोज करके, उनके सनमुख प्रेम-भाव और दीनता के साथ जावे, और चित्त देकर उनके बचन सुने, ओर सिर्फ़ बचन से उनकी परख करे, यानी जा उनके दर्शन ओर बचन से, इसके मन में सच्चे मालिक के चरनों में प्यार और भाव पैदा होवे, और संसार और उसके पदार्थों की तरफ़ से किसी क्रदर नफ़रत यानी उदासीनता चित्त में आवे, और सच्चे मालिक के दर्शनों का चाव दिन-दिन बढ़ता जावे और जो जुगत कि वे बतावें, उसके अभ्यास से दिन २ मन और सुरत, पिंड और संसार की तरफ़ से हट कर, ऊँचे देश की तरफ़ घट में चलते और चढ़ते जावें, और थोड़ा-बहुत इस कार्रवाई का रस मिलता जावे, और मालिक के चरनों में अनुराग और संसार से बैराग बढ़ता जावे, तो यही निशान और सबूत इस बात का है कि जिनके संग से ऐसी हालत पैदा हुई, वे जरूर सच्चे और पूरे संत या साध हैं, और उनके संग और उनकी जुगत की कमाई से जरूर एक दिन काम पूरा बन

जावेगा इसी क्रम में पहिचान शुरू में (जो एक, दो या तीन महीने के संग से थोड़ी-बहुत हासिल हो सकती है) काफी है। फिर ज्यादा संग और अन्तर में अभ्यास करने से यही पहिचान बढ़ती जावेगी, और उनकी गत-मत और दया और मेहर की थोड़ी-बहुत परख और प्रतीत होती जावेगी। और फिर यही परख और प्रतीत दिन २ बढ़ती जावेगी, और उसके साथ प्रेम भी बढ़ता जावेगा, और उनके चरनों की सरन भी पकती जावेगी। इस तरह तरक्की होते २ एक दिन काम पूरा बन जावेगा।

५—सच्चे परमार्थी को, जो ऊपर लिखे के मुवाफ़िक़ कार्रवाई करता है, मुनासिब है, कि अपने परमार्थी और सँसारी व्यवहार और चाल-चलन की अच्छी तरह सम्हाल रखे, कि जिससे उसकी परमार्थी कार्रवाई, और उसकी तरक्की में खलल न पड़े, यानी परमार्थी शुभ-कर्म की दिन २ कार्रवाई बढ़ती जावे, और परमार्थी अशुभ-कर्म में ज़रूरत के मुवाफ़िक़, और मुनासिब और वाजिबी तौर पर बर्ताब करे, और व्यवहारी शुभ-कर्म की कार्रवाई जहाँ तक बन सके, जारी रखे, लेकिन अशुभ-कर्म से बिलकुल परहेज़ करे।

६—परमार्थी शुभ-अशुभ कर्मों की तफ़सील यह है। परमार्थी शुभ-कर्म उसको कहते हैं कि जिससे मन और सुरत और इन्द्रियों की धार को, इधर यानी बाहर और नीचे की तरफ़ से

दूर हो सकता होवे, तो ऐसे खर्च करने या हक को छोड़ने में ताम्मुल न करे, और जहाँ तक बने आपस में मिल कर फ़ैसला कर लेवे, ताकि अदालत तक नौबत न पहुँचे, क्योंकि ऐसे झगड़ों में, पीछे करके, बहुत खर्च बे-फ़ायदा होता है और तकलीफ़ और चिंता बे-फ़ायदा उठानी पड़ती है कि जिससे परमार्थी के अभ्यास में बहुत खलल पड़ता है ।

(६) परमार्थ और अपने मत के मुआमले में भी मुखों के साथ बहस और हुज्जत बे-फ़ायदा न करे । जो कोई न माने, तो उस पर किसी तरह का ज़ोर और दबाव न डाले और न लड़ाई और झगड़ा करे, बल्कि ऐसे लोगों से अपने मत और अभ्यास को गुप्त रखे ।

(१०) बिरादरी और दोस्त और आशना और पड़ोसी लोगों की तान और मलामत का ख़याल कर के अपनी परमार्थी कार्रवाई में ढीला न होवे । ये सब मूर्ख हैं और इनकी परमार्थी अक़ल और समझ बालकों के मुवाफ़िक़ है। फिर इनकी बात-चीत पर ख़याल करना, अक़लमन्दों का (जो कि परमार्थ की समझ दुरुस्त रखते हैं) काम नहीं है। जहाँ तक बने, ऐसे लोगों से अपना बचाव करके दूर रहना या ज़्यादा हेल-मेल न करना मुनासिब है और उनके हक़ को, इस वजह से कि वे परमार्थ में विघ्न डालते हैं, रोकना

या बन्द करना मुनासिब नहीं है। परमार्थी शरूख को क्षमा और बरदाश्त करना चाहिए।

(११) जो कोई परमार्थी कार्रवाई में खलल डाले या उल्टी सलाह बतलावे, उसकी बात नहीं माननी चाहिये, लेकिन उसके साथ हुज्जत या तकरार करना या अपनी समझौता देना ना-मुनासिब है।

७—व्यवहार या संसारी शुभ-अशुभ कर्म की तफ़्सील यह है :-

(१) शुभ कर्म यह है कि जहाँ तक मुमकिन होवे, मन से, बचन से, और कर्म करके सब को सुख पहुँचाना और जो सुख न पहुँचा सके, तो दुख भी न देना। जो तन और धन थोड़ा बहुत इस काम में लगे, और अपने परमार्थ में किसी तरह का खलल न पड़ता होवे, तो उसके लगाने में दरेग (सोच) न करे।

(२) अशुभ कर्म यह है कि खास अपने या किसी अपने अज़ीज़ के मतलब के लिए, किसी को मन से, बचन से, या कर्म करके दुख पहुँचाना। जहाँ तक मुमकिन होवे इस मुआमले में, परमार्थी को, एहितयात और परहेज़ करना मुनासिब है।

(३) लेकिन जो लोग ब-सबब परमार्थी कार्रवाई के दुखी हों या जो वे उल्टी सलाहें देवें और यह उनकी बात न

है। फिर जो कोई ऐसे गुरुओं का, सच्चे मन और सच्चा दोनता और भाव के साथ संग करेगा, वे उसको थोड़े असें में, वह छँटी हुई बातें और जुगती, जो कि कुल्ल का मखन है, अपनी मेहर और दया से समझा कर, और अंतर में अभ्यास करा कर, सब कारखाना क्रुदरत का दिखला देंगे। फिर विद्यावान की क्या ताकत कि ऐसे परमार्थी अभ्यासी का मुक्ताबला करे, या उसके साथ परमार्थ की बात-चीत कर सके? क्योंकि वह लिखी-पढ़ी बातें, तोते की तरह बना सकता है, और अंतर के क्रुदरत के भेद से बिल्कुल बे खबर है, और अभ्यासी परमार्थी असल हाल क्रुदरत का, अंतर-दृष्टि के साथ देख कर, कहता है। इस वास्ते इन दोनों में ज़मोन और आसमान का फ़र्क है, यानी विद्यावान मन और इन्द्रियों के घाट पर बैठा हुआ, अक़ली बातें, अधों के मुवाफ़िक़ करता है और अभ्यासी, रूहानी यानी सुरत की दृष्टि से देख कर, भेद कहता है। वह विद्यावान मंज़िल पर कभी नहीं पहुँचेगा, और जनम-मरन की फाँसी उसकी कभी नहीं काटी जावेगी, और यह प्रेमो परमार्थी, एक दिन, अपने निज घर में पहुँच कर, सच्चे मालिक को दर्शन पाकर, और जनम-मरन से रहित होकर, परम आनन्द को प्राप्त हागा।

बचन २६

वर्णन महिमा सुरत-शब्द मार्ग और संत
सतगुरु और कुल्ल मालिक राधास्वामी
दयाल की मेहर और दया का,
कि जिससे, सहज में, जीवों
का सच्चा उद्धार होता है

१-इस दुनिया में आम तौर पर, और स्वास कर इस जमाने में, दुख ज्यादा है, और आराम कम, और सब जीव आराम की प्राप्ति और दुख की निवृत्ति के लिये, अपना ताकत के मुवाफिक्रक जैसा कि दुनिया में दस्तूर है जतन करते हैं, पर निर्मल और ठहराऊ सुख और आनंद किसी को हासिल नहीं है। और जो कोई ज्यादा सुखी नज़र आता है, वह भी दुख से खाली नहीं है, क्योंकि रोग और सोग सब जीवों के साथ लगे हुए हैं, और उनके मुतलक दूर करने का जतन किसी के इखितयार में नहीं है।

२-ऐसा सुख और आनन्द कि जो हमेशा कायम रहे, और महा निर्मल होवे, सिर्फ संतों की जुगत की कमाई से हासिल हो सकता है, और वह अभ्यास रूहानी है, यानी सुरत को अन्तर में चढ़ाने से हासिल होता है।

देह धर कर, दुख-सुख सहता रहेगा, और जिस क्रूर उसकी आसक्ति और बंधन, जीवों और पदार्थों में होगा, उसी क्रूर कर्म करेगा, और उनका फल, दुख-सुख भोगेगा, और फिर, उसी स्वभाव और भोगों की आसों के सबब से, बारम्बार, ऊँचे-नीचे देश में देह धरता रहेगा, यानी जनम मरन के चक्कर से उसका बचाव नहीं होगा और सख्त दुखों में, कोई उसकी सहायता नहीं कर सकेगा ।

८-इस वास्ते, ब-नज़र बचाव जनम-मरन और दुखों के, जो कर्मों के सबब से भोगना पड़ता है, हर एक जीव को लाज़िम और मुनासिब है, कि राधास्वामी दयाल के चरणों में प्रीत और प्रतीत लाकर, अपने जीव के कल्याण के वास्ते, थोड़ा-बहुत अभ्यास, सुरत-शब्द मार्ग का, और ध्यान संत सतगुरु का करें ।

९-दुनिया में सब जीव, सुख के कारण और दुख के निवारण के वास्ते, हर एक तरह का जतन और मेहनत कर रहे हैं, और यह सुख तुच्छ और नाशमान है, और चाहे जैसे भोग और पदार्थ हासिल हो जावें, लेकिन वह एक दिन मृत्यु के समय छोड़ने पड़ेंगे, और उनके छोड़ने का भारी दुख सहना पड़ेगा । फिर, किस क्रूर जीवों पर फ़र्ज़ और लाज़िम है, कि वास्ते हासिल करने निर्मल और ठहराऊ आनंद, और दूर होने तकलीफ़ और दुखों के, थोड़ी मेहनत अभ्यास की, जो कि निहायत सहज है और

जिसमें थोड़ा सा वक्रत खर्च करने से भारी फ़ायदा मिल सकता है, गवारा करें ?

१०—कुल्ल मालिक राधास्वामी दयाल की मेहर और दया का, और भी बड़ाई उनकी जुगत यानी सुरत-शब्द मार्ग का वर्णन किस तरह किया जावे, कि ऐसी दया जीवों पर, आज तक किसी ने नहीं की, और न ऐसी सहज जुक्ति कि जो गृहस्थ और विरक्त और औरत और मर्द और जवान और बूढ़ा, आसानी के साथ कमा सके, कभी प्रकट हुई। इस अभ्यास से जीवों का उद्धार सहज में होना मुमकिन है। और पिछले ज़माने में, महा कठिन अभ्यास ऋषीश्वर और मुनीश्वर और जोगी और जोगीश्वरों और औलियाओं ने जारी किये, कि जो विरक्तों से, मुश्किल से बन पड़ते थे। और फिर भी उनमें ख़तरे बहुत थे, और गृहस्थियों से और खास कर औरतों से तो बिल्कुल नहीं बन सकते थे। और इस सबब से ये सब, कोई कमाई, अपने जीव के कल्याण के वास्ते, न कर सके। अल्बत्ता शुभ कर्म कोई-कोई जीवों से बन पड़े, और उसका फल उन्होंने कोई दिन के वास्ते दुनिया में, या स्वर्ग लोक में, पाया, यानी कुछ असें तक सुख भोगा, और फिर मृत्यु लोक में जनम लिया यानी उनका आवागमन न छूटा।

११—अब जो जुगत यानी अभ्यास कि राधास्वामी दयाल ने जारी फ़रमाया, उसकी ऐसी भारी महिमा है कि

जो वह किसी जीव से मत को समझ कर, शौक के साथ, तीन दिन भी बन पड़ा, तो भी उसके उद्धार का सिलसिला जारी हो गया, और चार-पाँच जनम में सतगुरु का संग पाकर, और उस जुगती की कमाई करके, सत्तलोक यानी संत देश में पहुँच कर, अजर-अमर हो गया, और परम आनन्द को प्राप्त हुआ कि जहाँ काल-कलेश और आवागमन का चक्कर नहीं है ।

१२—सबूत इस बात का यह है कि जो कोई एक मर्तबा जुल्लाब लेता है, या फ्रुस्द खुलवाता है, या जोक लगवाता है, तो उसी मौसम में, वर्ष या छः महीने बाद, मादा और खून की रुजू उसी तरफ़ को, वास्ते निकलने के, होती है । जब कि मादा और खून में, जो कि ब-मुक्ताबले सुरत यानी रूह के निहायत जड़ हैं, ऐसा खवास पाया जाता है, कि एक मर्तबा उनकी रुजू एक तरफ़ को हो जावे तो फिर बारम्बार वक़्त मुकर्ररा पर, उसी तरफ़ को दौड़ते हैं, फिर सुरत-चैतन्य जिसका देश सब से ऊँचा है, जो शौक के साथ तीन दिन अपने घर की तरफ़ को रुजू करके चलने लगे, तो वह उसी खवास के मुवाफ़िक़, बारम्बार उसी तरफ़ को, वक़्त २ पर, दौड़ेगी और नीचे के देश की तरफ़ जो चौरासी का घर है, कमतर रुजू करेगी । और जब कि कुल्ल मालिक राधास्वामी दयाल और संत सतगुरु, जिनकी सरन में आकर मत को अच्छी तरह समझा, और

उसकी प्रतीत लेकर अभ्यास शुरू किया, उसके सहाई हुए, तब उनकी मेहर और दया से, चौरासी का चक्कर ज़रूर बन्द हो जावेगा, और जब तक कि सत्तलोक में पहुँचना न होगा, तब तक, वे उसको, ऊँचे देश में बासा देते जावेंगे, और उसकी प्रीत और प्रतीत बढ़ा कर, और नर देही में जनम देकर, और हर जनम में आप मिल कर, उससे सतसंग और अभ्यास बराबर कराते जावेंगे, और एक दिन अपने धाम में पहुँचा कर, उसको अमर आनन्द बरूश देंगे ।

१३—सुरत-शब्द मार्ग के अभ्यास की ऐसी महिमा है कि जिस किसी ने इसकी कमाई शुरू कर दी और जिस क्रूर कि उससे, एक जनम में बन पड़ी, वह दूसरे जनम में संत सतगुरु का उपदेश लेते ही, और अभ्यास शुरू करते ही, फ़ौरन फुर आवेगी, यानी जिस क्रूर रास्ता तै करके, जिस मुक़ाम तक उसकी सुरत पहुँची है, उस मुक़ाम पर, फ़ौरन चढ़ जावेगी, और उसके आगे कमाई यानी चलना और चढ़ना शुरू कर देगी । इसी तरह से हर जनम में कमाई और चढ़ाई बढ़ती जावेगी, जब तक कि संत सतगुरु के देश में पहुँच कर, निःचित न होगी । और फिर जनम नहीं होगा और अपने सच्चे मालिक सत्तपुरुष राधास्वामी दयाल के दर्शनों का आनंद और बिलास पाकर हमेशा को मगन हो जावेगी ।

१४-संत सतगुरु दयाल की मेहर और दया की क्या महिमा वर्णन की जावे कि जो जीव सच्ची दीनता और भाव के साथ, एक मर्तबा, उनकी सरन में आया और सतसंग करके, उनके मत और भेद को समझ कर, और उपदेश लेकर, चंद रोज भी उनके अभ्यास की कमाई करी, तो मृत्यु के समय (जब कि सुरत का, अंतर में, ऊपर की तरफ को खिंचाव, क्रुदरती तौर पर, शुरू होता है) उस वक़्त वे आप मेहर और दया से, उस को, तीसरे तिल के मुक्रोम पर, अपना दर्शन देकर और चरनों में उसकी सुरत को लपेट कर, ऊँचे देश में ले जाते हैं, और उसकी लगन और कमाई के मुवाफ़िक़, जहाँ मुनासिब समझते हैं, उसको बासा देकर और अपने अमृत-रूपी बचन सुनाकर, उसकी प्रीत और प्रतीत को बढ़ाते रहते हैं। और फिर जब संत सतगुरु संसार में आवें और सतसंग खड़ा करें, तब उस सुरत को नर देही में जनम देकर, और अपनी दया से खींच, कर, सतसंग में शामिल करते हैं, और दिन २ उसकी प्रीत और प्रतीत बढ़ा कर और सुरत-शब्द मार्ग का अभ्यास करा कर, उसको चढ़ाते चले जाते हैं। और जो कि मंज़िल दूर-दराज़ है, इसी तरह उसको, जब तक कि उनके धाम में न पहुँचे, जनम देकर, और कमाई करा कर, रास्ता तै कराते जाते हैं, और जब २ ह देखूटे, तब तब, उसको ऊँचे देश में, उसकी कमाई

के मुवाफ़िक़, पहुँचा कर बासा देते हैं, और जिस जनम में निज धाम में पहुँच गया, तब ही काम पूरा हो गया और फिर जनम लेने की ज़रूरत नहीं रही ।

१५—खुलासा यह है कि संत सतगुरु ऐसे दयालु हैं कि जब तक उनका जीव, निज धाम में न पहुँचे, तब तक उसको जनम देकर, और हर जनम में कमाई करा कर, मृत्यु के समय, आप उसके अन्तर में प्रकट होकर, उसको अपने संग ऊँचे देश में लेजा कर बासा देते हैं, और वहाँ भी उसकी खबरगीरी और सम्हाल करते रहते हैं, यानी बचन सुना कर उसकी प्रीत और प्रतीत को बढ़ाते रहते हैं कि वही ताक़त लेकर जीव दूसरे जनम में ज़्यादा से ज़्यादा कमाई करता चला जाता है, और इस तरह एक दिन निज धाम में पहुँच कर निश्चित हो जाता है ।

१६—संत सतगुरु की दया ज़्यादा से ज़्यादा है । उसकी महिमा कहन-सुनन से ज़्यादा है । ऐसी दया कभी किसी ने नहीं करी और न कोई कर सकता है, यानी जो जीव कि उनकी सरन में आये और तन, मन, धन से उनकी भक्ति करी, ता सिर्फ़ उनका ही उद्धार नहीं, बल्कि उनके कुटुम्बियों तक का उद्धार फ़रमाते हैं, यानी जिस क्रूर जिसकी भक्ति है, उसी क्रूर उसकी, और उसके कुटुम्ब की रक्षा, और सम्हाल, और उद्धार करते हैं, यानी तान कुल और सात कुल और जो सबसे बढ़कर भक्ति होवे

तो बे-शुमार जीवों का उद्धार उसके वसीले से हो जाता है ।

१७-कुलों की तफ़्सील यह है कि तीन कुल में एक अपने माँ-बाप का, एक नन्साल का, और एक ससुराल का, और सात कुल में, तीन पुश्त भक्त की, दो नन्साल और दो ससुराल की, यानी भक्त के (१) माँ-बाप और (२) दाद-दादी और (३) भक्त की औलाद और (४) नाना-नानी और (५) मामा-मामी और (६) सास-सुसर और (७) साला और सलहज का उद्धार होता है ।

१८-अब गौर करना चाहिये कि किस क्रम में महिमा सुरत-शब्द मार्ग की है कि जिससे बढ़ कर अभ्यास कोई रचना भर में नहीं है, यानी शब्द की धार पर जो कि रूह और जान की धार है, अभ्यासी सवार होकर निज घर को जाता है । प्राण की धार, सुरत की धार से, चैतन्य है, और कुल्ल धारें (जो कि माया के घेर से निकली हैं) सुरत की धार से ताकत लेती हैं । फिर सुरत यानी जान की धार से बढ़ कर कोई धार नहीं रची गई । इस वास्ते, सुरत-शब्द मार्ग से बढ़ कर कोई अभ्यास नहीं हो सकता । अब इसके आसान और निर्विघ्न होने की क्या सिफ़त की जावे कि लड़का और जवान और बूढ़ा इस अभ्यास को, बग़ैर किसी क्रिस्म के ख़तरे के, अपने गृहस्थी में बैठे हुए और उद्यम करते हुए, थोड़े शौक के साथ, संत सतगुरु का बल लेकर कर सकते हैं । ऐसा मार्ग आज तक प्रकट नहीं

हुआ, नहीं तो पिछले वक्त के लोग क्यां हठ-योग और प्राणायाम वगैरा के साधन में पचते और खपते और फिर भी पूरा फल यानी सच्चा उद्धार हासिल नहीं हुआ ।

१६—सिवाय इसके, सुरत-शब्द मार्ग की एक और भारी सिफ़त यह है कि जो कोई इसका अभ्यास करता है, वह भारी से भारी कष्ट और क्लेश और ख़ौफ़ और चिंता में, थोड़ी तवज्जह अपने अन्तर में, ऊँचे के देश की तरफ़ करने से, फ़ौरन थोड़ा-बहुत बचाव यानी रफ़ाह हासिल कर सकता है । ऐसे वक्त में, इस दुनिया में कोई किसी का मददगार नहीं हो सकता, लेकिन शब्द का अभ्यास फ़ौरन थोड़ी-बहुत उसकी कमाई के मुवाफ़िक़ मदद दे सकता है । यह बात इस दुनिया में नापैद है, मगर संत सतगुरु की दया से, अदना से अदना जीव को, जो उनकी सरन में आया, सहज में प्राप्त हो सकती है । यह महिमा इस अभ्यास की सब से भारी है ।

२०—इसी तरह, संत सतगुरु की दया और मेहर की बड़ाई का ख़याल करो कि जो जीव सच्चे मन से सरन में आया, उसका उद्धार और उसके कुटुम्ब का उद्धार, अपनी दया से आप करते हैं, यानी अपनी मेहर का बल देकर, और थोड़ा-बहुत अभ्यास करा कर, उसको ऊँचे देश में आप ले जाते हैं, और फिर तीन-चार जनम देकर और हर जनम में ज़्यादा कमाई करा कर, निज घर में पहुँचा कर, सच्चा और पूरा

उच्चार फ़रमाते हैं । ऐसी दया न कभी हुई और न सिवाय संत सतगुरु के, और कोई कर सकता है । पिछले ज़माने में, हज़ारों और सैकड़ों वर्ष, लोगों ने तप-जप वगैरा, बड़ी मेहनत और तकलीफ़ के साथ किये, पर सिवाय शुभ कर्म के, और फल नहीं मिला, और न उनका सच्चा उच्चार हुआ ।

२१—अब, सुरत-शब्द मार्ग और संत सतगुरु की दया की ऐसी महिमा सुन कर, जो जीवों को प्रतीत न आवे, और उनके हिरदे में प्रीत और शौक्र न जागे, तो जानना चाहिए कि वे महा अभागी हैं, और काल और माया के साथ उनका संजोग लगा हुआ है कि जिसके सबब से, वे, उन्हीं के घेर और जाल में फँसे रह कर, बारम्बार जनमेंगे और मरेंगे, और ऊँची-नीची जोनों में भरम कर, दुख-सुख सहते रहेंगे, और कोई उनकी सहायता नहीं करेगा ।

२२—संत सतगुरु, बचन से, जीवों को समझाते-बुझाते हैं । और जो कोई न माने तो उस पर किसी तरह का ज़ोर और दबाव नहीं डालते, यानी जीवों की आज़ादगी में, जो मौज से हर एक को दी गई है, दखल नहीं देते । जो उनके बचन की प्रतीत लाकर, उनकी जुक्ति का अभ्यास करेगा, वह परम पद को पावेगा और जो नहीं मानेगा वह काल-देश में भरमता रहेगा ।

बचन ३०

क्रुदरती सबूत इस बात का कि सिर्फ राधास्वामी मत में, असल भेद सच्चे मालिक और उसकी क्रुदरत का, और सच्चा और पूरा तरीका जीव यानी सुरत के सच्चे और पूरे उद्धार का, वर्णन किया है, और जिसके समझने और अभ्यास करने के वास्ते कुछ खास जरूरत विद्या के पढ़ने की नहीं है, यानी राधास्वामी मत के भेद और जुगत को मर्द और औरत, पढ़े-लिखे और अनपढ़, सब आसानी से समझ सकते हैं, और उसका अभ्यास मेहर और दया से बे-खतर और निर्विघ्न कर सकते हैं।

१—संत सतगुरु राधास्वामी दयाल फ़रमाते हैं कि कुल्ल रचना में तीन दरजे हैं—एक, निर्मल-चैतन्य देश, जहाँ चैतन्य ही चैतन्य है और माया की मिलौनी नहीं है, और यही देश, संत-देश और दयाल-देश कहलाता है, और इसी देश के ऊपर की तरफ़ कुल्ल मालिक का धाम है, और वह अपार और अनन्त है, और यहीं से आदि-

शब्द की धार प्रकट हुई, जिसने किसी क्रूर फ़ासले पर ठहर कर अगम लोक और अलख लोक और सत्तलोक की रचना करी ।

२-दूसरा दर्जा, ब्रह्मांड कहलाता है । इसमें निर्मल-माया प्रकट हुई और चैतन्य से मिला कर इस देश में रचना हुई, और वह रचना जोत-निरंजन ने (जो कि दो कला सत्तलोक से निकस कर नीचे आई) करी ।

३-तीसरा दर्जा, निर्मल-चैतन्य और मलीन-माया देश है, जहाँ देवता और मनुष्य और असुर और बाक्री चारों खान के जीव, पशु और परिंद और कीड़े-मकोड़े और वनस्पति वगैरा पैदा हुए ।

४-इसी देश में मनुष्य स्थूल देह में बैठ कर अनेक पदार्थों यानी इन्द्रियों के भोगों में और कुटुम्ब-परिवार के संग बँध गये हैं । अब जो कोई कि आप छूटा हुआ है, या छूटे हुए का संग करके अपने छूटने का सच्चा होकर जतन कर रहा है, और थोड़े असें में जो धुर-मंजिल पर पहुँचने वाला है, वह बँधे हुए जीवों के बंधन काट कर, निज घर में लेजा सकता है, लेकिन शर्त यह है कि जीव उसके बचन को मानें, यानी उसकी हिदायत के मुवाफ़िक़ अभ्यास करें, और जो हालत कि सच्चे अभ्यासियों पर गुज़रती है, वह जीते-जी देखते जावें, और उस हालत के मुवाफ़िक़ उनकी रहनी दिन २ बदलती जावेगी ।

५-संतों ने फ़रमाया है कि कुल्ल रचना धारों की है, और वे धारें सूक्ष्म देश में सूक्ष्म हैं, और स्थूल देश में, स्थूल हो गई हैं । इस वास्ते, जिस धार के साथ, सुरत नीचे उतर कर आई, वह उसी धार को पकड़ के, अपने निज देश को लौट सकती है । यही धार, नूर और जान और शब्द की धार है । सो शब्द की धुन को पकड़ के, स्थान २ पर चढ़ना और चलना चाहिये, क्योंकि शब्द की बराबर कोई सच्चा और पूरा गुरु नहीं है, और शब्द ही अँधेरे में प्रकाश करने वाला और रास्ता दिखा कर धुर-पद में पहुँचाने वाला है ।

६-बच्चे की पैदायश और उसके जिस्म के बढ़ाव से, और भी मौत के वक़्त, रूह के खिंचाव की हालत को देख कर, साफ़ जाहिर होता है कि सुरत रूह की धार मस्तक से उतर कर जा-ब-जा पिंड में फैली है, और जाग्रत के समय, निज बैठक उसकी आँख के तिल में है, क्योंकि जहाँ तिल ज़रा भी ऊपर की तरफ़ को खिंचा, फ़ौरन देह और इन्द्रियाँ वग़ैरा बेकार हो जाती हैं । फिर जो हालत कि सुरत के खिंचाव की, अपने भण्डार यानी मस्तक को तरफ़, जैसा कि मौत के वक़्त होती है, अपने जीते-जी, याना इसी ज़िंदगी में अभ्यास की मदद से होती जावे, तो ऐसे अभ्यासी को फ़ौरन सबूत इस बात का मिल जाता है कि रूह के खिंचाव में, आसानी

से बंधन अंतर और बाहर के, ढीले हो जाते हैं, और दुख-सुख संसार की हानि और लोभ का, और देह और कुटुम्ब-परिवार का, बहुत कम व्यापता है, और अन्तर में आनन्द और सरूर थोड़ा-बहुत मिलता जाता है ।

७-संत कहते हैं कि यह दुनिया नाशमान है और कोई चीज यहाँ थिर नहीं है, और भोग और विलास भी यहाँ के तुच्छ हैं, यानी पूरी शान्ति उनसे हासिल नहीं हो सकती । इस वास्ते इस संसार में बर्ताव जरूरत के मुवा-फ़िक़ और मुनासिब तौर पर चाहिये कि जिसमें गहरा बंधन और गिरफ़्तारी न हो जावे, नहीं तो थोड़े से सुख के साथ दुख और तकलीफ़ भी सहनी पड़ेगी ।

८-और हर एक आदमी को, चाहे मर्द होवे या औरत, लाज़िम है कि गहरे और ठहराऊ सुख की प्राप्ति के लिये, थोड़ा-बहुत जतन जरूर करें, और वह सुख, सिर्फ़ निर्मल चैतन्य देश में, जहाँ काल और माया नहीं हैं, प्राप्त हो सकता है । इस वास्ते, उस देश में पहुँचने की जुगत, संत सतगुरु से दरियाफ़्त करके, अपने घट में उसका अभ्यास करना चाहिये, तो थोड़ा-बहुत आनन्द अंतर में मिलना शुरू हो जावेगा और वही आनन्द रफ़ता-रफ़ता अभ्यासी की प्रीत और प्रतीत को जगा कर बढ़ता जावेगा, और एक दिन निज घर में पहुँचा देगा ।

९-अब हर एक आदमी को, चाहे औरत होवे या

मर्द, इन बातों पर, जो नीचे लिखी जाती हैं, और जो रोज़मर्रा उनकी नज़र से गुज़रती हैं, या जिन का बर्ताव रोज़मर्रा उनकी देह यानी उनके आपे में जारी है, ग़ौर करके, अपने जीव के कल्याण के वास्ते, और भी वास्ते फ़ायदे और आराम के, इस दुनिया में, ज़रूर कार्रवाई मुनासिब, मुवाफ़िक़ हिदायत संतों के, करना चाहिए, नहीं तो यहाँ भी और आइन्दा भी बहुत कष्ट और क्लेश सहना पड़ेगा, और फिर उसके दूर करने का जतन बहुत मुश्किल हो जावेगा और फिर पछताने और अफ़सोस करने से कुछ होसिल नहीं होगा। और वे बातें ये हैं :—

(१) सुरत-रूह कुल मालिक राधास्वामी दयाल की अंस है, जैसे सूरज और सूरज की किरन, क्योंकि कुल्ल कार्रवाई रचना की सुरतों के द्वारे हो रही है और सम्हाल उसकी, कुल्ल मालिक, जो सब सुरतों का भंडार है, कर रहा है। यानी एक-एक सुरत एक-एक पिंड में बैठ कर, चाहे वह पिंड ज़मीन पर है या आसमान में, उसकी कार्रवाई कर रही है। और यह बात जिस वक़्त से कि पिंड का ज़रूर और बनाव शुरू होता है, और जब तक कि वह पिंड क़ायम रहता है, यानी जब तक कि सुरत उसमें ठहरती है, इस दुनिया में इन आँखों से दिखलाई देती है। देखो किसी दरख़त के बीज को, जिस वक़्त कि उसमें से कुल्ल

फूटता है यानी सुरत की धार अपना ज़हूर करती है, उसी वक्रत से तमाम शक्तियाँ क्रुदरत की (खैंच-शक्ति, हटाव-शक्ति, बनाव-शक्ति, संहार-शक्ति, चुम्बक-शक्ति, बिजली की शक्ति और रोशनी की शक्ति वगैरा) और पाँच तत्त्व (आकाश, हवा, अग्नि, पानी और पृथ्वी) और तीन गुण (सतोगुण, रजोगुण और तमोगुण) जिनका नमूना यहाँ पर आक्सीजन, हाईड्रोजन और नाइट्रोजन गैस हैं, हाज़िर होकर, सुरत-रूह की ताबेदारी में, आपस में रल-मिल कर, पिंड के बनाव और बढ़ाव और सम्हाल में मदद देते हैं। और जब तक रूह उस पिंड में ठहरी रहे, तब तक बराबर इसी तरह खिदमत और सेवा करते हैं। और जिस वक्रत कि रूह पिंड को छोड़ती है, उसी वक्रत आपस में लड़-भिड़ कर उसका रूप और रंग बिगाड़ कर सब हट जाते हैं। सिर्फ़ पृथ्वी तत्व का कारज यानी खाक पड़ी रह जाती है। यही हाल कुल्ल जानदारों का, वक्रत पैदाइश से और अखीर दम तक, इन आँखों से, जिस क्रुदर कि मुमकिन है, नज़राई देता है। और यही सबूत इस बात का है कि यह सुरत उस कुल्ल मालिक की अंस है। क्योंकि जब इसकी ताक़त ऐसी बड़ी है कि जहाँ यह अपना ज़हूर करे यानी इसकी प्रथम धार प्रकट होवे, उसी जगह और उसी वक्रत से तमाम क्रुदरत की शक्तियाँ और मसाला इसकी ताबेदारी में हाज़िर होकर कार्रवाई करते हैं, फिर वह

मंडार, कि जिसकी यह सुरत एक ज़र्रा है, कुल्ल का कर्त्ता और कार-फ़रमा यानी सर्व-समर्थ हुआ, और उसी का नाम सत्तपुरुष राधास्वामी दयाल है और यह सुरत उसकी अंस साबित हुई ।

(२) माया एक पदार्थ गुबार-रूप और जड़ है । सुरत-चैतन्य की धार के मिलने से, इसमें से पाँच तत्व और तीन गुन और अनेक शक्तियाँ, जो कि रचना का मसाला और कारकुन हैं, पैदा हुईं । यह माया, वक्रत उतार सुरत के, अपने घेर में, उसका गिलाफ़ होती चली आई, यानी तह पर तह उस पर चढ़ते गये । यहाँ तक कि इस लोक में सुरत निहायत स्थूल गिलाफ़ यानी पिंड में बैठ कर, उसके औज़ार यानी इन्द्रियों के द्वारे कार्रवाई करती है, और इसी तरह सूक्ष्म देह से सूक्ष्म रचना में, जिसको स्वप्न देश और आलम-ए-मलकूत कहते हैं, कार्रवाई करती है । अब, जब तक कि सुरत माया के घेर के, यानी रचना के तीसरे और दूसरे दरजे के पार न जावे, तब तक अपने निज देश में पहुँच कर परम सुख को प्राप्त नहीं होगी ।

(३) माया के गिलाफ़ को देही कहते हैं । और इस का जड़ होना इस तरह पर साबित है कि जब आदमी सों जाता है, उस वक्रत, उसको अपनी देह और दुनिया की कुछ खबर नहीं रहती, या जब डाक्टर लोग क्लोरोफ़ार्म सुँघा देते हैं और उसके सूँघने से रूह की धार आँख के

मुक्ताम से (जहाँ कि उसकी जाग्रत अवस्था में बैठक है) हट जाती है, तब बदन काट डालते हैं, और उसका कुछ दर्द और दुख नहीं होता, या यह जाग्रत में कोई दुख या दर्द या तकलीफ़ हो रही है और जब नींद आ गई, फिर वह दुख नहीं व्यापता, बल्कि स्वप्न-अवस्था में सूक्ष्म शरीर से भोग-विलास और ऐश और आराम करता है, और स्थूल देह के रोग-सोग और चिन्ता का वहाँ ख्याल भी नहीं रहता। इसी तरह जब गहरी नींद में सो जाता है, तब सूक्ष्म शरीर और उसकी कार्रवाई भी मौजूद हो जाती है। इस बयान से इन दोनों शरीर का यानी, स्थूल और सूक्ष्म का, गिलाफ़ होना साबित हो गया, और यह कि सुरत-रूह का स्वरूप उनसे बिलकुल जुदा है और उसी की धार से ये चैतन्य हैं, और धार के खिंच जाने पर बेकार हो जाते हैं।

(४) जितने भोग विलास हैं, उनका सुख और रस और स्वाद, सुरत की धार के वसीले से मालूम होता है। जो वह धार शामिल न होवे तो कोई स्वाद और रस नहीं आवें। और स्वप्न-अवस्था की कार्रवाई का विचार करने से साबित होगा कि सर्व सुख, रस और स्वाद सुरत चैतन्य की धार में हैं, क्योंकि स्वप्न अवस्था में कुल्ल इन्द्रियों के भोग करता है और उस वक़्त वहाँ कोई पदार्थ बाहर मौजूद नहीं होता, और न स्थूल इन्द्रियाँ कुछ काम

करती हैं। फिर सर्व रस और स्वाद और उनके भोगने की शक्ति का, अंतर में, सुरत की धार में मौजूद होना साबित हो गया।

(५) अब गौर करो कि जब सुरत की धार में सर्व-रस और सुख मौजूद हैं और यह सुरत एक जरा है उस कुल्ल मालिक का, जिसका रचना के पहिले दरजे में अथाह सिंध रूप करके बासा है, और जहाँ माया की मिलीनी का गदलापन नहीं है, फिर वहाँ के सुख और रस और आनन्द का कौन और कैसे अन्दाजा कर सकता है? वह आनन्द बेअंत और अपार है।

(६) यह संसार माया का देश है और सुरत का निज घर, पहिले दरजे, यानी राधास्वामी धाम में है। यहाँ शुरू में जोत-निरंजन यानी माया-ब्रह्म, सुरत को, सत्तपुरुष से माँग कर, नीचे लाये और फिर इस को तन-मन में घेर कर, कर्म जाल में फँसाया, और तरह २ की आसा इस संसार की बँधवाई, जिसका नतीजा यह हुआ कि सुरत, कर्म और बासना के सबब से, देह में बारम्बार आती है, और उसके संग, यहाँ जड़ पदार्थों और दूसरे जीवों के संग बँध कर, दुख-सुख भोगती है, और जब देह को छोड़ जाती है और जो इसकी चाह भोगों में रही, और देही को अपना रूप और इस संसार को अपना देश जाना, तो बारम्बार उस जबर चाह और स्वभाव के मुबाफ़िक, देह धारन करेगी

और फिर छोड़ेगी, यानी जनम-मरन का चक्कर नहीं हटेगा और जो दुख-सुख कि देह के साथ लाजिमी हैं, जरूर भोगने पढ़ेंगे। और उन सख्त दुखों में कोई इसका सच्चा और पूरा सहाई और मददगार नहीं हो सकता।

(७)—जब तक कि सुरतें इस देश में, देहियों के साथ बँध कर, सुख भोगती रहीं तब तक सत्तपुरुष राधास्वामी दयाल ने खास तवज्जह उनकी तरफ नहीं की। लेकिन जब से कि सुरतों को, इस संसार में दुख विशेष होने लगा, तब दया करके, राधास्वामी दयाल, संत सतगुरु रूप धारण करके, आप इस संसार में प्रकट हुए और अपने बचन से सुरतों को समझाया कि यह देश काल का है। रास्ते का भेद और जुगत चलने की, सुरत-शब्द मारग से बतला कर अपनी दया के बल से, उनको अन्तर में चढ़ाना और आहिस्ता २ पिंड से न्यारे करना शुरू किया, और ऐसी मौज, मेहर और दया से, फ़रमाई कि जो कोई उनके चरण की सरन लेकर, उस जुगत की कमाई सच्चे मन से प्रेम-अंग लेकर शुरू करे, उसको वे आप दया से मदद देते हुए, काल और कर्म और माया के विघ्नों से बचा कर, घट में एक मुक़ाम से दूसरे और दूसरे से तीसरे और इसी तरह धुर धाम में पहुँचा कर, चरणों में बासा देंगे, कि जहाँ हमेशा के वास्ते, परम-आनन्द को प्राप्त हो कर, दर्शन के बिलास का सुख और आनन्द लेता रहे। सुरत-शब्द

मार्ग से मतलब यह है कि जिस धार पर सुरत उतर कर आई, उसी धार को पकड़ कर लौट जावे, और वही धार रूह और जान और अमृत और नूर और शब्द की धार है, यानी आवाज़ आसमानी को सुनते हुए, जहाँ से कि वह आवाज़ आती है, उस मुकाम पर पहुँचना ।

(८) जो जीव कि इस बचन को सुन कर और ऊपर की लिखी हुई बातों का अपने मन में गौर और विचार करके समझेंगे कि जो कि इस देह और देश को छोड़ना जरूर पड़ेगा, और जो वासना देह और भोगों की रही तो फिर जन्म लेना भी जरूर होगा, इस वास्ते, जनम-मरन और देह के दुख-सुखों से बचने की नज़र से, और वास्ते हासिल करने परम आनंद के, सुरत के निज देश में, मुनासिब और जरूर है कि आँख के स्थान से, सुरत को, अन्तर में ऊँचे की तरफ़ (जहाँ कि सुरत का निज देश है) उलटाने का जतन, जैसा कि राधास्वामी दयाल ने बताया है, किया जावे, तो उनको वक्रत तलाश, मौज से जरूर पता राधास्वामी दयाल के सतसंग का मिल जावेगा, और वहाँ से जुगत अभ्यास की भी मालूम हो जावेगी । और जब वे सच्चे मन से प्रेम के साथ अभ्यास शुरू करेंगे, तब उनको राधास्वामी दयाल अपनी मेहर और दया से, अंतर और बाहर, मदद करते जावेंगे कि

जिसमें उनका रास्ता आहिस्ता २ तै होता जावे और एक दिन धुर धाम में पहुँचा देंगे ।

(६) और जो जीव कि इस बचन की प्रतीत न करके संसार और उसके भोग-बिलास में फँसे रहेंगे, वे ब-दस्तूर जनम-मरन और देहियों के साथ जो दुख-सुख लाज़िमी हैं भोगते रहेंगे, और काल के जाल से छुटकारा उनका नहीं होगा, क्योंकि सिवाय संत सतगुरु के और किसी की ताक़त नहीं है कि जीवों को, काल के जाल से निकाल कर निज घर में पहुँचावे । रास्ते के, यानी तीसरे और दूसरे दरजे के मुकामों में जोगी और जोगीश्वर और दूसरे महात्माओं की मदद से चाहे कोई पहुँच जावे, पर कुछ असें तक सुख भोग कर फिर नीचे उतारा जावेगा, यानी जनम-मरन की फाँसी चाहे जल्द होवे या देर करके, काटी नहीं जावेगी, और निज घर में, जो कि माया के घेर के पार है, बासा नहीं पावेगा ।

(१०) तीर्थ, वृत्त और मूर्ति-पूजा, और जप, तप आदिक साधन करने वाले, और विद्या के पढ़ने वाले लोगों को, इन कामों को करने से सच्ची मुक्ति का फल नहीं मिल सकता, क्योंकि इन कामों का कुछ भी ताल्लुक सुरत-रूह का धार से, जो मस्तक से उतर कर आँखों के मुक़ाम में ठहरी है, नहीं है, और न इनका असर कुछ उस पर पहुँचता है । फिर ये काम मुक्ति के साधन कैसे हो सकते हैं ? मुक्ति या

उद्धार, बंधनों से छूटने, और निज घर में (जहाँ माया नहीं है) पहुँचने का नाम है। और जब कि सुरत ब-दस्तूर आँखों के मुकाम पर तन, मन और इन्द्रिय और जगत में बँधी रही, और कुछ भी उसकी, इस स्थान से, तरफ़ अपने निज घर के, हरकत नहीं हुई, तो बन्धन कैसे छूट सकते हैं? और सुरत और मन ऊपर की तरफ़ को कैसे चढ़ सकते हैं? इस वास्ते, जिस क्रदर बाहरमुख कार्रवाई कि कुल्ल मतों में, जो आज-कल जारी हैं, हो रही है, वह सब शुभ कर्म का फल, यानी थोड़े असें के वास्ते सुख दे सकती है, पर सच्चे उद्धार की प्राप्ति के लिए यह कार्रवाई कुछ काम नहीं दे सकती।

(११) इसी तरह जो लोग किसी मत में अन्तरमुख कार्रवाई करते हैं, यानी मुक्राम नाफ़ या हिरदे या किसी और चक्र में (जो छः चक्र में शामिल है) अभ्यास नाम का, या ध्यान वगैरा, या पवन का रोकना, या ठहराने का जतन कर रहे हैं, और उस कार्रवाई का सिलसिला सुरत की धार से नहीं लगा हुआ है, तो वे भी संत मत के मुवाफ़िक़ बाहरमुखी हैं। क्योंकि घट दो हैं—एक, स्थूल ताल्लुक पिंड के, उस में छः चक्र हैं, और दूसरा, सूक्ष्म यानी निज घट, जो मस्तक में है। यह दोनों आपस में मुँह मिला कर गर्दन के मुक्राम पर जमे हुए हैं। नीचे का घट सीधा और ऊपर का घट उल्टा रक्खा हुआ है।

कुल्ल शक्तियाँ और कुव्वतें, ऊँचे दरजे की, निज घट में हैं और कुल्ल मालिक और भी सुरत का बासा निज घट में है। फिर जो अभ्यास कि निज घट तक उसका सिलसिला या असर नहीं पहुँचता है, वह बाहरमुखी और खारिज है। उससे रूह-सुरत पर कोई असर नहीं पहुँचता, और इस वास्ते वह सच्ची मुक्ति का साधन नहीं हो सकता।

(१२) जान की धार से बढ़कर रचना भर में कोई दूसरी धार नहीं है। कुल्ल धारें, सुरत यानी जान की धार के आधीन हैं यानी इसी धार से चैतन्य हैं। फिर सुरत-शब्द मार्ग से (जिसमें सुरत-रूह को, उसकी धार से जो ऊपर से आ रही है, मिला कर, ऊपर की तरफ चढ़ाया जाता है) बढ़कर कोई दूसरा रास्ता या जतन असल में पैदा नहीं हुआ और न हो सकता है। इस वास्ते, कुल्ल जीवों को चाहिए कि अपने जीव के कल्याण के वास्ते सिर्फ इसी रास्ते पर चलें, यानी सुरत-शब्द जोग की जुगती कमावें, और दूसरे भगड़ाँ और बखेड़ाँ में न पड़ें, नहीं तो मुफ्त तन, मन, धन दरवाद करेंगे। और हासिल उसका, सिवाय थोड़े असें के सुख के, और कुछ नहीं होगा। और जब वह पुण्य कर्म, जिन से सुख हासिल हुआ, खतम हो जावेगा। फिर जनम-मरन के चक्कर में गिरफ्तार होकर, नीची-ऊँची जोनों में चक्कर खावेगा, और अपने कर्म और वासना के मुवाफिक दुख-सुख भोग करेगा।

बचन ३१

वर्णन इस बात का कि संत-मत के मुवाफ़िक राधास्वामी पद कुल्ल का अखीर और सिदान्त है, और यही अपार और अनंत है। इसके परे और कोई पद नहीं है और न हो सकता है।

१—सब सतसंगियों को इस बात का पूरा निश्चय होना चाहिये कि राधास्वामी धाम कुल्ल आदि और का अंत पद है, और उसके परे कोई और पद नहीं है और न हो सकता है।

२—कुल्ल रचना में तीन दरजे हैं—एक, निर्मल चैतन्य देश, जहाँ सिवाय चैतन्य के दूसरा नहीं है। दूसरा, ब्रह्म और शुद्ध-माया देश, जिसको ब्रह्माण्ड कहते हैं, और जहाँ ब्रह्म (यानी ब्रह्माण्डी मन) प्रधान है। तीसरा, पिंड यानी जीव और मलीन-माया देश, जहाँ माया प्रधान है।

३—इन्हीं तीन देश और उन तीनों देश के प्रधानों के मुवाफ़िक कुल्ल रचना में तीन दरजे हो गये। कुल्ल जिसमें में, चाहे वह ज़रें के मुवाफ़िक हों या सूरज के, हर एक में, वे तीन दरजे मौजूद हैं। इन दरजों को मस्तक, काया और चरन कहते हैं। और उसी मुवाफ़िक

ये तीन दरजे यानी उत्तम, मध्यम और निकृष्ट यानी आला, औसत और अदना मुक्करर हुए ।

४-रचना में मस्तक, यानी आला और ऊँचा दरजा, निर्मल और महा विशेष चैतन्य का भण्डार है, और मध्यम दरजा, यानी काया, विशेष चैतन्य यानी ब्रह्माण्डी मन का (जिसको ब्रह्म कहते हैं) देश है । इसी के यह फुरना हुई कि मैं सत्तलोक यानी ऊँचे दरजे के मुवाफ़िक रचना करूँ, और एक से अनेक हो जाऊँ । और पिंडी मन इसी की अंश यानी कारज है । और तीसरा दरजा, जिसको चरन और निकृष्ट करके कहा है, माया का देश है । यहाँ जड़ता यानी तमोगुन विशेष है और देह और उसके औज़ार इन्द्रियाँ वगैरा उसका कारज हैं ।

५-अब समझना चाहिये कि कुल्ल रचना में तीन प्रधान हैं, और हर एक का खास या निज देश जुदा-जुदा है । यानी उस खास देश में उसी की प्रधानता यानी विशेषता है । और वे तीनों प्रधान ये हैं—पहले, सुरत-चैतन्य जिसका निज देश पहिला दरजा है और वही सब से ऊँचा और उत्तम है । दूसरा, मन, जिसका निज देश दूसरा दरजा यानी ब्रह्माण्ड है । तीसरी, माया, जिसका निज देश तीसरा दरजा यानी पिंड (जो कि निकृष्ट है) समझना चाहिये । इन्हीं तीन से कुल्ल रचना, दूसरे और तासरे दरजे में प्रकट हुई, और ठहरी हुई है । लेकिन पहिले दरजे, यानी

दयाल देश में निर्मल रूहानी रचना है और वहाँ मन और माया बिलकुल नहीं हैं। वहाँ की रचना का गिलाफ़ हुषाबी, निहायत लतीफ़ और रूहानी है। माया की मिलीनी वहाँ नहीं है। इसी सबब से वह देश महा उत्तम और महा आनंद का भंडार है।

६—अब मालूम होवे कि हर एक दरजे में दो-दो भाग हैं। एक ऊपर का, और एक नीचे का। और हर एक भाग में तीन २ दरजे हैं, यानी हर एक बड़े दरजे में छः छोटे दरजे हुए। चुनांचे पिण्ड में छः दरजे, याना चक्र, हैं। इसी तरह ब्रह्माण्ड में भी तीन दरजे ऊँचे के भाग में, और तीन दरजे नीचे के भाग में (जहाँ कि तीनों गुण, ब्रह्म, विष्णु, महादेव का निज रूप है) हैं, और ऐसे ही अव्वल दरजे में भी छः स्थान का भेद किया है। सबमें ऊँचा दरजा, अपार और अनन्त और अथाह और अगाध है, और वही कुल्ल मालिक राधास्वामी दयाल का निज धाम है।

७—अब गौर करके समझना चाहिये कि जब कि इस रचना में तीन प्रधान का मौजूद होना साफ़ ज़ाहिर है, यानी हर एक जानदार में (१) सुरत रूह और (२) मन और (३) देह और इन्द्रिय वगैरा मौजूद मालूम होते हैं, और इन्हीं तीन के वसीले से कुल्ल कार्रवाई हो रही है, यानी सुरत-चैतन्य कुल्ल की कर्त्ता और प्रेरक है, और मन

उससे ताक़त लेकर अपनी कार्रवाई करता है यानी संकल्प-विकल्प उठाता है, या आँकि पहले उसमें गुप्त फुरना या हिलोर होती है (यानी तरंग उठती है) और फिर उसी मुवाफ़िक़, देह और उसके औज़ार इंद्रियाँ प्रकट कार्रवाई करती हैं, और सिवाय इन तीनों के और कोई कारज-कर्ता या कारज देने वाला नहीं है ।

८-और जब कि इन तीनों यानी (१) सुरत, कारज-करता और (२) मन और (३) देह इन्द्रियाँ वगैरा के सिवाय और कोई नहीं है और इन तीनों का देश जुदा २ मुकर्रर हो गया, तो इन तीन देशों के परे और कोई देश या दरजा नहीं हो सकता । इस वास्ते जो कोई ऐसा कहे कि राधास्वामी धाम के परे और भी मुक़ाम मुमकिन है, यह कहना उसका महज़ ग़लत और ना-दुरुस्त है, और इस वास्ते, राधास्वामी धाम ही, कुल्ल का अख़ीर और सिद्धान्त पद है, और इसके परे दूसरा पद हरगिज़ नहां हो सकता । वही पद, अपार और अनंत और अथाह है । उसमें कोई दरजा या भाग का होना मुमकिन नहीं है ।

९-इस वास्ते, कुल्ल जीवों को, जो राधास्वामी मत में शामिल हों, इस वचन को अच्छी तरह समझ कर, पूरा निश्चय कुल्ल मालिक राधास्वामी का, हिरदे में धारन करके, उन्हीं के चरनों में पहुँचने की आसा दृढ़ करके, जतन में लगना चाहिये । और किसी तरह का भ्रम और

सन्देह अपने चित्त में इस क्रिस्म का न लाना चाहिये कि जब वेद-मत के सिद्धान्त के परे संत-मत का सिद्धान्त उससे ऊँचे देश में समझा गया, तो शायद आइन्दा इसके भी परे कोई दूसरा मत अपना सिद्धान्त पद जाहिर करे, क्योंकि ऊपर के लिखे हुए बचन से साफ़ जाहिर और साबित होता है कि राधास्वामी पद के परे और कोई देश का होना ना-मुमकिन है और जो कोई अपने मत की बड़ाई दिखाने को, कोई पद अपनी तरफ़ से नया नाम रख कर बयान करे, तो उसका कहना बिलकुल भ्रूठ और ना-मुमकिन समझना चाहिये । और पहिले तो वह पिण्ड और ब्रह्माण्ड और उसके परे संत अथवा दयाल देश का भेद तफ़सील के साथ नहीं बयान कर सकेगा, क्योंकि किसी मत में यह भेद खोल कर, जैसा कि संतां ने दया करके फ़रमाया है, किसी दरजे तक का भी नहीं लिखा है । फिर जो कोई कि भ्रूठा दावा करे और थोड़ा-बहुत भेद रास्ते का बयान भी करे, तो जानना चाहिये कि वह राधास्वामी मत की किताबों से चोरी करके कहता है । और जो उसकी कहन की, ब-ग़ौर जाँच की जावेगी, तो जरूर उसकी चोरी और नादानी, भेद के उल्टे-पल्टे या नीचे-ऊपर के बयान में निकल आवेगी ।

१० इस वक़्त में, जो रास्ते का भेद इस क़दर खोल करके कहा गया है, यह कुल्ल मालिक राधास्वामी दयाल

ने, आप संत रूप धर कर, प्रकट किया है। किसी पिछले संत ने भी इस तरह, सफ़ाई और आसानी के साथ नहीं खोला। फिर किसी जीव की क्या ताकत कि जो इस क्रिस्म का भेद कह सके, सिवाय उस हालत के कि उसने खुद संत सतगुरु से सीखा और समझा होवे? अब संशय और भ्रम छोड़ कर, पूरा और पक्का निश्चय राधास्वामी के बचन का मन में धारण करके, सच्ची और पक्की आस उनके चरणों में पहुँचने की, बाँध कर, सुरत-शब्द मार्ग का अभ्यास शुरू करना चाहिये, और उनकी दया का बल लेकर आहिस्ता २ रास्ता तै करना चाहिये। संत सतगुरु राधास्वामी दयाल की मेहर से, एक दिन, धुर पद में पहुँच कर परम आनंद को प्राप्त होगा, और वहीं विश्राम पावेगा और मालूम होवे कि राधास्वामी मत के अभ्यासी को कुल्ल मतों का सिद्धान्त और फिर वेद मत का सिद्धान्त पद रास्ते में मिलेगा। और वहाँ की सैर करके अभ्यासी की सुरत, ऊपर चढ़ कर, राधास्वामी के निज धाम में पहुँच कर, परम-आनंद को प्राप्त होवेगी।

बचन ३२

शब्द द्वारे सुरत अपने निज घर में (जो कि राधास्वामी धाम है) पहुँच सकती है। और

द्वारों से धुर मंजिल तक नहीं पहुँचेगी । कहीं न कहीं रास्ते में अटक रहेगी और कारज पूरा नहीं बनेगा ।

१—जितने द्वारे पिंड में हैं, उन सब पर रूह की धार उतर कर, भोग-बिलास और संसार का कारज करती है । सो इन सब द्वारों से, सुरत के सिमटाव का जतन मुमकिन है, यानी चाहे जिस द्वारे से कोई सुरत को उलटाना चाहे तो वह उलट सकती है ।

२—कुल्ल द्वारे पिंड में नौ हैं—यानी दो द्वारे आँखों के, दो कानों के, दो नासिका के, एक मुख, एक लिंग यानी पेशाब की इन्द्रिय, और एक गुदा यानी पाखाने की इन्द्रिय ।

३—जाग्रत अवस्था में, अगर्चे सुरत की धार सब इंद्रियों के द्वारे पर मौजूद हो कर कारवाँई करती है, पर आँख के मुक्काम पर, उसकी खास बैठक समझी जाती है, क्योंकि पुतली के जरा से खिंचाव और चढ़ाव में फ़ौरन देह और कुल्ल इन्द्रियाँ बेकार हो जाती हैं ।

४—सुरत के चढ़ाने के वास्ते, चाहे जिस द्वारे से शुरू किया जावे, कोई आसरा यानी सवारी जरूर दरकार है । बग़ैर इसके, तनाव और खिंचाव और चढ़ाव मुमकिन नहीं है ।

५-जिस किसी ने गुदा चक्र से खिंचाव और चढ़ाई शुरू की, वे प्राणों के आसरे चले । यह सवारी बहुत कठिन है । और इसके सजम और परहेज भी बहुत मुश्किल हैं । गृहस्थी जीवों से इस अभ्यास का बन आना ना-मुमकिन है, और खौफनाक है । यानी ज़रा सी बड़-परहेजी और बे-तरतीबी से सख्त बीमारी या जान के जाने का खौफ है । और इसी तरह विरक्तों से भी यह अभ्यास दुरुस्ती से पूरा २ नहीं बन सकता । इस द्वारे पर, यानी गुदा चक्र में, गणेश का वासा है । और बहुतेरे, इस देवता के ध्यान और पूजा में अटक कर यहाँ के यहीं रह गये, और जो किसी बिरले विरक्त से, यह अभ्यास प्राणों की चढ़ाई का, थोड़ा-बहुत दुरुस्ती से बन पड़ा, तो नाभी या हिरदे या कंठ चक्र में पहुँच कर थक गये, और वहीं थोड़ी-बहुत सिद्धि और शक्ति हासिल करके रह गये । कोई बिरला अभ्यासी छठे चक्र तक पहुँचा, और भक्त-राज कहलाया, कोई २ उसके परे चिदाकाश में समाये और जोगी और ज्ञानी कहलाये ।

६-किसी २ ने इन्द्री द्वारे से अभ्यास शुरू किया और काम की धार के आसरे चढ़ने का इरादा किया । और किसी क्रूर प्राणों के रोकने का अभ्यास भी उसके संग किया । लेकिन यह आसरा या सवारी ऐसी सख्त और अजीत है कि कोई चलने वाला इस रास्ते से, सिवाय किसी

बिरले के, छठे चक्र तक या उसके परे नहीं पहुँचा, और इसी द्वारे यानी इंद्रि चक्र में थक कर रह गये । इस मुक्काम के अभ्यासी यानी उपासना वाले, बाम-मार्गी और भैरवी-चक्र वाले कहलाते हैं और आज-कल के वक्रत में, ये लोग निपट बाहरमुखी चाल-ढाल और ना-मुनासिब खान-पान में बर्ताव कर रहे हैं, कि जिससे कोई परमार्थी फ़ायदा हासिल नहीं होता, बल्कि और घाटा होता है ।

७—कोई २ मुख के द्वारे, जिभ्या को, और उसके साथ सुरत-चैतन्य की धार को उल्टा कर, और तालु के मुक्काम पर जमा कर, अमृत-रस, जो ऊँचे से टपकता है, पीकर तृप्त हो गये । और इतने ही को मुक्ति का साधन समझ कर आगे न चले और इसी आनंद को आत्मानंद समझा ।

८—कोई २ नासिका के द्वारे, पवन खींच कर, और भृकुटी तक लेजा कर, और वहाँ चंद्र मिनट ठहरा कर, फिर दूसरे द्वारे से, नासिका की पवन को निकालने का अभ्यास करने लगे, और इतने ही ठहराव को कुम्भक समझ कर, और कुछ रोशनी जो नज़र आई, उसको आत्मा का प्रकाश मान कर, इतने ही आनंद में तृप्त हो गये । इस अभ्यास को पूरक, रेचक, और कुम्भक कहते हैं । इनकी भी रसोई इससे ज़्यादा नहीं हुई ।

९—कोई-कोई कानों को बंद करके, और उन द्वारों से चैतन्य-धार को समेट कर, मजमुआ का शब्द यानी अन-

हृद घोर (जो मुताबिक पातंजलि शास्त्र के दस प्रकार की आवाज़ है) सुन कर मगन हो गये । और जब मन और इन्द्रियाँ उनकी, आवाज़ का रस पाकर, निश्चल हो गईं, तब चित्त के एकाग्र होने से उनको विशेष रस प्राप्त हुआ, और समाधि की सी हालत हो गई । वे, इसी आनंद को आत्मानंद और समाधि की हालत को अपना सिद्धान्त समझ कर, इतनी ही कार्रवाई करके तृप्त हो गये । और शब्द का खोज, कि कौन धुन कहाँ से आती है, न किया । और इसी सबब से पिंड के परे, उनके मन और सुरत नहीं गये, यानी अंतरगत छः चक्र के रहे ।

१०—किसी २ ने दृष्टि की साधना इस तौर पर करी कि अपनी नज़र को, दोनों आँखें खुली रख कर, नाक की नोक पर जमाया, या श्याम बिन्दी सफ़ेद दीवार पर लगा कर, या चिराग की लौ पर ठहराया, और तरह २ की रोशनी देख कर, और कुछ थोड़ी सी शक्ति दूर-नज़री की हासिल करके तृप्त हो गये, या किसी ने आँखें बन्द करके अपनी नज़र को दोनों भ्रुवों के मध्य में, या उससे ऊपर की तरफ़ जमाया, और पाँच रंग की रोशनी को (जो तत्वों का सूक्ष्म और नूरानी स्वरूप है) या सफ़ेद रोशनी ज़्यादा से ज़्यादा चमक के साथ चारों तरफ़ मिस्त्र चाँदनी के छाई हुई देख कर, और उसी को आत्मानन्द और आत्म दर्शन समझ कर मगन और तृप्त हो गये, और इससे आगे न बढ़े ।

११—ये सब अभ्यास वाले सत्त पद से बे-खबर थे, क्योंकि इनको सतगुरु, धुर पद के भेदी और पहुँचे हुए, नहीं मिले, और इसी सबब से यह थोड़ी दूर चल कर रास्ते में रह गये। हरचंद कि यह सब जुक्तियाँ ओछी हैं, यानी माया के मंडल में खतम हो जाती हैं, पर यह अभ्यासी लोग इन जुक्तियों की भी पहुँच यानी रसाई के मुक्काम तक नहीं पहुँचे, और उनका आनन्द भी कच्चा और और ओछा रहा, यानी जब माया का भारी चक्कर आया, उस वक़्त उसी की तरफ़ भोका खा गये। सिवाय इसके, इनके अभ्यास में बड़ी भारी कसर भक्ति की रही, यानी इन्होंने किसी को अपना भगवंत करार न दिया, और न उसके नाम और धाम का भेद पाया। सिर्फ़ आत्मा को सर्व-व्यापक मान कर, और उसको रोशनी रूप समझ कर, उसी में लै होने का इरादा करके, अभ्यास करते रहे, और हाल यह है कि जो रोशनी उनको नज़र आई, वह या तो तत्वों की थी या आत्मा का भास नीचे के दरजे में था। सिर्फ़ जोगी-ज्ञानी, आत्मा के मुक्काम तक पहुँच कर चिदाकाश में, जो कि छः चक्र के परे है, लै हुए, और जोगेश्वर ज्ञानी, त्रिकुटी में पहुँच कर, उसके परे महा आकाश में लै हुए, लेकिन ये दोनों प्राणों के चढ़ाने का अभ्यास करके अपने २ सिद्धान्त पद में पहुँचे।

१२—लेकिन जो कि प्राणों की चढ़ाई का अभ्यास

महा कठिन और खतरनाक था, इस सबब से कोई बिरले अभ्यासियों को जोगी और जोगेश्वर पदवी हासिल हुई। और बाक़ी अभ्यासी छः चक्र के अंतरगत किसी न किसी स्थान पर रह गये। ऐसी हालत अभ्यासियों की, और बाक़ी लोगों का भुकाव बाहरमुखी कार्रवाई में मिसल तीर्थ, व्रत और मूर्ति-पूजा वगैरा के, और वाचक ज्ञानी और वेदान्तियों का फँसाव विद्या और ग्रन्थों के पढ़ने और पढ़ाने में मुलाहिजा करके, कुल्ल-मालिक, सत्त पुरुष राधास्वामी दयाल आप, संत सतगुरु रूप धर कर, प्रकट हुए, और अति दया करके सीधा और सहज और धुर पद में पहुँचाने वाला मार्ग सुरत-शब्द और ध्यान का, प्रकट फ़रमाया, कि जिसका अभ्यास हर कोई औरत और मर्द, लड़का, जवान और बूढ़ा और पढ़ा-लिखा और अनपढ़, चाहे गृहस्थ होवे या विरक्त, आसानी से, बगैर किसी ख़तरे और विघ्न के, कर सकता है।

१३-शरह उस अभ्यास की, जो कि कुल्ल मालिक राधास्वामी दयाल ने दया करके प्रकट किया, यह है कि पहिले तो भेद धुर धाम का मय मंजिलों यानी स्थानों के, जो कि रास्ते में जीव यानी सुरत की पिंड में बैठक के मुक्काम से धुर पद तक वाक़ै हैं, बतलाया। और फिर हर एक स्थान का रूप और वहाँ के शब्द का भेद, जो कि जुदा २ है, समझाया, और हुक्म दिया कि मन और सुरत

और दृष्टि को आहिस्ता २ उल्टा कर, धुन और रूप के संग, घट में ऊपर की तरफ चढ़ाना शुरू करो । जिस क्रम में मन और सुरत सिमट कर, ऊपर की तरफ सरकते जावेंगे, उसी क्रम में, रस और आनन्द मिलता और बढ़ता जावेगा और सतगुरु की दया और राधास्वामी दयाल की मेहर से आहिस्ता २ और सहज २ सुरत और मन, पिंड से न्यारे होकर, ब्रह्माण्ड में चढ़ते जावेंगे और फिर मन का संग छोड़ कर, सुरत, उसके परे, सत्तपुरुष राधास्वामी दयाल के देश में चढ़ कर पहुँचेगी और वही इसका निज घर है । जहाँ से आदि में उतरी थी, सो वहीं पहुँच कर, महा आनन्द को प्राप्त होगी । वहाँ किसी तरह का कष्ट और क्लेश और जनम-मरन और काल और करम का चक्कर नहीं है ।

१४—सुरत-शब्द मार्ग के अभ्यासी को, दिन २ अपने बंधन, जो कि पिंड और कुटुम्ब-परिवार और भोगों और संसारी पदार्थों के साथ लगे हुए हैं, ढीले होते और छूटते हुए मालूम होंगे, और उसी क्रम में दिन २ कुल्ल मालिक राधास्वामी दयाल के चरणों में प्रेम और विश्वास, और भी सतगुरु के चरणों में प्रीत और प्रतीत बढ़ती जावेगी, यानी अपनी इसी ज़िन्दगी में अपना उद्धार होता हुआ दिखलाई देता जावेगा ।

१५—बड़ी महिमा इस अभ्यास की यह है कि इसके कराने वाले, और हर दम रक्षक, आप राधास्वामी दयाल

हैं। सच्चे अभ्यासी को, इस करनी के करने में किसी क्रिस्म की तकलीफ़ या क्लेश अंतर में नहीं होता, बल्कि दिन २ उमंग और शौक इस अभ्यास के करने और मालिक राधास्वामी दयाल की मेहर और दया और हर तरह की रक्षा, अन्तर और बाहर, प्रत्यक्ष मालूम होकर प्रेम और निश्चय को बढ़ाती और पकाती जाती है कि जिससे दिन २ आनन्द बढ़ता जाता है और अपने सच्चे और पूरे उद्धार के होने में किसी तरह का शक और शुभा बाक्री नहीं रहता।

१६—राधास्वामी मत के अभ्यासी की सुरत, अपनी यानी जान की धार पर सवार होकर, निज घर की तरफ उलट कर चढ़ती है। और बाक्री जितने अभ्यास कि और मतों में जारी हैं, उन में चढ़ाई किसी न किसी मायक धार पर सवार होकर की जाती है। और इस सबब से वे माया के घेर में (कि जहाँ जनम-मरन का चक्कर देर-सवेर जारी है) खतम हो जाते हैं, यानी ऐसे अभ्यासियों का, चाहे वे अपने मत के सिद्धान्त पद तक भी पहुँच जावें, सच्चा और पूरा उद्धार नहीं होता।

१७—और मालूम होवे कि किसी मत का कोई अभ्यास, चढ़ाई का, इस वक़्त में बग़ैरा कमाई संतों की जुगत यानी सुरत-शब्द मार्ग के, कतई नहीं बन सकता

और इस मार्ग का भेद सिर्फ संत सतगुरु या साधगुरु या उनके सच्चे और प्रेमी अभ्यासी सतसंगी से मिल सकता है। और किसी तरह, कोई, वह भेद और जुगत अभ्यास की, मालूम नहीं कर सकता और जो कोई किताबों को देख कर या थोड़ा-बहुत हाल जबानी लोगों से सुन कर, अपनी तजवीज पर अभ्यास शुरू करेगा, उसका रास्ता हरगिज नहीं चलेगा, बल्कि धोखा और भटका और खौफ खाकर, उस अभ्यास को थोड़े असें में छोड़ देगा।

१८—इस वास्ते, अब आम तौर पर पुकार के कहा जाता है कि जो कोई अपना सच्चा और पूरा उद्धार सहज और सुखाला चाहता है, और दुनिया और उसके कारोबार को देख कर, जिसका दिल इस तरफ से उदास हुआ है, उसको, बल्कि कुल्ल जीवों को, मुनासिब और लाजिम है कि अपने जीव के कल्याण के निमित्त, कुल्ल मालिक राधास्वामी दयाल की सरन में आवें, यानी दीन-अधीन होकर, उनकी मेहर और दया के आसरे और भरोसे पर, उनकी सहज जुगत की कमाई, थोड़ी-बहुत (जिस कदर बन सके) शुरू कर दें, तां उनकी मेहर और दया से थोड़ा-बहुत रस मिलता जावेगा, और अभ्यास दिन २ आहिस्ता-आहिस्ता बढ़ता जावेगा, और इसी तरह एक दिन धुर पद में पहुँच कर निर्भय और निश्चित हो जावेंगे।

१९—सुरत-शब्द मार्ग की ऐसी महिमा है कि जिसने

प्यार और शौक्र के साथ थोड़े दिन भी इस अभ्यास को किया, और जो उसका चोला छूट गया, तो वह किसी नीचे की जोन में नहीं जावेगा और फिर नर देही, पिछले जनम से उत्तम और विशेष सुखदाई, धारन करके, सतगुरु के सतसंग में शामिल होवेगा, और जहाँ से कि अभ्यास छोड़ा है, वहाँ से शुरू करके ऊपर की तरफ चढ़ाई की तरक्की करेगा, और जब तक कि धुर पद यानी राधास्वामी धाम में नहीं पहुँचेगा, तब तक बराबर मनुष्य स्वरूप धारन करके, तीन, चार या पाँच जन्म में, संत सतगुरु राधास्वामी दयाल की दया से, अपना अभ्यास पूरन करेगा ।

२०—एक और सिफ़त राधास्वामी मत के अभ्यास की यह है कि जो कोई सच्चा होकर, शौक्र के साथ, इस काम में लगेगा, वह नित्त जितना अभ्यास दुरुस्ती से करेगा, उसी क्रदर उसको रस और आनंद मिलता जावेगा, यानी अपनी कमाई का, जिस क्रदर बन सके, रोज़मर्रा फल लेता जावेगा । और दिन २ वह रस और आनन्द बढ़ता जावेगा कि जिससे अभ्यासी के शौक्र और प्रीत-प्रतीत की तरक्की होती जावेगी, और नई २ उमंग, प्रेम और भक्ति की, सतगुरु और कुल्ल मालिक दयाल के चरनों में, जागती जावेगी, और उसी क्रदर संसार और उसके भोगों और पदार्थों से, चित्त में, उदासीनता पैदा होती और बढ़ती जावेगी । इस तरह, राधास्वामी मत के अभ्यासी को पूरा और सच्चा

सहज-बैराग और सहज-अनुराग हासिल होकर, उसका काम पूरा हो जावेगा और संत सतगुरु राधास्वामी दयाल की मेहर और दया से कोई विघ्न, काल और माया का, उसके काम में हर्ज नहीं डाल सकेगा ।

२१—एक और भारी सिफ़त राधास्वामी मत के अभ्यास की यह है कि इसमें रोज़गार और गृहस्थ-आश्रम के छोड़ने की ज़रूरत नहीं । सुरत-शब्द अभ्यासी का चित्त सहज-स्वभाव, जैसा कि उसका अभ्यास बढ़ता जावेगा, दुनिया और उसके भागों और बंधनों से उपराम होता जावेगा यानी मन से पदार्थों का भाव और चाव जाता रहेगा । फिर चाहे वह गृहस्थ में रहे और चाहे विरक्त में, कोई भोग और संसारी चाह उसको बाँध नहीं सकेगी, यानी इनमें उसकी आसक्ति न होवेगी । बर-खिलाफ़ इसके, और मतों में जो अभ्यास जारी हैं, उनके संजम ऐसे कठिन हैं कि शुरू करते ही अभ्यासी को गृहस्थ और उद्यम का छोड़ना लाज़िम और ज़रूर होता है । इसी सबब से गृहस्थियों में किसी क्रिस्म के अभ्यास का करना या उसका खोज और दूरयाप्त करना मौक़ूफ़ हो गया, यानी उनके उच्चार का रास्ता ही बिल्कुल बन्द हो गया । और वे संजम ऐसे कठिन हैं कि विरक्तों से भी दुरुस्ती से नहीं बन पड़ते । इस वास्ते उनमें से कोई बिरला उल्ल रास्ते पर, कुछ दूर तक, चला और फिर मन और माया के चक्कर

में आकर वहीं थक गया या उल्टा गिरा और किसी का काम दुरुस्त नहीं बना। यानी ब-सबब न मिलने संत सतगुरु और उनकी जुगती के, ये सब खाली रह गये और सच्चा और पूरा उच्चार किसी का नहीं हुआ।

२२-राधास्वामी मत के अभ्यासी को सिर्फ़ इस क्रूर संजम दरकार हैः-(१) सच्चा शौक राधास्वामी दयाल के दर्शनों का, और उनके धाम में पहुँच कर परम आनंद और बिलास का, प्राप्त होना, और (२) दुनिया के सामान की चाह, औसत दरजे के गुजारे के लायक, उठाना और फ़िज़ूल और ना-मुनासिब या ग़ैर-वाजिब चाहों को घटाना और दूर करना, और (३) नशे की चीज़ों और मांस अहार से परहेज़ करना, और (४) अपने मन रंजन के लिये किसी को बे-सबब और बे-फ़ायदा और ना-मुनासिब तौर पर अंतर या बाहर दुख या तकलीफ़ न देना। जो शौक थोड़ा सा है, तो वह सतसंग या अभ्यास करके, दिन २ बढ़ता जायगा, और ये संजम भी सहज बनते जावेंगे, और रफ़ता २ पुष्ट हो जावेंगे। और इस तरह राधास्वामी दयाल की मेहर और दया से एक दिन पूरा शौक और पूरा प्रेम हासिल हो कर, धुर घर में पहुँचा देगा।

२३-राधास्वामी मत के अभ्यासी को सब मतों के सिद्धान्त-पद रास्ते में पड़ेंगे, यानी वह कुल्ल मुक़ाम की सैर करता हुआ, एक दिन कुल्ल मालिक के चरणों में

पहुँच कर परम आनंद को प्राप्त होगा, और वे रास्ते के मुक्काम ये हैं :-शिवलोक, ब्रह्मलोक, विष्णुलोक, राम लोक, कृष्णलोक, शक्ति का लोक, और आत्मा और परमात्मा, और ईश्वर और परमेश्वर, और ब्रह्म और पारब्रह्म पद, और जैनियाँ और सरावगियों का निर्वाण पद और शुद्ध सिला, और बौद्ध मत वालों का सिद्धान्त पद और मुसलमानों के मुक्कामात-मलूकत, जबरूत और लाहूत और अर्श और कुरसी वगैरा, और ईसाइयों का मुक्काम हज़रत ईसा और खुदा, और पिछले संतों का सत्तलोक और सत्तनाम और अनामी वगैरा ।

२४-इस क्रम बड़ा दरजा जैसा कि ऊपर जिक्र हुआ, सुरत चलने वाली, यानी अभ्यासी, को, संत सतगुरु और कुल्ल मालिक राधास्वामी दयाल की मेहर और दया से हासिल होना मुमकिन है ।

२५-अब मालूम होवे कि जितने अभ्यासों का जिक्र ऊपर हुआ है, और वे नौ द्वारों के मुक्काम से शुरू किये जाते हैं, उनमें सुरत की एक-एक धार का सिमटाव और फिर खिंचाव होता है, और जो जुगत कि कुल्ल मालिक राधास्वामी दयाल ने जारी फ़रमाई, उसमें संतों के प्रथम स्थान सहसदल-कँवल के (जो कि कुल्ल मतों का सिद्धान्त और आखिरी मुक्काम है) रूप और शब्द के आसरे से, सुरत की पूरी धार के सिमटाव और खिंचाव और चढ़ाई

का अभ्यास किया जाता है, यानी सुरत की असली बैठक का मुक़ाम, जो तीसरा तिल है, वहाँ से उसकी चढ़ाई शुरू की जाती है। और इस अभ्यास के करते ही अंग २ से, और भी नौ द्वारों से, सिमटाव और खिंचाव सुरत का, शुरू हो जाता है, और वह तीसरे तिल में भरती जाती है, और वहाँ ऊँचे की तरफ़, सहस्र दल कंवल और त्रिकुटी वगैरा पर चढ़ती जाती है, और यही अभ्यास करने से रफ़ता २ एक दिन धुर मुक़ाम में पहुँच कर पूरा काम बन जाता है।

२६—यह तीसरा तिल, जोगियों का दसवाँ द्वार है, और संतों के बचन के मुवाफ़िक़ यह पिंड का नाका है, यानी इसके नीचे, पिंड, और ऊपर की तरफ़, ब्रह्माण्ड की हद्द है। राधास्वामी मत का अभ्यास इसी मुक़ाम और द्वारे से शुरू होता है।

२७—जिसका शीक़ सच्चा है, और जो विरह और प्रेम अंग लेकर अभ्यास शुरू करता है, उस पर यह हालत, सुरत के सिमटाव और खिंचाव और चढ़ाई की, गुज़रती है, और वही अभ्यासी निज कर देखता है और जाँच करता है कि इस जुगत की कमाई से (जो दुरुस्ती से बन आवे) बहुत जल्द मन और सुरत का खिंचाव और सिमटाव होता है, और उस वक़्त तमाम बदन सुन्न होता जाता है।

२८—अब बुज़ुर्गी और बड़ाई राधास्वामी मत की जुगत की, कुल्ल अभ्यासों पर, ऊपर के लिखे हुए हाल

से, साफ़ ज़ाहिर है, और उसका असर भी मन और इन्द्रिय और देह पर, बहुत जल्द और पूरा २ होता है । और ब-सबब लेने सरन और ओट संत सतगुरु और कुल्ल मालिक राधास्वामी दयाल के, इस मत के अभ्यासी को, कोई विघ्न काल और माया का नहीं सताता है । यह बड़ाई और आसानी और रक्षा और किसी अभ्यास में नहीं पाई जाती है । हरचंद कि मन और इंद्रियाँ, और पाँचों दूत (काम, क्रोध, लोभ, मोह और अहंकार) थोड़ा-बहुत अपनी पुरानी आदत और चाल के मुवाफ़िक़, किसी क्रदर, अपना जोर दिखाते हैं, पर संत सतगुरु के सतसंग की मदद और राधास्वामी दयाल की दया से, वे दिन २ ढीले और कमजोर होते जाते हैं, यानी अभ्यासी के चित्त में, दिन २ संसार और उसके पदार्थों की तरफ़ से उदासोनता बढ़ती जाती है, और उसके साथ ही चरनों में प्रेम और दीनता बढ़ती जाती है, और रास्ता आहिस्ता २ तै होता जाता है, कि जिसके सबब से दिन २ सुरत का, माया के मंडल से, उबार यानी निकास होता जाता है, और उसी क्रदर संसार के बंधन ढीले और हलके होते जाते हैं । और जिस क्रदर इस तरह चढ़ाई होती जाती है, उसी क्रदर निर्मल रस और आनन्द मिलता और बढ़ता जाता है ।

२६—जैसी भारी दया कि कुल्ल मालिक राधास्वामी

दयाल ने, इस वक़्त के जीवों को दुखी और बलहीन देख कर, इस आसान और पूरी जुक्ति के प्रकट करने में फ़रमाई है, ऐसी किसी वक़्त में जीवों पर नहीं हुई । इसका पूरा २ शुकर, किसी की ताक़त नहीं कि अदा कर सके । जिस-किसी की समझ में यह बात अच्छी तरह से आ गई, उसके मुवाफ़िक़ दुरुस्ती से अमल-दरामद यानी कार्रवाई शुरू करना, यही राधास्वामी दयाल की उस गहरी और पूरी दया की क़दरदानी यानी महिमा जाननी है । फिर वही जीव दया-पात्र और बड़-भागी समझना चाहिये, क्योंकि वह राधास्वामी दयाल की चरन-सरन दृढ़ करके, और नित्त अभ्यास करके, दिन २ विशेष दया हासिल करता हुआ, एक दिन धुर पद में पहुँच कर, अपना काम पूरा बनवा लेगा, और परम आनन्द को प्राप्त होकर, काल के कष्ट और कलेश और जनम-मरन के दुखों से हमेशा को बच जावेगा ।

३०—ऐसी बड़ी महिमा राधास्वामी मत और उसके अभ्यास और जुक्ति की है कि जिसकी बराबरी कोई अभ्यास किसी क्रिस्म का, जो दुनिया भर में जारी हैं, नहीं कर सकता । सबब यह है कि राधास्वामी मत के अभ्यास का रक्षक कुल्ल मालिक आप है, और संत सतगुरु जो उस मालिक के निज-अंस यानी निज-पुत्र या उसका निज-रूप हैं, इस संसार में प्रकट होकर उस अभ्यास को जारी फ़रमाते

हैं और अपने सरन आए हुए जीवों यानी अभ्यासियों की आप रक्षा और खबरगीरी करते हैं, और दिन-दिन उनके मन और सुरत को निर्मल करके, आप अपनी दया से उबारते और चढ़ाते जाते हैं। और जब २ उनके इस क्रिस्म के जीव, संसार में, वास्ते पूरे करने अपने अभ्यास के, भेजे जाते हैं, तब आप भी अति दया करके, वास्ते उनकी सम्हाल और तरक्की के, प्रकट होकर, सतसंग खड़ा करते हैं।

३१—और मर्तों के अभ्यास में न तो ऐसी सहज जुगत चलने की है, और न पूरा भेद धुर घर और उसके रास्ते का है, और न किसी बड़े का, अंतर और बाहर, सहारा और आसरा लेकर चाल चलती है, बल्कि ये सब जीव अपने बल और पुरुषार्थ का अहंकार लेकर कार्रवाई करते हैं। इस सबब से, रास्ते में धोखा और ठोकरें खाते हैं, और कहीं न कहीं थक कर, या ख्रीफ़ खाकर, या थोड़ी-बहुत सिद्धि और शक्ति में आसक्त होकर ठहर जाते हैं, और आगे चलने का रास्ता उनका बन्द हो जाता है, यानी माया के घेर के पार कोई नहीं गया और न जा सकता है।

३२—कुल्ल रचना प्रेम की धार से प्रकट हुई, और प्रेम ही के आसरे ठहरी हुई है, और कुल्ल कार्रवाई रचना और जीवों की, प्रेम के वसीले से हो रही है, यानी जहाँ

जिसका शौक्र है, वहीं वह तन, मन, धन और इन्द्रियों को लगाता है यानी काम में जाता है। फिर राधास्वामी मत में सिर्फ प्रेम की महिमा है यानी कुल्ल मालिक राधास्वामी दयाल और संत सतगुरु के चरणों में पहिले प्रीत और प्रतीत करना जरूर है, और फिर सतसंग और अभ्यास करके, वही प्रीत और प्रतीत दिन २ बढ़ाई जाती है यानी दर्शनों का शौक्र और प्रेम रोज-ब-रोज तेज होता जाता है, जिस क्रूर कि अभ्यास में चरणों का रस और आनन्द मिलता जाता है।

३३-जिस मत में कि प्रेम नहीं है, वह मत और उसका अभ्यास खाली और थोथा है। इसी सबब से और मतों के अभ्यासी, जो कि अपने बल से चले, या अपने को ब्रह्म मान कर खुश हो गये, रास्ते में थक कर रह गये, बल्कि उनको सीधा और सच्चा रास्ता भी मालूम न हुआ और माया और काल के जाल में फँस रहे, और उन्हीं के मार्ग होकर के चले कि जिससे उस जाल से बाहर न निकले।

३४-यह बड़ी भारी कसर कुल्ल मतों में है कि पहले तो प्रेम का कुछ जिक्र ही नहीं, और जो कहीं है, तो वह मूर्तों और ग्रन्थों और और नक़लों में लगाया, या व्यापक चैतन्य में खर्च किया कि जहाँ से उलट

कर कोई फ़ायदा या मदद नहीं मिली और न आइंदा को तरक्की हुई, और फल उसका यह हुआ कि यह प्रेम रास्ते के तै करने के वास्ते कुछ मदद न दे सका, क्योंकि सच्चे कुल्ल मालिक का भेद न पाया, और न उसका रास्ता जाना, और जिनको मालिक करार दिया, उनका कोई ठिकाना, सिवाय मंदिर और मूर्ति या तीर्थ या ग्रन्थ या और किसी नक़ल के, मुकर्रर न किया, और व्यापक चैतन्य को हर जगह मौजूद समझ कर चलना और चढ़ना सुरत का फ़िज़ूल समझा। इस सबब से, सब के सब पिंड ही में रहे, और उसकी हद् के बाहर नहीं गये, और इस वास्ते मन के आकाश में समाये, और अपने कर्म और वासना के अनुसार बारम्बार देह धर कर जगत में भरमे। यह हालत उनकी, सिर्फ़ न जानने भेद कुल्ल मालिक और न करने प्रेम उसके चरणों में, और न मिलने पूरे सतगुरु से हुई। बर-ख़िलाफ़ इसके राधास्वामी मत में अठ्ठल खोज सतगुरु का और प्रीत उनके चरणों में करना पड़ता है, और फिर प्रेम और दीनता कुल्ल मालिक राधास्वामी दयाल के चरण कँवल में, जिनका भेद संत सतगुरु समझा कर मिलने का जतन बतलाते हैं, किया जाता है, और निश्च सतसंग और अभ्यास करके यही प्रेम बढ़ाया जाता है कि जिसकी मदद से रास्ता आसानी से तै होता है। और राधास्वामी दयाल और संत सतगुरु की दया से सब विघ्न

हटा कर अभ्यासी एक दिन निज चरणों में पहुँच कर परम आनंद को प्राप्त होता है ।

३५—हरचंद कि सब मतों में थोड़ी-बहुत महिमा और ज़रूरत गुरु की वर्णन की है, पर गुरु भक्ति का बर्तावा, प्रेम के साथ, सच्चे तौर पर, इस ज़माने में कहीं जारी नहीं है । बल्कि इस वक़्त में जो विद्या और बुद्धिवानों ने समाज खड़े किये है, उन में तो कुछ गुरु की ज़रूरत और क्रदर बिल्कुल नहीं रक्खी है, क्योंकि इन समाजों में, सिर्फ़ किताबों का पढ़ना और पढ़ाना और भजन वगैरा का गाना-बजाना, जिनमें अंतरी अभ्यास का, सिवाय ध्यान (बे-ठिकाने) व्यापक चैतन्य के, कुछ ज़िकर नहीं है, जारी है, और यह कार्रवाई सब आदमी, जिन्होंने थोड़ी-बहुत विद्या, क्राबिल पढ़ने उन किताबों के, हासिल की है, वगैर मदद अभ्यासी गुरु के कर सकते हैं, और ऐसी आसानी और आज्ञादी देख कर, नये, विद्या पढ़े हुए लोग, कसरत से शामिल हो गये हैं । यह लोग सच्चे मालिक के भेद और निशान से बे-ख़बर हैं और न उनको उसकी खोज और तलाश है और इस वास्ते वे सच्चे और पूरे गुरु की, (जिन से यह भेद पूरा २ मिल सकता है और भी हाल रास्ते का और जुगत चलने की मालूम हो सकती है) क्रदर नहीं जान सकते और न उनकी पहिचान कर सकते हैं ।

३६—राधास्वामी अथवा संत-मत में सच्चे और पूरे गुरु की तलाश, और वक्रत प्राप्ति के उनके चरणों में सच्ची भक्ति और प्रेम करने के वास्ते निहायत ताकीद है, क्योंकि इस मत में सच्चे मालिक से मिलने और उसके धाम में चलकर और चढ़ कर पहुँचने की कार्रवाई की जाती है, और इसी के दुरुस्ती से बन आने के लिए भेदी और पहुँचा हुआ या चलता हुआ और पहुँचनहार गुरु दरकार है। बगैर उसकी मदद के, इस मत और उसके अभ्यास की कार्रवाई कर्तई नहीं बन सकती है, और कुल्ल मालिक और भी ब्रह्म यानी त्रिलोकी नाथ का हुक्म है कि मेरे धाम में कोई बगैर वसीले पूरे गुरु के, नहीं देखल पा सकता है, और न वहाँ ठहर सकता है, यानी जब तक कि पूरे गुरु से मिल कर, योग-अभ्यास (यानी मिलने का जतन) न करेगा, और जो लक्षण और सफ़ाई या जिस क्रिस्म की रहनी दरकार है, वह पूरे गुरु की दया, और जो अभ्यास वह बतावें, उसकी मदद से हासिल न होंगे, तब तक कोई जीव मालिक के धाम में यानी ब्रह्म-पद और धुर-पद में नहीं पहुँच सकता है और न वहाँ ठहर सकता है।

३७—जब हकीकत-ए-हाल यह है, जैसा कि ऊपर लिखा गया, तब समझवार और निर्पक्ष सच्चा दर्दी पर-मार्थी ज़रा गौर करके आप समझ सकता है कि जिन मतों में अंतरी भेद और अभ्यास, चढ़ाने मन और सुरत

का, जारी नहीं है और न उसके भेदी और सिखाने वाले गुरु की जरूरत या तलाश है तो वह मत और जो कुछ कि कार्रवाई उन में जारी है, सब जाहिरी और ऊपरी, मिस्ल छिलके के है और मरज्ञ यानी तत्व-वस्तु की समझ और पहिचान और प्राप्ति उसमें बिल्कुल नहीं है । फिर जीव का उद्धार और माया के मंडल से उबार वहाँ कैसे हो सकता है ? शुभ-कर्म का फल ऐसी कार्रवाई से अलबत्ता हासिल हो सकता है, पर सच्चे और कुल्ल मालिक का दीदार या उसके धाम में रसाई या चढ़ाई की कार्रवाई शुरू करने के वक़्त से थोड़ा-बहुत चरनों का रस और आनन्द का मिलना और बढ़ना हरगिज़ मुमकिन नहीं है ।

वचन ३३

मन और सुरत नौ द्वारों से झाँक कर इस लोक के भोगों में फँस गये हैं, सो दसवें द्वार की तरफ़ झाँकने और चलने से उन बंधनों से छुटकारा होगा और संत सतगुरु की दया से एक दिन निज घर में पहुँच कर परम आनन्द को प्राप्त होंगे ।

१-मालूम होवे कि सुरत की धार, अठ्ठल, मन के स्थान पर, और फिर वहाँ से (अनेक धारों में तकसीम हो कर) इंद्रिय घाट पर बैठी, और इन्द्रियों के मुक्काम से धारें जारी होकर, उनका मेल इस संसार की रचना और भोगों और पदार्थों के साथ हुआ, और हर एक इन्द्रिय द्वार पर जुदा २ रस और स्वाद भोगों का लेकर मन मगन होने लगा ।

२-हर एक इन्द्रिय का रस भारी है और मन सर्व-अंग करके इन रसों का आशिक्र और आधीन हो गया है और तवज्जह उसकी, इन द्वारों के वसीले से, बाहर पदार्थों में, और अनेक चीजों में निहायत मजबूती के साथ जम गई है, यहाँ तक कि उन पदार्थों और चीजों की हालत बदलने में मन की भी हालत बदल जाती है और उस तवज्जह को जो कोई हटाया चाहे तो नहीं हटती है, और जोर और दबाव डालने में निहायत दुख मन को होता है ।

३-यह धारें जो इन्द्रिय द्वारों से निकस कर अनेक जीवों और चीजों में बँध गई हैं, इस मन के बाँधने के वास्ते गोया जंजीरें हो गई हैं, और आदत करके ऐसी कड़ी और मजबूत हो गई हैं कि उनके हटाने या तोड़ने में मन को भारी तकलीफ़ होती है, और जो क्रुदरती तौर पर एकाएक कोई बंधन ढीला होता है या टूट जाता है, तो मन निहायत गमगीन और उदास होता है और

वावैला करता है यानी चिल्लाता-बिल्लाता है और रोता और भींकता है ।

४-दुनियादारों की समझ ऐसी ओछी है कि जिस किसी के ऐसे बंधन भारी और कसरत से हैं, उसी को वे दुनिया में भागवान और सुखी समझते हैं, और वह शरूस आप भी अपनी गिरिफ्तारी को बड़भागता समझ कर, बहुत खुशी के साथ झेलता है, और दिल और जान से उसको कबूल करके, दिन २ उसकी ज़्यादती चाहता है, और बा-वजूदे कि हर रोज़ झटके और धक्के खाता है, फिर भी ऐसा उस नशे में मस्त और दीवाना हो रहा है कि ज़रा खौफ़ और होश नहीं लाता, और ज़रा भी सोच और विचार नहीं करता कि मैं किस आफ़त में फँस गया हूँ, और आइंदा क्या हालत होगी और कैसी सख़्ती और तकलीफ़ उठानी पड़ेगी ।

५-जब कभी ऐसे जीवों को कोई परमार्थ का वचन सुनावे, और उनके हाल की ख़राब हालत से उनको ख़बर देवे, और जो कुछ कि इस तरह की रहनी का आइंदा नतीजा यानी फल होवेगा, उसको जतावे, तो ये जीव अचरज करके, उसके वचन को तवज्जह के साथ नहीं सुनते । बल्कि वह वचन इनको बहुत बुरे और सख़्त मालूम होते हैं, क्योंकि उनमें इनके भोगों और प्यारे रिश्तेदारों और पदार्थों की नाशमानता और बे-वफ़ाई का ज़िक्र है और

जो २ हर्ज, इन में प्रीत और बंधन जारी रखने से, आइंदा पैदा होंगे, उनका बयान है ।

६—ये लोग बा-वजूदे कि रोग-सोग और मरी और मौत वगैरा की कार्रवाई हर रोज अपनी आँख से इस दुनिया में देखते हैं और जीवों को अनेक तरह की तकलीफों और बीमारियों और मुसीबतों में मुबतिला और निहायत दुखी मुलाहिजा करते हैं, पर उनके दिल पर बहुत कम असर इन बातों का होता है और कभी सोच और विचार इस बात का नहीं करते कि एक दिन दुनिया और देह और घर और कुटुम्ब-परिवार और माल और असबाब को जरूर छोड़ना पड़ेगा, और उस वक़्त कैसी सरूत चोट मन पर पड़ेगी ? और आइन्दा कहाँ जाना होगा ? और वहाँ क्या हाल होवेगा ? यानी सुख मिलेगा या दुख ? और इस ज़िन्दगी में उसका कुछ बन्दोबस्त करना चाहिये या नहीं ?

७—जो जीव कि संसार में पैदा होते हैं, शुरू में सब भोले और अनजान होते हैं, पर संग करके उनकी हालत और चाह बदलती जाती है यानी जैसा संग मिला और जैसी हालत की महिमा सुनी और जिन चीज़ों का लोगों की तबीयत में भाव और बड़ाई देखी, उसी मुवाफ़िक़ चाहें भी उठती हैं, और वैसी ही हालत पसंद आतो है और उसके हासिल करने को जतन किया जाता है । जतन सिद्ध होने

पर मन खुश होता है और सिद्ध न होने में दुखी होता है ।

८-और परमार्थ का यह हाल है कि अनेक मत, मन और बुद्धि के रचे हुए या ईश्वर और देवताओं और महात्माओं के (जो ब्रह्माण्डी मन की अंस और कला हैं) जारी किये हुये, इस दुनिया में फैल रहे हैं, और हर एक अपनी २ समझ और तजरुवा और चाह और पहुँच के मुवाफ़िक, अनेक रीत से, बयान करता है कि फ़लाँ २ काम करने से आइन्दा सुख मिलेगा, या ईश्वर या किसी देवता या महात्मा की भक्ति और सेवा करने से यह २ फ़ायदा होगा । फिर विचारे जीव हैरान हैं कि किसका कहना मानें और किस का न मानें । इस वास्ते सब के सब, अपने २ क्रीम और बुजुर्गों की चाल-ढाल और कार्रवाई के मुवाफ़िक, थोड़ा-बहुत अमल दरामद करने लगे, और खोज और तलाश, पूरी और सच्ची समझ देने वाले की, किसी के दिल में पैदा नहीं हुई । और जो किसी ने अपनी बुद्धि और विद्या के ब-मूजिब तलाश भी करी तो विद्यावानों के ग्रन्थ और किताबें पढ़ कर और ओछी या उलटी समझ धारन करके और भारी ग़लती में पड़ गये, कि वहाँ से उनका निकलना ज़्यादा मुश्किल हो गया ।

९-खुलासा यह कि सच्चे और कुल्ल मालिक का पता और भेद किसी को नहीं मिला और न सच्चा और सीधा रास्ता अपने निज घर में जाने का, कि जिससे

आवागवन और देह धर कर दुख-सुख भोगना दूर हो जावे, मालूम हुआ । फिर सब जीव, मन और बुद्धि की निकाली हुई चालों में, कि जिन से भूल और भ्रम नहीं मिट सकता और न दुख-सुख के जाल से छुटकारा मुमकिन है, अटक गये ।

१०—असल हाल यह है कि ईश्वर या ब्रह्म या महात्मा या देवता मिस्ल ब्रह्मा, विष्णु और महादेव वगैरा, आप ही सच्चे और कुल्ल मालिक सत्त पुरुष राधास्वामी दयाल के भेद से बे-खबर थे । इस सबब से जो बानी और बचन और किताबें मजहबी उन्होंने बनाई, उनमें वह भेद कुल्ल मालिक का, और जुगत पहुँचने की, उसके धाम में, बयान नहीं की । और जो ब्रह्म पद तक का भेद और जैसी जुगत उसकी प्राप्ति की, प्राणायाम और और साधनों के वसीले से वर्णन करी, वह ऐसी कठिन और खतरनाक, और संजम उसके, ऐसे सरूत कहे कि उसकी कार्रवाई गृहस्थ और विरक्त दोनों से न हो सकी, और इस तरह सब के सब खाली रह गये यानी सच्ची मुक्ति के रास्ते पर कोई न चल सका । सिर्फ थोड़ा-बहुत अभ्यास शुरू करके, और कुछ लज्जत और सरूर या सिद्धि-शक्ति के हासिल होने पर, रास्ते में तृप्त हो गये और आगे न बढ़े ।

११—और जो कि खुद-मतलबी यानी स्वार्थी लोग जीवों को उपदेश देने के धास्ते जा-ब-जा बहुत से प्रकट

हो गये, और उनका संग करके और वचन मान कर जीवों को तकलीफ़ पहुँची, और सरीह यानी प्रत्यक्ष धोखा मालूम पड़ा, इस सबब से, अब जो कोई सच्चा रास्ता और भेद बताने वाला मिलता है, तो उसके वचन की ज्यों की त्यों प्रतीत नहीं करते, और अनेक तरह के भ्रम और खौफ़ उठा कर वचन नहीं मानते, और पुरानी नाकिस चालों में, बारम्बार फँसे और अटके रहना मंज़ूर करते हैं, और अपने नफ़े और नुक़सान का बहुत कम ख़्याल करके, सच्चे गुरु की तलाश में भी ढीले रहते हैं।

१२—जो जीव कि मूर्ख और निपट दुनियादार और मन-सैलानी हैं, वह तीर्थ, व्रत, और मूर्ति पूजा में अटक रहे और जिन्होंने कि थोड़ी-बहुत विद्या पढ़ कर अपनी बुद्धि किसी क्रदर जगाई, वे ज्ञान के ग्रन्थ पढ़ने-पढ़ाने में बाचक रह गये, यानी समझ-बूझ परमार्थ की, किसी क्रदर हासिल की, पर उसके मुवाफ़िक़ अभ्यास नहीं किया, इस सबब से उनकी सुरत-रूह का घाट यानी स्थान नहीं बदला और निरे बातूनी रह गये।

१२—इन में से बाज़ों ने अपने तईं ब्रह्म मान कर विल्कुल निचिन्ताई और बेख़ौफ़ी इख़्तियार करी, और अपने मन और इन्द्रियों की चाल और चाह को, उनका स्वभाव समझ कर, बे-धड़क सैर और तमाशा और भोगों में (जब वे भाग से मिल गये) बर्तने लगे, और गृहस्थियों को इस क्रिस्म

का ज्ञान सिखा कर उनको भक्ति-मार्ग से हटा कर बे-धर्म कर दिया ।

१४—कोई २ जीव तप, जप, और अनेक क्रियाओं के साधन में लग गये, जैसे नेती, धोती, बस्ती क्रिया करना, और खड़े रहना, या मौन साधना, या जल सैन करना, या पंच अग्नि तपना, या हमेशा तीर्थों में भ्रमते रहना, या मेले तमाशों में उल्टे लटकना, या कीलों पर बैठना, या नंगे रहना, और अनेक तरह के स्वाँग बना कर जगत को रिक्ताना, वगैरा । इन कामों में किसी तरह का परमार्थी फ़ायदा नहीं है । अलबत्ता थोड़ी सफ़ाई जिसमानी हासिल हो सकती है, या यह कि लोगों को खुश करके धन कमाना और अपनी मान-बड़ाई करानी ।

१५—बहुत से जीव, खास कर वे जिन्होंने नई विद्या पढ़ी, अनेक तरह के शक और शुभे निस्वत कुल्ल मालिक और सुरत-रूह के, अपने मन में पैदा करके, परमार्थ से बिल्कुल बे-मुख हो गये, और खान-पान और सैर और तमाशे और कुटुम्ब-परिवार और धन-सम्पत्ति के मोह में फँस कर, और उसी को माहसल अपनी जिंदगी का, यानी इस नर देही का फल और लाभ समझ कर, मगन हो गये, और परमार्थ का खोज फ़िजूल समझ कर उस तरफ़ की कार्रवाई बिल्कुल बन्द कर दी, और आज्ञादी को पसंद करके बे-धड़क और बे-कैद जैसी रहनी

कि उनको पसंद आई, उसी मुवाफिक रहने लगे और अपने मन की चाह के मुवाफिक खान-पान और लिबास वगैरा में बर्तने लगे ।

१६—ऐसी हालत जगत की देख कर, यानी जीवों का परमार्थी उद्धार कर्तई बन्द मुलाहिजा करके, कुल्ल मालिक सत्तपुरुष राधास्वामी दयाल संत सतगुरु रूप धारने करके प्रकट हुए, और अति दया करके भेद अपने धाम का, और हाल रास्ते और मंजिलों का, और जुगत सुरत के वहाँ चढ़ कर पहुँचने की, आसान और निर्विघ्न तरीके से वर्णन करी, और जीवों को निहायत मेहरबानी से समझाया कि नौ द्वारों में सुरत की धार का बर्ताव रोजमर्रा इस लोक में हो रहा है, और हर एक द्वारे पर थोड़ा-बहुत रस या स्वाद या खुशी मन को, उन इन्द्रियों के विषय यानी भोगों के वसीले से हासिल होती है, और इसी कदर रस और स्वाद और खुशी को प्राप्त होकर, कुल्ल जीव बहुत शौक के साथ भोगों में लिपट गये, और असली आनन्द जो मन और सुरत को अंतर में दसवें द्वार की तरफ तवज्जह करने से मिल सकता है, और जो आनन्द कि निर्मल और ठहराऊ और स्वतंत्र (यानी जीव के इच्छितयार में) है, उसको भूल कर और किसी से उसका भेद और पता न पाकर, बिलकुल बे-खबर रह गये, और इस तरह अपने जीव का भारी अकाज किया ।

१७-दसवें द्वार से मुराद उस द्वारे से है कि जिस में होकर रूह की धार, ऊँचे मुक्काम से उतर कर, पिंड को तरोताजा करती है, और ताकत बखशती है और वही धार नौ धारों में तक्रसीम होकर, हर एक इन्द्रिय के द्वार पर बैठ कर, दुनिया के भोगों का रस देती है। तो जब कि उसके एक २ हिस्से में इस क्रूर स्वाद है कि जीव उसी में लिपट कर मस्त और बेहोश हो गये, तो उस एक धार में (जिसकी वह नौ धारें एक एक हिस्से में हैं) किस क्रूर रस और आनंद, बगैर वसीले भोगों के, हासिल होना मुमकिन है ? इस वास्ते कुल्ल जीवों को लाजिम और मुनासिब मालूम होता है कि उस धार का पता और भेद लेकर, उससे, मन और सुरत और इन्द्रियों को, थोड़ा-बहुत समेट कर, मेल करें, तब उसकी बुजुर्गी और महिमा की थोड़ी-बहुत खबर होवे कि अपने घट में ही महा आनन्द हर वक्रत तैयार और मौजूद है, और कोई दिन अभ्यास करके मन और सुरत के लगाने से मिल सकता है।

१८-और राधास्वामी दयाल ने फ़रमाया है कि जिस धार पर सुरत उतरी है (और वही धार जान और नूर और अमृत और शब्द की धार है) उसी धार को पकड़ के, यानी शब्द की धुन को सुनते हुए सुरत को चढ़ाना चाहिये, यानी पिंड देश से जो दुख-सुख और मलीनता का भंडार है, सुरत को निकाल कर पहिले ब्रह्माण्ड में

और उसके परे सत्त पुरुष राधास्वामी धाम में, जहाँ से कि आदि में सुरत उतरी थी, पहुँचाना चाहिये । जब तक यह कार्रवाई न की जावेगी, तब तक सच्चा और पूरा उद्धार नहीं होवेगा यानी देहियों के साथ दुख-सुख के भोग और जनम-मरन के चक्कर से छुटकारा और बचाव नहीं होगा ।

१६-नौ द्वारों के वार, यानी इस लोक की रचना में, सुरत और मन की धार, इंद्रियों के वसीले से, बराबर जारी है और हर एक द्वारे पर थोड़ा-बहुत रस लेती है । फिर दसवें द्वार की तरफ भी, जो कि निज घट (यानी मस्तक में) है, सुरत की धार को संत सतगुरु से, भेद रास्ते का, और जुगत चलने की लेकर जरूर चलाना चाहिये, तब उस गहरे आनंद और रस की, जिसके सामने सर्व रस यहाँ के भोगों के, आहिस्ता २ फीके पड़ते जावेंगे, और जो घट में स्वतन्त्र, बगैर मेहनत और खर्च करने धन के, जब चाहो जब, छिन भर में हासिल हो सकता है, खबर पड़े, और तब मन और सुरत उमंग कर, उस आनन्द और रस के दिन २ इयादा लेने के वास्ते, ऊँचे देश की तरफ दौड़ने लगेंगे ।

२०-यह काम, बगैर दया और मदद संत सतगुरु के, दुरुस्ती से, नहीं बन सकता है । इस वास्ते राधास्वामी दयाल ने ताकीद के साथ फरमाया कि पहले सतगुरु का खोज करके, उनके चरणों में प्रतीत सहित प्रीत करो, और उनका सतसंग और सेवा और आरती करके, उनको, अपने

ऊपर मुतवज्जह और मेहरबान करलो, तब वे प्रसन्न होकर जो उपदेश सुरत-शब्द के अभ्यास का करें, उसकी कमाई आहिस्ता २ बन पड़ेगी, यानी मन और सुरत, शब्द की धुन को पकड़ के, घट में आँखों के मुक्काम से चलना और चढ़ना शुरू करेंगे, और जिस क्रदर दसवें द्वार की तरफ़ इनकी धारा जारी होवेगी, यानी मन और सुरत की चाल चलेगी, उसी क्रदर रस और आनन्द आवेगा, और दिन २ बढ़ता जावेगा, और संत सतगुरु की दया से माया और काल के विघ्न रास्ते में हलके और दूर होते जावेंगे, और रास्ता आसानी से तै होता जावेगा । इस तरह एक दिन सुरत, पिंड और ब्रह्माण्ड और मन और माया के घेर से न्यारी होकर, अपने निज देश में पहुँच कर परम और अमर आनन्द को प्राप्त होगी ।

२१—और राधास्वामी दयाल ने फ़रमाया कि माया और काल ने अनेक तरह के भोग और बिलास इस लोक में, वास्ते लुभाने और फँसाने सुरत के, रचे हैं और सुरत यहाँ इस कदर मन और इन्द्रियों के बस में पड़ गई है कि अपने बल से भोगों को छोड़ नहीं सकती, और चाहे जिस क्रदर समझौती इसको दी जावे, लेकिन भोगों के सन्मुख होते ही, मन उनकी तरफ़ झुक जाता है, और उनमें लिपट जाता है, और सुरत की धार भी लाचारी से उसके साथ भोगों की तरफ़ रवाँ हो जाती है । इस वास्ते, जब तक कि

संत सतगुरु का संग न होगा और वे अपनी मेहर और दया से इसको सहारा नहीं देंगे, और वक्त २ पर इसकी सम्हाल नहीं करेंगे, तब तक इसका बचाव और छुटकारा मन और इन्द्रियों के भोगों से कठिन बल्कि ना-मुमकिन है ।

२२—कुल्ल जीवों को (जो अपना बचाव और छुटकारा चाहते हैं) चाहिये कि संत सतगुरु और राधास्वामी दयाल की, सच्चे दिल से, मरन दृढ़ करके, उनके चरणों में प्रीत और प्रतीत बढ़ाते रहें और उनके उपदेश के मुवाफ़िक़ अंतरमुख अभ्यास सुरत-शब्द मार्ग का करके अपना जनम सुफल करें ।

२३—नर देही का फल और लाभ यही है कि अपने कुल्ल मालिक और निज धाम का पता और भेद दरियाफ़्त करके, वहाँ पहुँचने का जतन, उमंग और प्रेम के साथ, शुरू करें, नहीं तो मनुष्य और पशुआँ में कुछ भेद नहीं है, यानी जो जीव कि भोगों की प्राप्ति के लिये उमर भर जतन करते रहे और उन्हीं की आसा मन में धरी रही, तो उनकी कार्रवाई पशुओं की कार्रवाई के साथ बराबर हुई और नर देही जिसमें निज घर की तरफ़ चलने की ताक़त मिली थी, मुफ़्त बरबाद हुई । इस बात की समझ लेकर जो जीव अपने निज फ़ायदे के वास्ते, राधास्वामी दयाल के उपदेश को मानेंगे, और उसके मुवाफ़िक़ कार्रवाई करेंगे,

वे एक दिन परम आनंद को प्राप्त होंगे, नहीं तो ऊँचे-नीचे देशों और जोनों में हमेशा भटकते रहेंगे और दुख-सुख भोगते रहेंगे ।

अर्थ शब्द नम्बर १६, बचन नम्बर ३५,
पोथी सारबचन राधास्वामी
छंद बंद (दूसरा भाग)

आरत गाऊँ स्वामी सुरत चढ़ाऊँ । गगन मंडल में धूम मचाऊँ ॥१॥

अर्थ

आरती राधास्वामी दयाल की गाऊँ और सुरत को गगन मंडल में चढ़ा कर धूम मचाऊँ यानी बिलास करूँ ।

श्याम सुंदर पद निरख निहारूँ । सेत पदम पर तन मत वारूँ ॥२॥

अर्थ

और चढ़ाई के वक्रत श्याम सुन्दर पद यानी श्याम पद जो अति सुन्दर है, और वहीं सुन्न यानी चैतन्य मंडल का द्वारा है, देखती चलूँ, और सेत पदम यानी सत्तलोक में पहुँच कर सत्तपुरुष पर तन-मन वारूँ यानी इन दोनों से न्यारी होकर पहुँचूँ ।

वृन्दावन मथरा पद लीना । गोकुल जीत कालिन्दी छीना ॥३॥

अर्थ

बृन्दावन यानी देह को जो बिन्द से बनी है, मथ कर, रकार पद यानी सुन्न में पहुँची और गोकुल यानी इन्द्रियों के देश से न्यारी हुई, और काल की शक्ति छीन हुई, यानी जाती रही ।

सुन्न महावन गिरवर चीन्हा । महासुन्न जा अमृत पीना ॥४॥

अर्थ

सुन्न मंडल की, जो कि महावन है और वही ऊँचा देश यानी पहाड़ है, पहिचान करी और वहाँ से आगे महासुन्न पहुँच कर अमृत पान किया ।

धीरज थाल प्रेम की जोती । धुन विवेक घट मोती पोती ॥५॥

अर्थ

धीरज का थाल लेकर, यानी चित्त में धीरज धर कर और प्रेम की जोति जगा कर, यानी प्रेम तेज कर के, मोती रूप धुनों को घट में छाँट कर पोती हुई यानी सुनती हुई चली ।

विरह राग तज रंग लगाऊँ । सुरत निरत ले शब्द समाऊँ ॥६॥

अर्थ

संसागी भोगों का विरह छोड़ कर प्रेम बढ़ाऊँ, और सुरत और निरत को जगा कर और संग लेकर शब्द में लगूँ ।

रास मँडल घट लीला ठानी । काली नाथ निरख नम जानी ॥७॥

अर्थ

यानी घट में रास मंडल की लीला करके और काल अंग को नीचे डाल कर सुरत रास्ते की सैर करती हुई आकाश में पहुँची ।

घोर उठा अब गगन कुंज में । मगन हुई लख तेज पुंज में ॥८॥

अर्थ

आकाश में चढ़ कर आवाज़ गगन मंडल की, सुनाई दी, और वहाँ पहुँच कर त्रिकुटी में जो स्वरूप है, उसका दर्शन करके खुश हुई ।

मद और मोह हने और सूदे । मोहन मुरली बजी मन बोधे ॥९॥

अर्थ

और मद और मोह दूर हुए और निहायत रसीली बाँसुरी की आवाज़ सुन कर मन को नया बोध हुआ ।

गोपी धुन और शब्द ग्वाल मिल । सुरत गूजरी आई चल चल ॥१०॥

अर्थ

शब्द की धुनें और शब्द सुनती हुई जो कि गोपी और ग्वाल हैं, सुरत गूजरी, यानी इन्द्रियों को जलाने वाली, ऊपर को चढ़ती चली जाती है ।

खेलत कूदत शोर मचावत । दधि अकाश सब मथ मथ लावत ॥११॥

अर्थ

गोपी और ग्वाल यानी मन-इन्द्रिय वगैरा बिलास और शोर करते हुए और आकाश में से दधि यानी चैतन्य को समेटते और छाँटते हुए मगन हो रहे हैं ।

पी पी चहुँ दिश होत पुकारा । सुन २ राधा मगन बिहारा ॥१२॥

अर्थ

और सब चारों तरफ़ से अपने प्रीतम शब्द गुरु को पुकारते हैं और राधा यानी सुरत चलने वाली इस बिलास को देख कर मगन होती है ।

स्वामी २ धुन अब जागी । उमंग हिये में छिन २ लागी ॥१३॥

अर्थ

फिर स्वामी नाम की धुन सुनती हुई नवीन उमंग हिरदे में बढ़ती जाती है ।

जगत बासना सब हम त्यागी । मन हुआ मेरा सहज बैरागी ॥१४॥

अर्थ

यह कैफ़ियत देख कर जगत की चाह और बासना बिलकुल छोड़ दी और मन सहज में बैरागी यानी उदासीन हो गया ।

कृपा करो अब राधास्वामी । करत रहूँ तुम चरन नमामी ॥१५॥

अर्थ

हे राधास्वामी दयाल ऐसी ही कृपा मेरे ऊपर जारी रखो, और मैं तुम्हारी बंदना करती रहूँ ।

मन को फेरो दीन दयाला । छिन २ निरखूँ दर्श विशाला ॥१६॥

अर्थ

और मेरे मन को इस तौर से फेर दीजिये कि छिन २ आपका दर्शन करती रहूँ ।

अब तो लिये जात मोहिं खींचे । मानत नाहिं डार मोहिं भींचे ॥१७॥

अर्थ

इस वक़्त तो मुझको अपनी तरफ़ खींचे लिये जाता है, और कहना नहीं मानता और मुझको तंग कर रहा है ।

भक्ति पौद जो तुमहिं लगाई । मेहर दया से सींचो आई ॥१८॥

अर्थ

भक्ति की पौद जो आपने लगाई है, उसको आप ही अपनी मेहर और दया से सींचो, यानी बढ़ाओ और तरक्की दो ।

मेरा बस मन से नहिं चाले । बहुत लगाये इन जंजाले ॥१९॥

अर्थ

क्योंकि मेरा मन मेरे क्राबू में नहीं है, और बहुत संसारी जाल इसने फैला रक्खा है ।

पर तुम समरथ पुरुष अषारा । काटोगे हम निश्चय धारा ॥२०॥

अर्थ

लेकिन आप सत्तपुरुष राधास्वामी दयाल समर्थ हो, और मुझ को यक्रीन है कि आप दया करके इस जंजाल को काटोगे ।

अब आरत सब विधि हुई पूरी । राधास्वामी रहूँ हुजूरी ॥२१॥

अर्थ

अब यह आरती सम्पूर्ण हुई और मेरी अर्ज और माँग यही है कि राधास्वामी दयाल के सदा सन्मुख रहूँ ।

अर्थ शब्द नम्बर १६, बचन ४१,
पोथी सारबचन राधास्वामी
छंद बंद (दूसरा भाग)

सुर्त बनी गुरु पाया बना । देख दरश छिन २ मन भिन्ना ॥१॥

अर्थ

प्रेमी सुरत को जब सतगुरु प्रीतम मिले, तब उनका दर्शन करके मन छिन छिन मगन हुआ ।

तुरिया घोड़ी सहज सिंगारी । धीरज पाखर ता पर डारी ॥२॥

अर्थ

तुरिया यानी चैतन्य आत्मा की धार को घोड़ी बना कर, उस पर धीरज की पाखर डारी, यानी धीरज के साथ उस पर सतगुरु सवार हुए ।

चाँद सूरज दोउ करी रकाबें । गगन ज़ीन ता पीठ धरावें ॥३॥

अर्थ

चाँद सूरज यानी इड़ा और पिंगला की रकाबें बनाईं और गगन यानी चैतन्य आकाश रूपी ज़ीन उस पर धरी ।

बिजली पवन चाल चली घोड़ी । फेर लगाम एड़ दे मोड़ी ॥४॥

अर्थ

इस तरह सतगुरु उस तुरिया की घोड़ी यानी चैतन्य धार पर सवार होकर, बिजली और पवन की चाल के मुवाफ़िक चले, और लगाम यानी मुख उस धार का, घर की तरफ़ मोड़ कर, ऊपर चढ़ने के वास्ते ज़ोर दिया, यानी एड़ लगाई ।

हीरे लाल झालरें मोती । माणिक पना वारूँ जोती ॥५॥

अर्थ

ऐसे सतगुरु के ऊपर हीरे, लाल आर मोती का

झालरें और माणिक, पन्ना और जोत स्वरूप को (जो कि मुराद शब्दों की धुन और स्थानों के स्वरूप से है) वार दूँ । असल में जैसे कि सुरत चढ़ती जाती है, सब रास्ते के स्थान और वहाँ की रचना सब सतगुरु पर अपने आपे को वारते हैं, यानी नीचे पड़ते चले जाते हैं ।

ता पर बना करी असवारी । बिजली चाल पवन धधकारी ॥६॥

अर्थ

ऐसी चैतन्य धार की घोड़ी पर सतगुरु बन्ने सवार हुए, और वह धार बिजली और पवन की चाल और जोर-शोर के साथ चली और चढ़ी ।

चल बरात पहुँची गगना पुर । बनी बना मिले शिष्य गुरु ॥७॥

अर्थ

चलते २ सतगुरु और प्रेमी सुरत और बरात, यानी और सतसंगी और सतसंगियों की सुरतें, त्रिकुटी में पहुँचीं और वहाँ सतगुरु और सेवक का मेल हुआ ।

व्याह हुआ और फेरे डाले । बनी ले बना घर चाले ॥८॥

अर्थ

और प्रेमी सुरत सतगुरु की परिक्रमा करके, उनके साथ घर को चली ।

घर में धसे मात पितु हरषे । प्रेम मगन मानो बादल बरसे ॥९॥

अर्थ

जब सत्तलोक में पहुँचे तब सत्तपुरुष (जो कि कुल्ल रचना के माता-पिता हैं) देख कर मगन हुए । जैसे कि बादल की वर्षा होती है, इसी तरह प्रेम और आनंद की वर्षा होने लगी ।

मोती हीरे लाल जवाहर । बुआ बहन मिल किये निछावर ॥१०॥

अर्थ

मोती, हीरे, लाल और जवाहर, बुआ और बहन यानी हंस और हंसनियों ने न्यौछावर किये, यानी सत्त शब्द की धुनों की, जो कि हर एक हीरा, मोती और लाल रूप है, सतगुरु और प्रेमी सुरत पर वर्षा होने लगी ।

करें आरत हंस बन्ना बन्नी । हंस पुकारें धन्ना धन्नी ॥११॥

अर्थ

फिर सतगुरु और प्रेमी सुरत ने, मगन हो कर, उमंग सहित, सत्त पुरुष राधास्वामी दयाल की आरत उतारीं, और चारों तरफ़ से हंस धन्य २ पुकारने लगे ।

राधास्वामी रलियाँ मन्नी । मगन हुए भइया और बहनी ॥१२॥

अर्थ

यह कैफ़ियत देख कर राधास्वामी दयाल मगन और प्रसन्न हुए और हंस हंसनी भी उस बिलास में शामिल होकर आनंद को प्राप्त हुए ।

—

वचन ३४

कुल्ल मालिक राधास्वामी दयाल की महिमा और भेद सुन कर (हर एक जीव को जो उनके बाल-बच्चे हैं) शोक मिलने का, बिछुड़े हुए बालक के मुवाफ़िक़ पैदा करके, और सतगुरु से चलने की जुगत दरियाफ़्त करके, दिन २ विरह और प्रेम अंग के साथ रास्ता तै करना चाहिए ।

१—जब कि सतसंग में निर्णय सुन कर जीव को अच्छी तरह इस बात की समझ और प्रतीत आ गई कि राधास्वामी दयाल कुल्ल मालिक और सर्व समर्थ हैं, तब उसके हिरदे में प्रीत उनके चरनों की, और अभिलाषा उनके दर्शनों की, जरूर जागनी चाहिए और यही प्रीत

सतगुरु से उपदेश हासिल करके थोड़ी-बहुत करनी यानी अभ्यास जरूर करावेगी ।

२-वह निर्णय कि जिससे राधास्वामी दयाल के कुल्ल मालिक और सर्व-समर्थ होने का निश्चय दिल में पैदा होवे, खुलासा तौर पर यह है कि कुल्ल रचना जो नजर आती है, उसको गौर के साथ मुलाहिजा करने से, कुल्ल कर्त्ता का इरादा और मतलब और कारीगरी और क्रायदे के साथ बन्दोबस्त जारी रहने कार्रवाई कुल्ल रचना का, साफ़ २ पाया जाता है और यह बातें वास्ते सबूत मौजूद और हस्ती ऐसे मालिक और कर्त्ता की, जो कि सर्व-समर्थ और आगे-पीछे के हाल का जानने वाला है, काफ़ी है ।

३-सिवाय इसके, रचना के हाल और कैफ़ियत को देख कर यह भी बात पाई जाती है कि चैतन्य में ब-सबब मिलौनी और हायल होने पर्दे माया के, कितने ही दरजे हो गये, यानी जहाँ माया मलीन और कसीफ़ है, वहाँ का चैतन्य ज़्यादातर पर्दा यानी आवरण से ढका हुआ और इस वास्ते उसकी ताक़त का ज़हूर कम है, और जिस क्रदर कि ऊँचे देश में माया सूक्ष्म और लतीफ़ होती गई है, उसी क्रदर वहाँ के चैतन्य पर पर्दा ख़फ़ीफ़, और इस वास्ते उसकी ताक़त का ज़हूर ज़्यादा है, यानी नीचे दरजे के चैतन्य की कार्रवाई (रचना करने और उसके सम्हाल की)

ऊँचे देश के चैतन्य के आसरे है। यानी जब तक कि किरनियाँ या धारा ऊँचे देश के चैतन्य से आकर मदद न करें, तब तक नीचे के देश का चैतन्य कुछ कार्रवाई नहीं कर सकता। इस वास्ते विशेष से विशेष चैतन्य के दरजे तै करके, जो अखीर में महा विशेष चैतन्य है, उसी के आसरे कुल्ल रचना प्रकट हुई, और वहीं से कुल्ल की सम्हाल हो रही है, और वह पद आप निराधार है यानी किसी दूसरे के आसरे नहीं है, और अनन्त है और अपार है। उसी का नाम कुल्ल मालिक राधास्वामी दयाल है।

४—जब ऊपर की समझौती से चित्त में निश्चय हो गया कि कुल्ल मालिक, राधास्वामी दयाल हैं, और उन्हीं के देश में परम आनन्द और अमर सुख प्राप्त हो सकता है, क्योंकि वहाँ माया नहीं है और इसी सबब से आवरण यानी देही और उसका जनम-मरन यानी प्रकट और गुप्त होना भी नहीं है, और न किसी क्रिस्म का कष्ट और कलेश और माया देश का सा दुख-सुख है, तब इस बात की चाह और अभिलाषा मन में उठनी चाहिये कि जैसे बने तैसे राधास्वामी धाम में पहुँच कर, पूर्ण आनन्द को प्राप्त हों। और यह बात बगैर सतगुरु की मदद और दया के हासिल नहीं हो सकती। इस वास्ते लाजिम आया कि पहले सतगुरु का खोज किया जावे, और जब वे मिल जावें तो उनके चरणों में प्रेम-प्रीत करे और उनका सतसंग

होशियारी के साथ करके, अपने भरम और संदेह दूर करावे, और फिर रास्ते का भेद और सुरत-शब्द मार्ग का उपदेश लेकर, राधास्वामी दयाल की दया के आसरे अभ्यास शुरू करे, तो जिस क्रूर अभ्यास दुरुस्ती से बनेगा और बढ़ता जावेगा, उसी क्रूर रस और आनन्द अंतर में मिलता जावेगा, और संसार और उसके पदार्थों की तरफ़ से दिन २ चित्त हटता जावेगा । और जिस क्रूर सतगुरु राधास्वामी दयाल की दया और रक्षा के परचे, अंतर और बाहर मिलते जावेंगे, उसी क्रूर प्रतीत मजबूत होती जावेगी और प्रीत बढ़ती जावेगी ।

५-ऐसी प्रतीत और प्रीत के पैदा होने में मन और इच्छा, संसार के भोग और बिलास को तरंगें उठा कर, जीव के मन में परमार्थी समझ और दर्शन की चाह को ठहरने और बढ़ने नहीं देते । इस सबब से, अभ्यास में भी अकसर गुनावन पैदा करके, स्वरूप और शब्द का रस जैसा चाहिये, नहीं लेने देते हैं, और प्रतीत और प्रीत को अनेक तरह के भरम उठा कर पकने नहीं देते । इस सबब से जीव अकसर दुखी रहता है ।

६-जो कि राधास्वामी दयाल, कुल्ल मालिक और सर्व समर्थ हैं, और वेही कुल्ल जीवों के सच्चे माता और पिता हैं, और जब कि अभ्यासी जीव को उनकी मेहर और

दया और रक्षा के परचे अंतर और बाहर मिलने लगे, तो सच्चे प्रेमी के मन में ऐसा शोक उनके मिलने का पैदा होना चाहिये, जैसे कि बिछड़े हुए बालक को अपने माँ-बाप से मिलने का, और स्त्री को अपने बिछड़े हुए पुरुष से मिलने का। यह दोनों, यानी बालक और स्त्री, अपने २ प्रीतम से बिछुड़ी हुई हालत में निहायत दुखी रहते हैं, यानी उनके मन को सच्चा चैन और पूरा आराम नहीं मिलता। ऐसे ही, सच्चा प्रेमी इस संसार को विदेश समझ कर, अपने निज देश यानी सच्चे माता-पिता कुल्ल मालिक राधास्वामी दयाल के धाम में पहुँचने की अभिलाषा रखता है, और इस लोक में चाहे जैसे भोग और माया के पदार्थ उसको प्राप्त हो जावें, पर पूरी शान्ति नहीं आती, और मन में बेकली और घबराइट अपने प्यारे पिता राधास्वामी दयाल से मिलने की, बनी रहती है। ऐसे प्रेमी के अभ्यास में मन और इच्छा बहुत कम विघ्न डालते हैं।

७—सच तो यह है कि हर एक परमार्थी के मन में जो राधास्वामी दयाल की सरन में आया, थोड़ी-बहुत बेकली और घबराइट अपने निज घर में जाने के वास्ते जरूर रहना चाहिये, क्योंकि बगैर ऐसी विरह के, रास्ते का तै होना, और मन और माया के विघनों को राधास्वामी दयाल की मेहर के बल से जीतना, और दूर करना दुरुस्ती से, मुमकिन नहीं है।

जादिर है कि जिस क्रूर जिसके मन में विरह
— मदन और

शब्द भेद वे सुरत बनाऊँ ॥
सिन सिन दिन अब अघर चर्षी ॥ ५ ॥
दरस दिखाय किया गुरु प्यारा ॥
तन मन तज डूँई आज खर्षी ॥ ६ ॥
राधास्वामी सतगुरु दीन दयाला ॥
अब मीठे धरेन दया कपी ॥ ७ ॥

शब्द

गुरु प्यारे नजर करो मेहर भरी ॥टेक॥

मैं हुई दासी तुम्हरे चरन की ॥
सब तज तुम्हरे द्वारे पड़ी ॥ १ ॥

तुम्हरे चरन की ओट गही अब ॥
काल कर्म से नाहिं डरी ॥ २ ॥

जबसे तुम्हरी सरना लीनी ॥
माया ममता सकल जरी ॥ ३ ॥

प्रीत प्रतीत बढ़त गुरु चरनन ॥

जग से किन किन महान करी ॥ ४ ॥

बचन मुत्फर्रिक पिछले महात्माओं के

(१)

बड़ी भारी अभागता क्या है ? मन का मुर्दा होना ।
और मन का मुर्दा होना क्या है ? मालिक को भूलना
और दुनिया को चाहना ।

(२)

लोग कहते हैं कि हम मालिक को पूजते हैं, और
हकीकत में वे अपने मन के पुजारी हैं, और कहते हैं
कि मालिक हमारा सहाई है, और इससे और उससे मदद
चाहते हैं और किसी का शुकुर और किसी की शिकायत
करते हैं ।

(३)

दुनिया से होशियार और बचते रहो कि इसने
विद्यावान और बुद्धिवान और धनवानों को अपना गुलाम
बना रक्खा है ।

(४)

तीन मर्द भक्त, एक औरत भक्त के पास गये और
सच्ची भक्ति का जिक्र करने लगे । एक भक्त ने कहा कि
उसकी भक्ति पूरी और सच्ची है, जो उस तकलीफ में कि

उसका मालिक भेजे, सबर करे। स्त्री ने कहा कि इस बचन से अहंकार की बू आती है। दूसरे भक्त ने कहा कि जो तकलीफ़ में मालिक का शुकर करे, उसकी भक्ति पूरी और सच्ची है। स्त्री ने कहा कि कुछ इससे बढ़कर कहो। तीसरा भक्त बोला कि जो अपने प्यारे की भेजी हुई तकलीफ़ में रस पावे, उसकी पूरी और सच्ची भक्ति है। तब फिर स्त्री भक्त ने कहा कि इससे भी बढ़कर कहो। तब तीनों भक्त बोले कि अब आप ही कहो। तब वह बोली कि मैं उसकी भक्ति पूरी और सच्ची जानती हूँ जो कि तकलीफ़ को, अपने प्यारे के ध्यान और दर्शन में, इस क्रूर भूल जावे कि उसको उस तकलीफ़ की खबर भी न होवे।

(५)

जिस पर मालिक मेहरबान होता है तो उसका दिल अकसर गमगीन और उदास रखता है, और जिस पर उसकी नज़र मेहर की नहीं है, उसको दुनिया का सामान और ऐश और आराम ज़्यादा देता है।

(६)

दुनिया से प्रीत लगानी तो आसान है, पर उससे अलेहदा होना और छूटना निहायत मुश्किल है। जिस किसी को, जिस क्रूर दुनिया के ऐश और आराम का सामान दिया गया है, उसके एवज़ में उससे सौ गुना परमार्थ घटा दिया गया है। अगर दुनिया सोने की होती

और परमार्थ मिट्टी का, तो भी चाहिये था कि लोग परमार्थ ही को क़बूल करते, मगर अफ़सोस है कि परमार्थ सोना और हीरा है, और दुनिया खाक है, और फिर लोग खाक को ही चाहते हैं ।

(७)

जिसका मन इन तीनों कामों से बिल्कुल संग न देवे, तो जानना चाहिये कि अभी उस पर मालिक की दया नहीं आई—एक, मालिक के बचनों के पाठ और सतसंग के वक़्त, दूसरे, मालिक के नाम के सुमिरन और भजन के वक़्त, और तीसरे, मालिक के स्वरूप के ध्यान के वक़्त ।

(८)

भक्ति में तीन परदे हैं । इन तीनों को मन से हटाना चाहिये, तब परमार्थ और भजन का पूरा रस आवेगा और मालिक का दर्शन पावेगा । पहिला, यह कि इस लोक और परलोक का राज और भोग उसको दिये जावें और वह उसको पाकर मगन न होवे, क्योंकि जो मगन हो गया तो लालची है, और लोभी को दर्शन नहीं मिलेगा । दूसरा परदा यह है, कि जो इस लोक और परलोक का राज और भोग उसको हासिल है और वह उससे छीन लिया जावे, तो दुखी न होवे और अफ़सोस न करे, क्योंकि जो अफ़सोस किया तो झूठा है और झूठा, परमार्थ के क़ाबिल नहीं है । तीसरा परदा यह है, कि चाहे जिस क़दर कोई स्तुति

और आदर करे, उस पर अपने मन में खुश न होवे और गाफ़िल न हो जावे, क्योंकि जो ऐसा है तो ओछा पात्र है, और अभी ऊँचे देश और गहरे रस के क्राबिल नहीं है ।

(६)

शाह इबराहीम ने (जो बलख देश की बादशाही को छोड़ कर फ़कीर हुआ) कहा है कि एक वक़्त मैंने एक गुलाम खरीद किया, और उससे पूछा कि तेरा नाम क्या है ? उसने जवाब दिया कि जिस नाम से आप पुकारें । फिर मैंने पूछा कि क्या खायगा ? उसने जवाब दिया जो आप खिलावेंगे । फिर मैंने कहा, क्या पहिनेगा ? वह बोला जो आप पहिनावेंगे । फिर मैंने कहा, क्या काम करेगा ? बोला जो आप हुकम करेंगे । फिर मैंने कहा, क्या चाहता है ? तो जवाब दिया कि बंदे को अपनी चाह नहीं उठानी चाहिये, जो मालिक की मरज़ी और चाह है, वही उसकी चाह होनी चाहिये । फिर मैंने अपने दिल में सोचा कि तू भी इसी तरह से मालिक का बंदा है, और इस क्रूर उम्र तेरी गुज़र गई, और अब तक चरन-सरन और भक्ति की रीत न जानी । यह ख्याल करके मैं बहुत रोया ।

(१०)

किसी ने शाह इबराहीम से पूछा कि किस तरह गुज़रान करते हो, ? जवाब दिया, मैंने चार दस्तूर मुकर्रर किये हैं । पहला, जब कोई खास दया होती है तब शुकर करके

चरणों की तरफ़ दौड़ता हूँ । दूसरे, जब कोई कसूर बन पड़ता है, तब पछताता हूँ और अंतर में प्रार्थना करता हूँ । तीसरे, जब कभी तकलीफ़ आती है, तब सब्र और बरदाश्त के साथ उसकी अगवानी करता हूँ । चौथे, जब भजन और सेवा दुरुस्त बन आती है, तब प्रेम के साथ क़दम आगे रखता हूँ ।

(११)

जो कोई अपने गुरु की आज्ञा में न बरतेगा, वह कभी सेवक नहीं बनेगा, और जो गुरु से डरता है और गुरु ही की तरफ़ दौड़ता है, उसी का एक दिन सच्चा उद्धार होवेगा ।

(१२)

मालिक कहता है कि जो तू मुझ से मिलना चाहता है, तो वह चीज़ भेंट लेकर आ जो मेरे पास नहीं है । और वह चीज़ सच्ची दीनता है ।

(१३)

दो बातें याद रखनी चाहिये-एक यह कि मालिक तेरा अंतरयामी है, दूसरे यह कि जो कुछ तू करता है, वह उसको देखता है ।

(१४)

एक सेवक ने अपने गुरु से पूछा कि सेवा और भजन में बराबर रस क्यों नहीं मिलता है ? जवाब दिया

कि जो बराबर रस हर रोज़ मिलता रहेगा तो विरह और तड़प नहीं उठेगी, और इस सबब से तरक़्की बंद होजावेगी ।

(१५)

जो मालिक के प्यारे हैं, उनमें तीन सिफ़तें जरूर होंगी—उदारता, दया और खातिरदारी सच्चे परमार्थी की ।

(१६)

अच्छे लोगों की संगत अच्छे काम करने से बेहतर है, और बुरे लोगों की संगत बुरे काम करने से बदतर है ।

(१७)

जो कोई तुम्ह को कुछ देवे तो पहले मालिक का शुकर कर, और उसके पीछे उस शख्स का शुकर कर, जिसके दिल को मालिक ने प्रेर कर तुम्ह पर मेहरबान किया । और जो कोई मुसीबत तुम्ह पर आवे, तो दोनता के साथ मालिक की प्रार्थना कर, क्योंकि जो तू सब्र और बरदाश्त नहीं कर सकता है, तो मालिक तुम्ह पर दया करेगा । और प्रार्थना फ़ोरन कर, क्योंकि जो पछता कर प्रार्थना करता है, वह नादान है ।

(१८)

असल बंदगी और भजन यह है कि सच्चा ख़ौफ़ और सच्चा भरोसा और विश्वास और सच्ची प्रीत मालिक के चरनों में होवे । निशान ख़ौफ़ का यह है कि पाप-कर्म

छोड़ देवे, और निशानी सच्चे भरोसे और विश्वास की यह है कि हमेशा मालिक का भजन और याद करता रहे, और निशान प्रीत का यह है कि शौक्र दर्शन का दिन २ बढ़ता रहे ।

(१९)

जो कोई खूब पेट भर कर खाता है, उसमें यह पाँच इल्लतें पैदा होती हैं—एक, यह कि भजन में उसको रस नहीं मिलता । दूसरे, उसकी तन्दुरुस्ती में फ़र्क आता है । तीसरे, दयावंत कम होता है । चौथे, मालिक की सेवा और भजन उसको भारी पड़ता है । पाँचवे, मन उसका ज़बर हो जाता है ।

(२०)

तीन वक़्त अपने मन को होशियार रखो—एक करतूत के वक़्त याद रखो कि मालिक तुम्हको देखता है । और जब बात करो तो याद रखो कि जो कुछ कि तू कह रहा है, मालिक सुनता है । और जब चुप हो तो याद रखो कि मालिक जानता है कि तू किस वास्ते चुप हुआ है ।

(२१)

जो मन कि विद्या और बुद्धि और चतुराई से भरा हुआ है, वह सब के मनो से ज़्यादा सख़्त हो जाता है और

ऐसे कठोर मन की पहिचान यह है कि हमेशा नाक्रिस तदबीरों और बहाने बाज़ियों में बँधा रहता है और अपनी समझ और तदबीर के आगे गुरु या मालिक के हुक्म को क्रबूल नहीं करता ।

(२२)

परमार्थी को इन तीन बातों का लिहाज़ रखना चाहिये—एक, यह कि जो किसी को फ़ायदा न पहुँचा सके तो नुक़सान भी न पहुँचावे । दूसरे, जो किसी को खुश नहीं कर सके, तो नाखुश और दुखी भी न करे । तीसरे, अगर किसी की तारीफ़ करना नहीं चाहे तो बुराई भी न करे ।

(२३)

परमार्थी को इन दस नाक्रिस बातों से परहेज़ करना गोया काल के जाल से बचना है—(१) सूमता, (२) अहंकार (३) मान, (४) ईर्ष्या, (५) छल और कपट, (६) क्रोध, (७) हिंस और तृष्णा खान-पान में, (८) बे-मौक़े और बे-फ़ायदे बोलना, (९) चाह और प्रीत धन और माल की, (१०) चाह और प्रीत मान-बढ़ाई और मर्तबा और हुकूमत की । और इन दस भली बातों को इख़्तियार करना गोया मालिक को प्रसन्न करना है । (१) पछताना और प्रार्थना करना अपने क्रसूरों पर, (२) सब और धीरज, (३) जैसे बने तैसे मालिक की मौज़ पर राज़ी होना,

(४) शुकराना मालिक की दात और दया का, (५) खौफ्र मालिक की नाराज़गी का, (६) भरोसा मालिक की दया और बरूशायश का, (७) बैराग चित्त में रखना, (८) सेवा और भजन मालिक का करना, (९) सब के साथ मित्त-भाव से बरतना, (१०) बढ़ाना प्रेम का सतगुरु और मालिक के चरनों में ।

(२४)

इन पाँच बातों को याद रखना जरूर चाहिए । एक, किसी की पीठ पीछे बुराई न करना । दूसरे, किसी के भेद या गुप्त बात को प्रकट न करना । तीसरे, झूठ बात न बोलना । चौथे, सतगुरु की आज्ञा में बर्तना । पाँचवें, चोरी न करना अंतर या बाहर ।

(२५)

शैतान हज़रत मूसा की खिदमत में हाज़िर हुआ और कहने लगा कि मैं आपको तीन बातें सिखाता हूँ ताकि मालिक से आप मेरे हक़ में दुआ-ए-नेक माँगें । उन्होंने पूछा कि वे तीन बातें क्या हैं ? कहा कि क्रोध और तुनक मिज़ाज से परहेज कीजिए क्योंकि जो कोई तेज़-मिज़ाज और हलका होता है, यानी जल्द भड़क उठता है, उससे मैं ऐसे खेलता हूँ जैसे लड़के गंद से, कि जिधर चाहा गंद को फेंक दिया । दूसरे, औरतों से बचे रहिए, क्योंकि संसार में मैंने जितने जाल और फंदे बिछाये हैं, उन सब से ज़्यादा मज़बूत और भारी फंदा औरत का है, और

मुझे इस फंदे का पूरा एतबार है । तीसरे, कँजूसी से बचिये क्योंकि जो कंजूस होता है उसका मैं संसार और परमार्थ दोनों मलियामेट कर देता हूँ ।

(२६)

जिस में यह तीन बातें यानी संतोष और मालिक का खौफ़ और दर्शन की विरह और बेकली नहीं है, उसका उद्धार मुशिकल है ।

(२७)

किसी अभ्यासी से पूछा कि तुम शादी क्यों नहीं करते । कहा कि दो भूतों से लड़ने की मुझमें ताकत नहीं है । एक तो मेरा मन भूत है, दूसरे, उसका मन होगा । मैं अकेला दो भूतों से किस तरह लड़ सकूँगा ।

(२८)

तीन काम न करने चाहिए, चाहे उनमें किसी क्रूर लोगों का जाहिरी उपकार भी हो—(१) राजों और अमीरों का संग, (२) किसी स्त्री के साथ अकेले उठना-बैठना, चाहे वह परमार्थी होवे, और तू उसे परमार्थ ही सिखाता होवे, (३) कानों का कच्चा होना कि इसमें बहुत हर्ज और नुकसान पैदा होते हैं ।

(२९)

थोड़ा सा हाल मनमुख और गुरुमुख की चाल का लिखा जाता है, जिससे अपनी हालत की परख होती रहे—

(१) गुरुमुख का मतलब, कुल परमार्थी करतूत से यह रहता है कि मालिक और सतगुरु प्रसन्न होवें। मनमुख, सब कामों में अपने मन और इन्द्रियों का बिलास और प्रसन्नता देखता है।

(२) गुरुमुख, भूख-प्यास को सहता है ताकि उसका भजन बंदगी अच्छी तरह बने। मनमुख, जानवरों की तरह खाने-पीने में मगन होता है, और परमार्थी करतूत में मन नहीं लगाता, और आलस करता है।

(३) गुरुमुख, हमेशा विचार में रहता है और डरता है। मनमुख, तृष्णा और चाह दिन-दिन बढ़ाता है और बे-फ़िक्र और निडर रहता है।

(४) गुरुमुख, सतगुरु के सिवाय सब से बे-ख़ौफ़ रहता है। मनमुख, सतगुरु के सिवाय सबसे डरता है।

(५) गुरुमुख, सतगुरु के सिवाय सबसे निरास रहता है। मनमुख, सतगुरु के सिवाय सबसे आस रखता है।

(६) गुरुमुख, धन को परमार्थ पर नौछावर करता है, मनमुख, परमार्थ को धन पर नौछावर करता है, यानी धन के लिये अपने परमार्थी नुक़सान का क़्याल नहीं करता है।

(७) गुरुमुख, भजन और बन्दगी करता है और रोता है। मनमुख, गुनाह करता है और हँसता है।

(८) गुरुमुख, तनहाई और एकान्त को पसंद करता है। मनमुख, भीड़-भाड़ और शोर-ओ-गुल से राजी होता है।

(६) गुरुमुख, जोतता और बोता है, पर डरता है कि शायद खेत न काटने पाऊँ। मनमुख, न जोतता है और न बोता है, पर आस बाँधता है कि काट कर खलियान लगाऊँ।

(१०) गुरुमुख, शरमीला और हयादार होता है। मनमुख, ढीठ, निलज्ज और बेहया होता है।

(११) गुरुमुख, कम-गो, कम-रंज और सच्चा है। मनमुख, बकवादी, जूद-रंज और भूठा है।

(१२) गुरुमुख, सब काम सलाह और धीरज के साथ करता है। मनमुख, सब काम बे सोचे-समझे और घबराहट के साथ पूरा करना चाहता है।

(१३) गुरुमुख, भजन और ध्यान में लौलीन रहता है। मनमुख, ऐंड़ने और सोने में मगन रहता है और बे-फ़ायदे वक्रत खोता है।

(१४) गुरुमुख, सबका हितकारी है। मनमुख, खुद-मतलबी है।

(१५) गुरुमुख की बड़ाई सबके मन में समा जाती है। मनमुख, सब के मनों से गिर जाता है।

(१६) गुरुमुख, जो मालिक ने दिया है, उसमें सब करता है और शुकर करता है। मनमुख, बे-सब्र और ना-शुकरा है।

(१७) गुरुमुख का दिल, फूल से ज़्यादा कोमल होता है। मनमुख का दिल, पत्थर से ज़्यादा सख्त होता है।

(१८) गुरुमुख, किसी बात की तमा नहीं रखता, क्योंकि वह कहता है कि मालिक ने मेरे लायक मुझे बहुत दे रक्खा है और उसी में राजी रहता है। मनमुख, लालची है। उसकी तृष्ण कभी नहीं बुझती, चाहे जितना उसको मिल जावे। इस सबब से वह हमेशा दुखी और नाराज़ रहता है।

(१९) गुरुमुख, कभी गाली या बुरा लफ़्ज़ मुँह से नहीं निकालता है। मनमुख, अक्सर गाली के साथ बोलता है, और बुरा लफ़्ज़ निकालते उसे शर्म नहीं आती।

(२०) गुरुमुख, सतगुरु की याद और दर्शन में मगन रहता है। मनमुख, दर्शनों में रूखा-सूखा और फीका रहता है।

(२१) गुरुमुख की बोली, मीठी है, क्योंकि वह हमेशा अमृत-रूपी बचन सतगुरु की महिमा और उनके गुणानुवाद में पगी रहती है। मनमुख की बोली, कड़वी है क्योंकि वह हमेशा संसार की बुराई और भलाई में सनी रहती है।

(३)

जीव को अपनी कसरों की चार तरह से ख़बर पड़ सकती है। एक तो, गुरु के सतसंग से कि वे दया करके इसकी कसरों को जतावेंगे। दूसरे, हितकारी सतसंगी के

पास बैठने से कि वह प्रीत की रीत से इसकी कसरों को दिखाता और समझाता रहेगा। तीसरे, निंदक और विरोधी के बचन सुनने से, क्योंकि उसकी नज़र हमेशा ऐबों पर पड़ती है, और वह, बग़ैर किसी लिहाज़ के, उनको प्रकट कर देता है। चौथे, और जीवों के हालात को ग़ौर से देखने और सुनने से, और जो कसरें उनमें दाख़े, उनको अपने ऊपर घटा कर, उनसे परहेज़ करना।

(३१)

वह बड़ा मूर्ख है जो अपने को उत्तम जानता है, और वह बड़ा अक्लमंद है जो अपनी कसरें निहारता रहता है, क्योंकि जो अपने तईं रोगी नहीं जानेगा, वह अपना इलाज़ न कर सकेगा, और यह जीव मन के रोगों में ग्रसा हुआ है, और इस बीमारी का दूर करना ज़रूर है।

(३२)

जो साधू, राजे लोग और बड़े आदमियों के पास जाता है, वह अपने परमार्थ को गँवाता है, क्योंकि उनके खुश करने के वास्ते वह ऐसी बातें और काम करेगा, जिनके सबब से सच्चे मालिक की अप्रसन्नता होगी।

(३३)

किसी ने एक साधू से कहा कि मैं तुम्हारा सतसंग चाहता हूँ। उसने कहा कि दीनता करनी पड़ेगी। फिर कहा कि मैं मालिक को चाहता हूँ। उसने जबाब दिया

कि जो मुसीबत और तकलीफ़ आन कर पड़े, उसको खुशी से भेलना पड़ेगा ।

(३४)

सतगुरु अपने सेवक की वक्रत मुसीबत और तकलीफ़ और नुक़सान वग़ैरा के, इस तरह आजमाइश करते हैं, जैसे सुनार सोने को आग से आजमाता है । कोई सोना ख़ालिस निकलता है, और कोई ख़राब यानी मिलौनी का ।

(३५)

एक साधू ने एक शरूस को बीमार देख कर मालिक के चरनों में प्रार्थना की कि हे मालिक इस पर दया कर । मालिक ने फ़रमाया कि इस पर और क्योंकर दया करूँ, मैं तो इसी बीमारी के सबब से इस पर दया कर रहा हूँ क्योंकि उसके कर्म इसी तरह काटने के लायक हैं और उसकी अंतरी तरक़्की इसी बीमारी के सबब से होगी ।

(३६)

जो कोई थोड़ा-बहुत रोगी बना रहता है, उस पर परमेश्वर की दया है, क्योंकि इसके सबब से वह बहुत से गुनाहों से बच जाता है । ईश्वर का वचन है कि जो मेरे भक्त हैं, उनको मैं तीन बातें देता हूँ—निर्धनता, बीमारी और निरादर । इसी जुगत से मैं अपने भक्त की रक्षा करता हूँ ।

(३७)

एक ने किसी साधू से पूछा कि साधू किसका नाम

है? उसने जवाब दिया कि जिसकी बातों से भजन की कैफ़ियत और प्रेम की हालत दिल में पैदा होवे, और शौक बढ़े, और जिसका चुप रहना बिलकुल ध्यान और विचार की हालत है, और देखना बिलकुल बैराग और इबरत और नसीहत लेना ।

(३८)

किसी ने एक साधू से पूछा कि ऐसी बात मुझे बताइये कि जिससे मालिक मुझ को दोस्त रखे और प्यार करे । कहा कि संसार और मन के संसारी अंगों को दुश्मन, यानी परमार्थ में विघ्नकारक जान, मालिक तुम्हको दोस्त रखेगा, यानी तुम्ह पर दया करेगा ।

(३९)

जिसने इन छः बातों को इस्त्रियार किया, वह सत-गुरु का प्यारा हुआ और चौरासी के चक्कर से बच कर निज घर में पहुँचने का अधिकारी हुआ—एक, सतगुरु की, जिस क्रूर बन सके, पहिचान करना और उनकी आज्ञा में बर्तना । दूसरी, मन को जानना और उसके कहने में न चलना । तीसरी, सत्य वस्तु को पहिचानना और उसको जकड़ कर पकड़ना । चौथी, झूठी और असार वस्तु को जानना और उससे हाथ खींचना । पाँचवी, संसार को जाँचना और उसमें होशियारी से बर्तना यानी फँसना नहीं ।

छठी, परमार्थ की क्रदर जानना और दृढ़ कर पकड़ना यानी उसके मुवाफिक अपनी करनी और रहना दुरुस्त करना ।

(४०)

इस संसार में जो वस्तु कि मालिक ने तुमको दी है, वह पहिले भी किसी को दे चुका होगा और जब तुम नहीं रहोगे, तब भी किसी को देगा । फिर ऐसी ना-पायदार चीज पर, कि जरूर छोड़नी पड़ेगी, दिल नहीं लगाना चाहिये । सुबह-शाम के खाना खाने और तन ढकने के सिवाय, और कुछ तुम्हारा हिस्सा नहीं है । इतने के वास्ते काहे को अपने तईं इस क्रदर खपाते हो ? सतगुरु के चरनों में पहुँच कर उस चीज की प्राप्ति के वास्ते क्यों नहीं कोशिश और मेहनत करते कि जो हमेशा रहे और तुम भी उसका हमेशा आनंद ले सको ?

(४१)

मालिक की एक घड़ी की प्रीत और प्रतीत सहित सेवा, सत्तर वर्ष की बे-प्रीत और बे-प्रतीत की सेवा से बेहतर है ।

(४२)

परमार्थ तीन बातों में है—खौफ़, उम्मेद और मुहब्बत । खौफ़ क्या है ? जो बातें परमार्थ में मनै हैं, उनसे परहेज करना । उम्मेद क्या है ? सेवा और भजन, पिता मारके करना, जिससे एक दिन अपने निज मुक्राम

को पा जायेगा । मुहब्बत क्या है ? मालिक की मौज और हुक्म में राजी रहना ।

(४३)

सवाल—अभ्यासी सेवक कब सच्चे हिरदे से बिनती और प्रार्थना करता है ? और कब सच्चे मन से अंग २ उसका सेवा और भजन में लगता है ? और कब सच्चा होकर मन के विकारों को छोड़ता है ?

जवाब—जिस वक़्त मन उसका सच्चा डरता है और खौफ़ खाता है, या जब उसके मन में गहरा प्रेम पैदा होता है ।

(४४)

मालिक ने अपने तईं जीवों से मसलहत समझ कर गुप्त रक्खा है, और जो संत या फ़क्रार उसके भेदी हैं, वह भी संसार में इसी तरह गुप्त रहते हैं, और जो मौज होवे तो प्रकट होकर उसका भेद कहते हैं ।

(४५)

सवाल—परम पद के उपदेश का सच्चा और पूरा अधिकारी कौन है ?

जवाब—परम पद के उपदेश का सच्चा अधिकारी वह है, जिसमें यह तीन बातें पाईं जावें—एक, निरलोभी होना यानी जिसके नज़दीक सोना, चाँदी, और मिट्टी बराबर हों । दूसरी, यह कि संसारियों के बचन की क्रूर उसके मन से

बिलकुल जाती रही हो, यानी निंदा और स्तुति दोनों उसके नज़दीक समान हों, न स्तुति में खुशी और न निंदा में दुखी। तीसरी, यह कि मन की तरंगों और बिकारों में न बर्तने में ऐसा खुश होता होवे, जैसा कि संसारी उनके बर्तने में मगन होते हैं। वही परम पद के उपदेश का पूरा अधिकारी है।

(४६)

जो कोई मालिक की याद में ऐसा लगा रहता है कि और कामों की उसको सुध नहीं रहती, तो मालिक उसके ज़रूरी कामों की आप सुध लेता है, और उनको दुरुस्त बना देता है, यानी सब तरह से रक्षा और सम्हाल अपने भक्त की, वह आप करता है।

(४७)

मालिक का जलवा और ज़हूर यानी प्रकाश अंतर में प्रकट है, यानी जो करतूत कि हम करते हैं, उसको वह देखता है। पिता के रूबरू लड़का बद-फ़ेली नहीं करता, इस वास्ते हमको भी चाहिये कि अपने सच्चे पिता यानी मालिक के रूबरू, बुरे काम सोचने और करने से डरें।

(४८)

सच्चे और कपटी भगत की क्या पहिचान है? सच्चा, अंतर और बाहर एकसाँ बर्तता है। उसके किसी काम में दिखावा और नमूद नहीं होती, और कपटी दिखावे और नमूद के काम ज़्यादा करता है, पर उसके अंतर में मालिक

की प्रीत कम होती है, और धन का प्यार उसके दिल में ज्यादा रहता है। इसी वजह से उसका मन दो-रुखा है, जैसे कि रुपया, कि जिसकी दोनों तरफ़ें एकसाँ नहीं होतीं

(४६)

खास दया मालिक की उस शरूख पर जाननी चाहिये जिसको वह अपने चरनों का सच्ची प्रतीत बरूशे। यह प्रतीत ऐसी रोशनी है जो मालिक और जीव के बीच में जितने परदे हैं, सब को दूर कर देता है।

(५०)

मालिक के सच्चे प्रेम और दर्शन के हासिल करने के वास्ते, चार दरियाओं को पार करना चाहिये, तब उसके चरनों में पहुँचना मुमकिन है—एक, संसार और किशती उसकी बैराग है। दूसरा, संसारियों का संग, और किशती उसकी सतगुरु का संग और संसारियों से जिस क्रदर बने, दूर रहना है। तीसरा, मन, और किशती उसकी प्रीत-सहित सुमिरन और ध्यान और शब्द का श्रवन है। चौथा, गुनावन और तरंगें, और किशती उसकी मालिक के चरनों का प्रेम और चित्त को एकाग्र करके चरनों में लगाना है।

(५१)

मालिक के प्रेमियों का हिरदा मालिक के भेद और प्रेम का एक संदूकचा है और वह अपना यह अनमोल जवाहिर ऐसे संदूकचे में नहीं रखता है, जिसमें संसारी चीजें

रक्खी हुई हैं, यानी सच्चे मालिक की प्रीत उसी दिल में पैदा होगी, जो दुनिया की स्वाहिशों से खाली है और वही उसके भेद को जानेगा ।

(५२)

जो आँख कि अपने मालिक के नूर और जमाल के देखने में मशगूल न हावे, अंधी बेहतर है । और जो ज़बान कि उसके गुणानुवाद के गाने में मगन न होवे, गूँगी भली है । और जो कान कि सतगुरु का बचन और मालिक का अंतरी शब्द श्रवन करने में न लगा रहता हो, बहरा अच्छा है । और जो तन कि उसकी सेवा में न लगे वह नाकारा है ।

(५३)

जो वक्रत कि गुज़र जाता है, वह फिर हाथ नहीं आता है । इस वास्ते वक्रत से ज़्यादा कोई क्रीमती चीज़ नहीं है । इसकी क्रदर हमेशा चित्त में रखना चाहिये, और उसको बे-फ़ायदा और बुरे कर्मों में खर्च नहीं करना चाहिये । जहाँ तक बने उसको सतगुरु और मालिक की सेवा और बंदगी और याद में खर्च करो, ताकि यहाँ और वहाँ दोनों जगह फ़ायदा और सुख हाहिल हो ।

(५४)

जो काम कि मालिक के निमित्त किया जाता है, उसमें बंधन नहीं होता है, पर जो कर्म मालिक के निमित्त न होगा, उसमें मन को बंधन जरूर होगा । इस वास्ते, फल की आशा छोड़ कर, सब काम मालिक के चरनों में अर्पन

करके यानी मौज के आसरे करना चाहिये, ताकि मन फँसने न पावे, क्योंकि मन के बंधन से दुख-सुख पैदा होता है ।

(५५)

जो लोग कहते हैं कि मालिक है और फिर उसकी बंदगी और उसके चरनों में प्रीत नहीं करते, और बानी पढ़ते हैं और फिर उस पर अमल नहीं करते, और मालिक की दात भोगते हैं और फिर उसका शुकुर नहीं करते, और जानते हैं कि भजन करके महा सुख का स्थान प्राप्त होगा और फिर उसकी चाह नहीं उठाते, और समझते हैं कि बिना भजन, नर्क और चौरासी में जावेंगे और फिर उसका खौफ नहीं करते, और जानते हैं कि काल और मन बैरी हैं और फिर उन्हीं के कहने में चलते हैं, और जानते हैं कि मौत सिर पर खड़ी है और फिर उसका सामान नहीं करते, और बहु-तेरों को गाड़ दिया और फूंक दिया पर अपने मरने का खौफ नहीं करते, और औरों की कसरें देखते हैं और अपनी कसर दूर नहीं करते—ऐसे शरुसों की दुआ और प्रार्थना मालिक किस तरह कबूल करे ?

(५६)

जो कोई कि बहुत खाना खाता है, या बहुत कम खाता है और वह जो बहुत कम सोता है, या बहुत सोता है, वह कभी परमार्थ दुरुस्ती से नहीं कमा सकता । मगर जो शरुस खाना खाने और सोने-जागने में ऐतदाल रखेगा, वह परमार्थ की कमाई ब-खूबी कर सकेगा ।